

మొదటిహార్వ—1925

రెండవహార్వ—1950

మూడవహార్వ—1956

PRINTED AT
THE "SRI RAMA" PRESS
Madras.—1956.

శ్రీ రస్తు.

శ్రీరామచంద్రపరబ్రహ్మణే నమః.

శ్రీమద్రామాయణపఠనప్రారంభమునందుఁ జదువవలసిన

ధ్యాన శ్లోకములు.

దేవతాప్రార్థనము

శ్లో. శుక్లాంబరధరం విష్ణుం శశివర్ణం | చతుర్భుజమ్,
ప్రసన్నవదనం ధ్యాయేత్సర్వవిఘ్నోపశాంతయే.

సరస్వతీప్రార్థనము

దోర్భిర్యుక్తా చతుర్భిః స్ఫటికమణిమయీమక్షమాలాం దధానా
హస్తేనైకేన పద్మం సీతమపి చ శృకం పుస్తకం చాపరేణ,
భాసా కుందేందుశంఖస్ఫటికమణినిభా భాసమానానసమానా
సా మే వాగ్దేవతేయం నివసతు వదనే సర్వదా సుప్రసన్నా.

వాల్మీకిప్రార్థనము

కూజంతం రామరామేతి మధురం మధురాక్షరమ్,
ఆరుహ్య కవితాశాఖాం పంచే వాల్మీకికోకిలమ్.

కవితప్రమనెడు కొమ్మనెక్కి “రామ, రామ” యని మధురముగను, మధురము లగునక్షరములు గలుగునట్లును కూయుచుండ వాల్మీకిమహాముని యనెడు కోకిలమునకు నేను మ్రొక్కుచున్నాడను.

వాల్మీకేర్చునిసింహస్య కవితావనచారిణః,

శ్లోకై రామకథానాదం కో న యాతి పరాం గతిమ్.

కవితప్రమనెడి యరణ్యమునందుఁ దిరుగుచుండు వాల్మీకిమహాముని యనెడి సింహముయొక్క శ్రీరామకథ యనెడి గర్జనను విని యెవఁడు తృప్తమగతిని బొందఁడు? అనఁగా వాల్మీకిచెప్పిన రామకథ విన్నంతనే యందఱు మోక్షము నొందుదురు.

యః పిబత్ సతతం రామచరితామృతసాగరమ్,

అత్యుష్ణ స్థం మునిం వందే ప్రాచేతసమకల్తషమ్.

ఎల్లప్పుడు శ్రీరామలవారి చరిత్రమనెడి యమృతసముద్రమును పానము చేయుచున్నను దనివినొందనట్టి, పాపరహితుడగు వాల్మీకిమహామునికి నమస్కరించెదను.

అంజనేయ ప్రార్థనము

గోష్పదీకృతవారాశిం మశకీకృతరాక్షసమ్,
రామాయణమహామాలారత్నం వందేనిలాత్మజమ్,
అంజనానందనం వీరం జానకీశోకనాశనమ్,
కవీశమక్షహస్తారం వందే లంకాభయంకరమ్.

సమద్రమును గోవు పాదము నంతగాఁ జేసినవాఁడును, రాక్షసుల నందఱును దోమలవలె నలక్ష్యము చేసినవాఁడును, రామాయణమును చంద్రహారమునకు నాయకమణి యైనవాఁడును, వాయుదేవుని పుత్రుఁడును, అంజనాదేవికి సంతస మెసఁగఁజేయువాఁడును, వీరుఁడును, సీత దుఃఖమును దొలఁగించినవాఁడును, అక్షయ కుమారుని జంపినవాఁడును, లంకకు నెఱపు పుట్టించినవాఁడును నైన కపిశ్రేష్ఠుఁడగు హనుమంతునికి నమస్కరించెదను.

మనోజవం మారుతతుల్యవేగం జితేంద్రియం బుద్ధిమతాం వరిష్ఠమ్,
వాతాత్మజం వానరయూథముఖ్యం శ్రీరామదూతం శిరసా నమామి.

వాయువేగ మనోవేగములం బోలుగమనవేగము గలవాఁడును, ఇంద్రియములను జయించినవాఁడును, బుద్ధిమంతులలో శ్రేష్ఠుఁడును, వాయునందనుఁడును, వానరుల గుంపులకు మేటియును, శ్రీరాముని దూతయునైన హనుమంతుని శిరస్సు వంచి మ్రొక్కెదను.

ఉల్లంఘ్య సింధో స్సలిలం సలీలం
యః శోకవహ్నిం జనకాత్మజాయాః,
ఆదాయ తేనైవ దదాహ లంకాం
నమామి తం ప్రాంజలి రాంజనేయమ్.

సమద్రమును దాఁటి, జానకీయొక్క దుఃఖ మనెడియన్నిని గెకొని, యాయన్నితోడనే లంకాపట్టణమును గాల్చిన యాంజనేయునికిఁ జేతులుజోడించి మ్రొక్కచున్నాఁడను.

అంజనేయ మతిపాటలాననం కాంచనాద్రికమనీయవిగ్రహమ్,
పారిజాతతరుమూలవాసినం భావయామి పరమానందనమ్.

తెలుపు నెఱుపుఁగలిగిన వన్నెగల మోముగలవాఁడును, బంగారు కొండ వలెఁ బచ్చని డాలుగల యందమగు శరీరము గలవాఁడును, పారిజాతవృక్షము మొదట నుండువాఁడునునైన వాయుపుత్రుఁడగు హనుమంతుని మనంబున ధ్యానించుచున్నాను.

శ్రీ రామాయణ ప్రార్థనము

వేదవేద్యే పరే పుని జాతే దశరథాత్మజే,
వేదః ప్రాచేతసాదాసీత్సాక్షా ద్రామాయణాత్మనా.

వేదములచేఁ దెలియఁదగిన పరమపూరుషుఁడగు విష్ణుమూర్తి దశరథునికేఁ బుత్రుఁడుగ జన్మింపఁగా, వేదము వాల్మీకి మునిండు నివలన రామాయణరూపం బున నేర్పఁడెను.

యః కర్తాంజలిసంపుటై రహారహః సమ్యక్ప్రబత్వాదరాత్
వాల్మీకేష్వదనారవిందగళితం రామాయణాఖ్యం మధు,
జన్మవ్యాధిజరావిపత్తిమరణై రత్యస్త సోపద్రవం
సంసారం స విహాయ గచ్ఛతి పుమాన్ విష్ణోః పదం శాశ్వతమ్.

ఎవఁడు ప్రతిదినమును వాల్మీకిమహామనియొక్క ముఖ మనెడికమలము నుండి స్రవించిన రామాయణ మనెడునమృతమును తన చెవు లనెడుదోసిళ్ల తో నాశదీక్షఁ నాదరముతోఁ ద్రాగుచున్నాఁడో, అతఁడు పుట్టుక, రోగములు, ముసలి తనము, ఆపదలు, చావు ననెడి యుపద్రవములతో నిండియున్న సంసారమును బాసి, శాశ్వతమయిన వైకుంఠము నొందుచున్నాఁడు.

వాల్మీకిగిరి సంభూతా రామసాగరగామినీ,
పునాతు భువనం పుణ్యా రామాయణమహానదీ.

వాల్మీకి యనెడిపర్వతమున జన్మించి, శ్రీరాముఁడనెడి సముద్రమును జేరెడు రామాయణ మనెడుగొప్పనది లోకమునంతయుఁ బరిభ్రష్టపఱచును గాక !

శ్లోకసారసమాక్షిర్లం సర్గకల్లోలసంకులమ్,
కాండగ్రహ మహామీనం వందీ రామాయణార్ణవమ్.

శ్లోకము లనెడియుదకముతో నిండినదియు, సర్గము లనెడి గొప్ప యలలును, కాండమును లనెడి మొసళ్లును, గొప్ప మత్స్యములును గలిగి వెలయుచుండు రామాయణమును సముద్రమును నమస్కరించుచున్నాఁడను.

శ్రీ రామ ధ్యానము

శ్రీరాఘవం దశరథాత్మజ మప్రమేయం
సీతాపతిం రఘుకులాన్వయరత్నదీపమ్,
ఆజానుబాహు మరవిందదళాయతాక్షం

రామం నిశాచరవినాశకరం నమామి,

సకల సంపదలచే వెలయుచుండు రఘువంశమున దశరథునికేఁ బుత్రుఁడుగ జనించినవాఁడును, సాటిలేని మహిమగలవాఁడును, నీతరుఁ బతియును, రఘువంశ మునకు రత్నదీపమును, ఘోరకాశ్యపఱకు నుండు చేతులుగలవాఁడును, తామర జేకులవలె విశాలములయిన కన్నులు గలవాఁడును, రాక్షసవినాశకరుండు నైన రాముని నమస్కరించుచున్నాను.

వై దేహీసహితం సురద్రుమతలే హైమే మహామంటపే
మధ్యేపుష్పకమాసనే మణిమయే వీరాసనే సుస్థితమ్,

అగ్రే వాచయతి ప్రభంజనసుతే తత్త్వం మునిభ్యః పరం
వ్యాఖ్యాంతం భరతాదిభిః పరివృతం రామం భజే శ్యామలమ్.

కల్పవృక్షము క్రిందను బంగారుమయ మయిన గొప్పమంటపమున పుష్పక విమానము మధ్యమున నవరత్నఖచితమునైన యాసనమున వీరాసనము వేసికొని సీతాదేవితోఁగూడ సుఖముగఁ గూర్చుండి, ఎదుట వాయుపుత్రుఁడగు హనుమంతుఁడు మునులకల్లఁ పరతత్త్వము బోధించుచుండ, వారికి వివరించి చెప్పుచు, భరతుఁడు మొదలగువారిచేఁ బరివేష్టించబడి నీలమేఘముం బోలు దేహచ్ఛాయగల శ్రీరాముని ననుస్మరించుచున్నాను.

రామాయణావతససమాప్త్యందుఁ జదువవలసిన శ్లోకములు.

స్వస్తి ప్రజాభ్యః పరిపాలయంతాం
న్యాయ్యేన మార్గేణ మహీం మహీశాః.
గోబ్రాహ్మణేభ్యః శుభ మస్తు నిత్యం
లోకాః సమస్తాః సుఖినో భవన్తు.

జనులకు డేమము గలుగునుగాక! రాజులు భూమిని న్యాయము దప్పక పరిపాలించెదరుగాక! గోవులకును, బ్రాహ్మణులకును నెల్లప్పుడు మేలు గలుగునుగాక! లోకము లన్నియు సౌఖ్యము గలిగియుండును గాక!

కాలే వర్షతు వర్షస్యః పృథివీ సస్యశాలినీ,
దేశోఽయం ఊభరహితో బ్రాహ్మణాః సంతు నిర్భయాః.
అపుత్రాః పుత్రిణాః సన్తు పుత్రిణాః సంతు పౌత్రిణాః,
అధనాః సధనాః సన్తు జీవన్తు శతదాం శతమ్.

దేశేంద్రుఁడు సకాలవర్షముఁ గురిపించును గాక! నేల పైరుపచ్చలతోఁ గూడి వెలయుచుండునుగాక. ఈ దేశమంతయు ఊమాది బాధలులేక నెమ్మదిగా నుండునుగాక. బ్రాహ్మణులు నిర్భయులయి యుందురుగాక! కొడుకులు లేనివార కొడుకులు గలవారుగను, కొడుకులు గలవారు మనుమలు గలవారుగను నగుదురుగాక! పరిద్రులు ధనవంతులగుదురుగాక! జనులందఱు నూజేండ్లు బ్రతుకుదురుగాక

చరితం రఘునాథస్య శతకోటి ప్రవిస్తరమ్,
ఏకైకమక్షరం ప్రోక్తం మహాపాతకనాశనమ్.

రాముని చరిత్రము కోట్లకొలది విస్తారముగలది. అందొక్కొక్కయక్షరమును మహాపాపములను దొలఁగించును.

శృణ్వన్ రామాయణం భక్త్యా యః పాదం పదమేవ వా,
స యాతి బ్రహ్మణః స్థానం బ్రహ్మణా పూజ్యతే సదా.

ఎవ్వఁడు రామాయణమున ఒకపాదమునయినను, తుదకొక పదమునైనను భక్తితో వినుచున్నాఁడో, వాఁడు బ్రహ్మలోకమును బొంది, బ్రహ్మచే స్లెష్పడు పూజింపఁబడుచుండును.

యన్తంగళం సహస్రాక్షే సర్వదేవనమస్కృతే,
వృత్రనాశే సమభవ త్తతే భవతు మంగళమ్.

ఓ రామచంద్రా! వృత్రాసుర సంహారము నపుడు సకలదేవతలచేతను నను స్మరింపఁబడిన దేవేంద్రునకుఁ గలిగిన ఔషము నీకును గలుగును గాక!

యన్తంగళం సుపర్ణస్య వినతాకల్పయత్పురా,
అమృతం ప్రార్థయాన్య త్తతే భవతు మంగళమ్.

ఓ రామచంద్రా! అమృతము దేఁ బోవునపుడు వినత తన పుత్రుఁడగు గరుడునికీ గలుగఁజేసిన మంగళము నీకును నగునుగాక!

అమృతోత్పాదనే దైత్యాః ఘ్నతో వజ్ర ధరస్య యత్,
అదితిర్నంగళం ప్రాదాత్ తత్తే భవతు మంగళమ్.

అమృతము పుట్టించునప్పుడు రాక్షసుల నందఱును సంహరించిన వజ్రాయుధ ధారియగు దేవేంద్రునికి నదితి యొసంగిన మంగళము నీకుఁ గలుగునుగాక!

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేః స్వభావాత్,
కరోమి యద్యత్ సకలం పరస్మై
నారాయణాయేతి సమర్పయామి.

నేను మనోవాక్కాయములచేతఁగాని, కన్నులు మొదలగు నింద్రియముల చేతఁగాని, బుద్ధిచేతఁగాని, ఆత్మచేతఁగాని నాస్వభావసిద్ధముగాఁగాని చేయునన్ని క్రియలు భగవంతునికి సమర్పించుచున్నాను.

రామాయ రామభద్రాయ రామచంద్రాయ వేధసే,
రఘునాథాయ నాథాయ సీతాయాః పతయే నమః.

సీతా మనోవల్లభుఁడగు రామచంద్రునికి నమస్కారము.
యదక్షరపదభ్రష్టం మాత్రాహీనం తు యద్భవేత్,
తత్సర్వం క్షమ్యతాం దేవ నారాయణ సమోస్తు తే.

ఇందు అక్షరలోపమేని, పదలోపమేని, మాత్రాలోపమేని కలిగినచో ఓ నారాయణమూర్తి! నీవు అదియంతయు మన్నింతువు గాక!

ఓం తత్సత్; శ్రీకృష్ణార్పణమస్తు.

విషయసూచిక

బాలకాండము

సర్గము.	పుట.
1 కథాసంగ్రహము	1
2 వాల్మీకిమహాముని మగక్రాంచపక్షినిఁ జంపిన బోయవానిని శపించుట	11
3 వాల్మీకి రామాయణమును రచించుట	14
4 కుశలపులు రామాయణము గానము చేయుట	17
5 అయోధ్యాపురవర్ణనము	19
6 రాజ్యవర్ణనము	21
7 మంత్రులవర్ణనము	24
8 దశరథుఁ డశ్వమేధంబు సేయఁ దలంచుట	26
9 పుత్రకామేష్టియాగమునకు సంబంధించిన సుమంత్రునివాక్యము	28
10 శోమపాదుండు ఋశ్యశృంగుని బిలిపించుట	29
11 దశరథుఁడు ఋశ్యశృంగుని నయోధ్యాపురంబునకుఁ దోడ్కొనివచ్చుట	32
12 దశరథుఁ డశ్వమేధయాగము సేయ నిశ్చయించుట	34
13 దశరథుఁడు యాగముసేయ నారంభించుట	36
14 అశ్వమేధయాగవర్ణనము	39
15 ఋశ్యశృంగమహాముని పుత్రకామేష్టి చేయించుట	43
16 పాయసోత్పత్తి	46
17 వానరులను బుట్టింపుడని దేవతలతో బ్రహ్మ చెప్పట	48
18 శ్రీరామాదుల యుత్పత్తి	51
19 విశ్వామిత్రుఁడు యాగరక్షణంబునకై రాముని యాచించుట	55
20 దశరథమహారాజు విశ్వామిత్రునకు బదులుచెప్పట	57
21 వసిష్ఠమహామునివాక్యము	59
వసిష్ఠమహాముని విశ్వామిత్రునిప్రభావంబు దశరథునితో వర్ణించి చెప్పట	60
22 దశరథుఁడు రామ లక్ష్మణులను విశ్వామిత్రునితోఁగూడఁ బంపుట	61
విశ్వామిత్రుఁడు రామునకు బల అతిబల యనువిద్యలను నుపదేశించుట	62
23 సాక్షాత్సమంబున వసించుట	63

సర్గము.	పుట.
24 రామలక్ష్మణులు తాటకావనము సొచ్చుట	65
25 తాటకయొక్క జన్మవృత్తాంతము	68
26 రాముఁడు తాటకను వధించుట	69
27 విశ్వామిత్రమహాముని రామున కస్త్రంబు బంపజేయుట	72
28 రాముఁడు విశ్వామిత్రునివలన సంహారమంత్రముల బొందుట	74
29 సిద్ధాశ్రమవర్ణనము	76
30 విశ్వామిత్రమహాముని యాగముసేయుట	78
31 విశ్వామిత్రుఁడు రామలక్ష్మణులఁదోడ్కొని మిథిలాపురంబునకుఁ బోవుట	81
32 విశ్వామిత్రమహామునియొక్క వంశము	83
33 విశ్వామిత్ర జన్మవృత్తాంతము (కుశనాభునియొద్ద)	85
34 విశ్వామిత్ర జన్మవృత్తాంతము	88
35 గంగానదీప్రభావము	90
36 గంగయొక్కయు, ఉమయొక్కయుఁ జరిత్రము	92
37 కుమారస్వామి పుట్టుక	94
38 సగరుఁడు యాగము చేయుఁ దలంచుట	97
39 సగరపుత్రులు భూమినిద్రవ్వట	99
40 సగరపుత్రులు కపిలమహామునిని జూచుట	101
41 సగరునియొక్క యాగసమాప్తి	103
42 భగీరథుఁడు గంగను దెచ్చుటకై తపం బొనరించుట	105
43 గంగ భూలోకమునకు దిగివచ్చుట	107
44 భగీరథుఁడు గంగను దెచ్చినందుకై బ్రహ్మవలన వరములు వడయుట	110
45 అమృతోత్పత్తి	112
46 దితియొక్క గర్భనాశము	115
47 విశ్వామిత్రుఁడు సుమతిని సంధించుట	117
48 సుమతి రామలక్ష్మణులసంగతిఁ దెలిసికొనుట	119
49 అహల్యాకాపవిమోచనము	122
50 విశ్వామిత్రుఁడు జనకుని సమీపము చేరుట	124
51 శతానందుఁడు రామునికి విశ్వామిత్రుని వృత్తాంతంబుఁ దెల్పుట	126
52 వసిష్ఠుఁడు విశ్వామిత్రునికి విందుపెట్టఁ దలంచుట	129
53 వసిష్ఠుఁడు విశ్వామిత్రునకుఁ గామధేనువు నీయునుట	131
54 విశ్వామిత్రుని యుద్ధము	133

సర్గము.	పుట.
55 వసిష్ఠ విశ్వామిత్రుల యుద్ధము, విశ్వామిత్రుడు తపమునేయఁ బోవుట	185
56 బ్రహ్మబలమే బలము	187
57 విశ్వామిత్రుడు తపస్సుచేయుట, త్రిశంకువుయొక్క సంభాషణము	189
58 వసిష్ఠుని పుత్రులు త్రిశంకువును శపించుట	141
59 విశ్వామిత్రుడు వసిష్ఠమహామునిపుత్రులను శపించుట	143
60 విశ్వామిత్రుడు త్రిశంకువును స్వర్గమున కెక్కించుట	145
61 ఋచీకుడు శునశ్శేపుని విక్రయించుట	148
62 విశ్వామిత్రుడు శునశ్శేపుని వదలించుట	150
63 విశ్వామిత్రుడు త్తరదిక్కునఁ దపస్సు చేయుట	153
64 విశ్వామిత్రుడు రంభను శపించి యత్యుగ్రతపంబు చేయుట	156
65 విశ్వామిత్రుడు తూర్పుదిక్కున దపంబు నేయుట	158
66 జనకుడు శివునివింటిమహిమ వర్ణించిచెప్పట	162
67 శ్రీరాముడు శివుని వింటిని ద్రుంచుట	165
68 జనకుడు మంత్రులచే దశరథుని బిలిపించుట	167
69 దశరథుడు మిథిలాపురంబునకు వచ్చుట	169
70 వసిష్ఠమహాముని రాముని వంశావలి వర్ణించిచెప్పట	171
71 జనకుడు తన వంశావలిఁ దెల్పుట	175
72 భరతశత్రుఘ్నులకుఁ బెండ్లి నిశ్చయించుట	117
73 సీతావివాహము	179
సీతావివాహఘటము	181
74 రాముడు పరశురాముని సంధించుట	183
75 విష్ణుధనుస్సుయొక్క మహిమ	185
76 రాముడు పరశురాముని విలెక్కుపెట్టుట	188
77 దశరథుడు మజల నయోధ్య నేరుట	190



శ్రీరామచక్రాభిషేకము. పా—1

శ్రీ రస్తు
శ్రీరామచంద్రపరబ్రహ్మణే నమః

శ్రీమదాంధ్ర

వచనరామాయణము

బాలకాండము



1-వ సర్గము.

కథాసంగ్రహము

అవతారిక : శ్రీవాల్మీకిమహాముని, దాను సర్వజ్ఞుడయినను, జనులందఱుఁ దనవలెనె గురూపదేశమువలనఁ దాపత్రయవిముక్తి నొందుదురుగాక యనితలంచి, నారదమహామునివలనఁ దాను బ్రహ్మస్వరూపము నెఱింగి, రామాయణమును మహాకావ్యంబునఁ దానెఱింగిన బ్రహ్మస్వరూపమును దెలుపఁగోరి, యది సిర్విఘ్న పరిసమాప్తి నొందుటకై, సంక్షేపరామాయణ మనఁబడు నీ మొదటిసర్గయందు నారదుని దాను బ్రహ్మస్వరూప మెట్టి దని యడుగుట, నారదుఁడు తనకు బ్రహ్మస్వరూపమును దెల్పుట యను కథారూపంబున సిష్టదేవతాస్తరణరూప మంగళముఁ జేయుచున్నాఁడు :

తపస్సంపన్నుడగు వాల్మీకి బ్రహ్మవిచారమునను, వేదాధ్యయనమునను మిక్కిలి యాసక్తిగలవాఁడును, జ్ఞానులలో నుత్తముఁడును, మునులలో మేటియునైన నారదుని జూచి “ఓ మునీంద్రా, యిక్కబంబున నీభూలోకంబునందుఁ బరాక్రమశాలియు, గుణవంతుఁడును, ధర్మముల నెఱింగినవాఁడును, మేలు మఱువనివాఁడును, ఆడినమాట తప్పనివాఁడును, తలఁచినపని యీడేరువఱకు విడువని పట్టుదల గలవాఁడును, మంచి నడవడితోఁ గూడినవాఁడును, సర్వభూతములకు మేలు

గోరువాడును, మంచి చెడ్డ లెజింగినవాడును, నేర్పరియు, ననికటకుఁ బ్రియమైన దర్శనముగలవాడును, ధైర్యవంతుఁడును, గోపము లేని వాడును, గాంతితోఁగూడినవాడును, నొరులపై నోర్వలేమి లేని వాడును, గోపముతో యుద్ధరంగమున దేశతలనైనను వెఱపించునట్టి వాడునునగు మహాపురుషుఁడెవ్వఁడు? అట్టివానిని మీవలన నేను విన వలయు నని మిక్కిలి మక్కువపడియున్నాను. మహామునీ, నీవట్టి పురుషోత్తము నెఱుంగఁజాలుదు” వని సవినయంబుగ నడిగెను.

ఇవిధమున వాల్మీకి యడిగినవాక్యంబు విని మూఁడులోకంబుల నెఱింగినవాఁడగు నారదుఁడు “ఓయి వాల్మీకి, నీ వడిగినప్రశ్నకుత్తర మిచ్చెద. సావధానుడవై యాలకింపు” మని చెప్పి, మనంబున నుప్పొంగుచు నిట్లని చెప్పబోడఁగెను. “నీవు చెప్పినగుణంబు లెల్ల నొక్కపురుషునియం దుండుట మిక్కిలి యరుదు. అయినను నాచివ్య దృష్టిచే నట్టిమహాపురుషుని దెలిసికొని నీకుఁ జెప్పెదను వినుము. ఇత్సోక్తువంశమందుఁ బుట్టిన శ్రీరాముఁడను నృపాలుఁ డొక్కరుఁడు గలవాడు. అతఁడు సుశీఘ్రతమైన మనస్సు, పరాక్రమము, కాంతి, ధైర్యము, ఇంద్రియజయము గలవాడు. బుద్ధిమంతుఁడు; నీతి నెఱింగిన వాడు ప్రవక్త సకలైశ్వర్యసంపన్నుఁడు శత్రువుల జంపువాడు ఎగుబుజములు గలవాడు గొప్పచేతులు గలవాడు శంఖమువంటి మెడ గలవాడు; గొప్ప దౌడలు గలవాడు; వెడల్పుయిన టొమ్ముగల వాడు గొప్పనిల్లు గలవాడు బలిసి కాన్పింపని మూపుల సంధి యెముకలు గలవాడు; మోఁకాళ్ళదనుకనుండు నిడుదచేతులు గల వాడు; గుండ్రని తలగలవాడు; శుభలక్షణములతోఁ గూడిననొసలు గలవాడు; సొంపగు కాలినడక గలవాడు; మిక్కిలి పొడుగును మిక్కిలి పొట్టియుఁ గానియాకారమును నెచ్చుతక్కువలులేక చక్కఁగఁదీరిన యంగములును గలవాడు; నున్నని శరీరకాంతియు నెక్కువ పరాక్రమంబును గలవాడు; బలిసినటొమ్ము వెడదలైన కన్నులునుం గల వాడు; మంచి యవయవసౌభాగ్యసంపదతోఁ గూడినవాడు; సాముదికశాస్త్రమునందుఁ జెప్పఁబడిన శంఖచక్రాదిశుభరేఖలతోఁ గూడినవాడు. మఱియు నా పురుషశ్రేష్ఠుఁడు సకలధర్మముల నెఱిగిన

వాడు, సత్యము పలుకువాడు; జనులకు మేలొనర్చుటయందు మిక్కిలి శ్రద్ధగలవాడు; కీర్తిని గోరువాడు; జ్ఞానముతో గూడినవాడు; పరిశుద్ధాత్ముడు పెద్దలకు లోబడియుండువాడు; తన్నాశ్రయించిన భక్తులను గాపాడుటయను చింతగలవాడు; బ్రహ్మదేవునితో సాటి వచ్చువాడు; అఖండైశ్వర్యసంపన్నుడు; సకలజగత్సోపకుడు; దుష్టులను సంహరించువాడు; ముల్లోకంబులంగల జీవజంతువుల నెల్ల బోషించువాడు; బ్రహ్మత్వవైశ్యకూద్రులనెడి నాలుగు వర్ణములవారినిఁ దమతమ ధర్మముల నతిక్రమింప కుండులాగునఁ జూచువాడు; స్వధర్మములను దాటకుండువాడు; తనబంధువులఁ బోషించువాడు; వేదములయు వేదాంగములయుఁ దత్త్వమును జక్కగా నెఱిగినవాడు; విలువిద్యయందు నేర్పుగలవాడు; తర్కవ్యాకరణమీమాంసాదిసకలశాస్త్రములయొక్క సిద్ధాంతముల నెఱిగినవాడు; ఒకతడవఁ జూచినవాని నెప్పటికిని మఱవకుండు జ్ఞాపకశక్తియు, సుతకఠినమైన విషయమునైనను గ్రహించు చుటుకుండనమును గలవాడు; అన్నిలోకముల కొప్పిదమయినవాడు; అపకారులకైన నుపకారముఁ జేయువాడు; ఎట్టియాపదలందైనను వెనుకఁదీయని గంభీరస్వభావముగలవాడు; కాలోచితములైన లౌకికవైదిక కార్యములయందు సమర్థుడు నైనవాడు; మఱియు నదులెల్లవచ్చి సముద్రమును జేరినట్లు, ఎల్లపుడు సజ్జనులందఱు వచ్చి సన్నిధిఁ జేరినవాడు. పూజ్యుడు, ఎల్లజీవజంతువులను బక్షపాతములేక చూచువాడు; సంతోషసమయంబుననైనను, కోపసమయంబుననైనను నొక్కతీరునఁజూపఱి కింపైన రూపము గలవాడు. ఇట్లాతఁడు సకలనుగుణంబులతో నిండినవాడు. ఆమహానుభావుడు దశరథునిబట్టంపుదేవియగు కౌసల్యకు నానందమును గలిగించుకుమారుడు. మఱియు నతఁడు సముద్రమువలె గంభీరమైనమనస్సుగలవాడు; హిమాలయంబుచందమున దైర్యవంతుడు; పరాక్రమంబున విష్ణునిఁబోలినవాడు; చంద్రునివలె జనులకుఁ బ్రియముగగనుపించువాడు; కోపంబునఁ బ్రలయకాలమునాటి యగ్నినిబోలినవాడు; ఓర్పునందుఁ బుడమిని బోలినవాడు; దానమునందుఁ గుజేరునిఁ బోలినవాడు; సత్యము పలుకుటయందు రెండవధర్మదేవతయనఁదగినవాడు.

అట్టి భవహాసాని తనను జలకు మోసినయెడల, కుమారులలో, బ్రహ్మవాడును, సుగుణములతోఁ గూడినవాడును, జనులకు మేలగు శార్యంబులఁ జేసెడువాడునై యున్న తనప్రియకుమారుడగు రాముని యుపరాజునుజేయనెంచి, దానికిఁ గావలయు ప్రయత్నములు చేయుచుండఁ జూచి కైకయను నతని చిన్న భార్య తనకు మున్ను దశరథుం డొసఁగిన రెండువరంబుల జ్ఞప్తికిఁ దెచ్చుకొని, వానిలో నొక్కటి రామునికిఁ బదునాలుగేం డ్లరణ్యవాసంబుగను, మఱియొక్కటి తనపుత్రుడగు భరతునికిఁ బట్టాభిషేకంబుగను వరించెను. అప్పుడు మహారాజు వాగ్దత్తము తప్పనివాడగుటవలన ధర్మమనుత్రాటించే గట్టబడినవాడని తనకుఁ బ్రియకుమారుడైన రాము నడవికిఁ బొమ్మనెను. శ్రీరాముడు కైకయిష్టంబు తీరుటకును, దండిమాట చెల్లుటకును దానుజేసిన ప్రతిజ్ఞను నెఱవేర్చుకొని యడవికిఁ బయనమయ్యెను. అతనికిఁ బ్రియుడును, దమ్ముడునునైన సుమిత్రకొడుకు లక్ష్మణుడు రామునందలి ప్రేమచే నతనినెడఁబాసి యుండఁజాలక జనులకుఁ దోఁబుట్టుదనమిట్టిదని తెలుపుచు నడఁకువతోఁగూడి రాముని వెంబడించెను. అట్లే రామునికిఁ బ్రియురాలును, బ్రాణముతో సాటిరచ్చురదియు, నెల్లప్పుడు భగ్గమేలును గోరుచుండునదియు, రాక్షసుల మోహింపఁజేయునిమిత్తము నిర్దిష్టపడిన మోహినీదేవతయో యనఁదగినదియు, సకలశుభలక్షణంబులతోఁ గూడినదియు, స్త్రీలలో నుత్తమురాలును, జనకమహారాజుకూతురునునైన సీతాదేవియుఁ జంద్రుని రోహిణినక్షత్రంబువలె రాముని వెంబడించెను.

ఇట్లు రాముడు సీతాలక్ష్మణులతోఁ గూడినవాడై, రథంబెక్కి దశరథుండును, పౌరులును బరమస్త్రీతీచే దన్ను వెంబడించి వచ్చుచుండఁ గొంతదవ్వేగి, వారిని మఱిించి, గంగానదీతీరంబున నున్న శృంగి బేరంబును పత్తంబు చేరి, యచ్చట నున్న తనచెలికాఁడును బోయ రాజునునగు గుహునిజూచి, తనరథసారథి నయోధ్యకు రథంబుఁ దోలుకొనిపొమ్మని యానతిచ్చి, గుహునిసాహాయ్యము వలన గంగానదిని దాటి, యొకవనమునుండి మఱియొకవనంబునకుఁ బోవుచు, దారిపొడుగున నున్న విస్తారజలంబుగల నదులను దాటుచుఁ బోయి, చిత్రకూట

పర్వతంబుఁ జేరి, యచ్చట జక్కని పర్వతాఁలు నిర్మించుకొని యందు యప్పునాఁకుని యానతిని భగద్రాజముని యాశ్రమంబుచొచ్చి, దేవ గంధర్వలమాడ్కి సుఖంబుగ నివసించుచుండిరి.

రాముఁడు చిత్రకూటము చేరినఁగానే, అయోధ్యయందు దశరథుండు పుత్రు నెడఁబొసఁగిదానిముచే వృత్తినొందెను. అంత భరతుండు తండ్రిమరణవార్తను దూతలవలన విని అయోధ్య కేటించి వసిష్ఠుండు మొసలగు బ్రాహ్మణులు రాజ్యంబుఁ గైకొనఁమని చెప్పుచున్నను, వారి మాటలఁ బెడఁచెవింబెట్టి, రాజ్యంబేలుటకు మనంబులేనివాడై, తన యన్నను బ్రతిమాలఁగోరి, తాను సన్యాసునకుం జని, చిత్రకూటంబు సొచ్చి, వంచితమనస్సు గలవాఁడును, సత్యపరాక్రముఁడనైన రాముని జూచి వినయముతోడ మ్రొక్కి, “అన్నా నీవు సకలధర్మముల నెఱింగిన వాడవు, నీవు పెద్దవాడవు; పెద్దవాడొండఁగఁ జిన్నవాడు రాజగుట ధర్మముగాదని నీనెఱింగియె యున్నాడవు. కావున నీవే రాజవు. మఱియెవ్వఁడును రాజు గానేరఁ”డని రామునితోఁ జెప్పెను. అట్లు భరతుండు తన్ను రాజ్యంబుగైకొనఁ బ్రార్థించినను, మిక్కిలి గొప్పమనసుగలవాడును, జరులకందఱికి సంతోషముఁ గల్గించు వాడును, విశేషబలము గలవాడును, యాచకులకుఁ గోరిక లొసంగుటచే సంతటఁ బర్వతకీర్తి గలవాడునగు, రాముఁడు తండ్రియానతిని మీఱి రాజ్యంబు గైకొననొల్లఁడయ్యెను. ఎట్టకేలకు భరతుని ప్రార్థనను ద్రోసివేయఁజాలక దనకుమాటు తనపాదుకలఁబెట్టి రాజ్యమేలుమని చెప్పి, యతని నయోధ్యకు బంపి ని పలుమాట నిర్బంధింపఁగా, భరతుండు తనకోర్కీ నెఱవేఱుకయె మఱివచ్చి, రామునిపాదుకలను సేవించుచు, రామునిరాక కెదురుచూచుచు నయోధ్యకు సమీపమున నుండు నందిగ్రామంబున నుండి రాజ్యకావ్యములును నెఱవేర్చుచుండెను. భరతుండు చిత్రకూటంబునుండి మఱలఁగానే, ప్రశస్తకాంతిగల వాడును, నెనరెంత నిర్బంధించినను బ్రతిజ్ఞఁ తప్పనివాఁడును, రాజ్యభోగములం దవేక్షలేనివాఁడును కమలములవంటి కన్నులు గలవాడనినగు రాముఁడు “మనమిచ్చట నున్నచో భరతునివలెనే పట్టణ నాసులగు జను లప్పుడప్పుడు వచ్చుచుందురు. ఈ ప్రదేశము మనకుఁ దగినదికా”

దని యెంచి, తండ్రి పనువును జేయుటయందే తలంపుంచినవాడై దండ కారణ్యమును బ్రవేశించి, విరాధుండను రాక్షసుని జంపి, శరభంగ మహామునిదర్శనం బొనర్చి, సుతీక్ష్ణ మహామునిని సేవించి, అగస్త్య శ్రమమునకు జని, యం దగ స్త్యమునిని, ఆతనిసోదరుని సందర్శించెను. అగస్త్యుడు తన కింద్రుడొసంగిన వింటిని, కత్తిని, యుద్ధములో నెంత కాలము ప్రయోగించినను దఱుగని బాణంబులుగల రెండమ్ములపాదులను గైకొనుమని చెప్పగా వానిని దీసికొని యచ్చట నివసించుచుండెను.

రాముఁ డచ్చట నివసించుచుండఁగ నచ్చటనున్న మునులందఱు తమకు బాధలు సల్పుచుండు రాక్షసులను వధింపుమని రాముని ప్రార్థించిరి. అతఁడును నగ్నిహోత్రునిమాడ్కి బరిశుద్ధులును, జితేంద్రియులునునైన దండకారణ్య నివాసులగు ఋషులనిమిత్తమై యుద్ధమునందు రాక్షసులను, నసురులను దప్పక వధించెదనని ప్రతిజ్ఞ సేసి, అచ్చట నుండఁగా, గోరినరూపంబు ధరింపఁగలదగు జనస్థానమందుండు శూర్పణఖయను నొకరాక్షసాంగన వారికడకేగుదెంచిన, రాముడు దానిని వికృతరూపము నొందించెను. అంత శూర్పణఖ యవమానము నొందినదై జనస్థానంబునకు జని, ఖరదూషణ త్రిశిరసులతోఁ దనభంగపాటుఁ దెలుపఁగా గోపముతో యుద్ధమునకు వచ్చిన ఖరదూషణ త్రిశిరసులను, వారివెంబడి వచ్చిన పదునాలుగువేలయంది రాక్షసులను సంహరించెను. ఇట్లు జనస్థాననివాసులగు ఖరదూషణాదిరాక్షసులు పదునాలుగువేవురు రామునిచే జంపబడినను దుఃఖకరవార్తను విని రావణుండు చాలఁ గోపమునొందినవాడై, సీత నహరింపఁగోరి, అక్కార్యంబునందుఁ దనకు దోడ్పడుటకై మారీచుని గోరఁగా, నమ్మారీచుడు, “రావణా! రాముడు బలవంతుఁడు. అతనితోడి వైరంబు దగ”దని పలుకెఱుంగులఁ జెప్పినను వినక, యతఁడు మృత్యుదేవతచే బ్రేరింతుడై మారీచునితోడ రాముని ఆశ్రమముకడ కేటించి, మాయామృగరూపధారియైన మారీచునిమూలమున రామలక్ష్మణులను దూరమునకుఁ బోవునట్లు నర్చి, సీతాదేవి నెత్తికొని పోవుచుండ నడ్డమువచ్చిన జటాయువును దెగటార్చి, లంకకుఁ బోయిచేరెను. పిదప

రాముఁడు వెనుకకు మరలివచ్చి సీతను గానక, రావణునిచే మోదబడి చావునకు సిద్ధమైయున్న జటాయువుం జూచి, యాతనిచలన రావణుండు సీత నెత్తుకొనిపోయినసంగతి నెఱింగి, మిక్కిలి దుఃఖముచే బరితపించుచుఁ గలఁతజెందిన యింద్రియములు గలవాడై, కొంతసేపు చింతించి, ఆ చింతతోడనే జటాయువునకు దహనాదికార్యంబులు నడపి, సీతను వెదకుచుఁ బోవుచు, మహాభయంకరరూపంబుతో నున్న కబంధుఁడను రాక్షసుని జంపి దహనంబునేయఁగా నా కబంధుఁడు స్వర్గలోకంబునకుఁ జనియెను.

కబంధుఁడు స్వర్గమున కేగుచు, “ఓరామా! ఈవనంబున సకల ధర్మములనెఱింగి, వానిని నడుపుచు, సన్యాసాశ్రమమున నున్న శబరస్త్రీ యొక్కతె యున్నది. దానికడకుఁ బోము” అని చెప్పిన శత్రుసంహారి యగు రాముఁ డాశబరికడకేగ నాశబరి రాముని నర్హ్యసాధ్యాదిసత్కారంబులచే బూజించెను. రాముఁడు శబరి భక్తితోఁజేసిన పూజలఁ గైకొని లక్ష్మణునితోఁ గూడఁ బంపాసరస్తీరంబున సంచరించుచుండఁ, హనుమంతుఁడనువానరునిఁ గలిసికొని వాని మాటవెంట సుగ్రీవు కడకుఁ జని వానితోఁ జెలిమియొనర్చి, వానికిఁ దనవృత్తాంతమునంతయు, ముఖ్యముగా సీతవృత్తాంతమును సవిస్తరముగాఁ జెప్పెను. సుగ్రీవుఁడు రామునివృత్తాంతమునెల్ల నాలకించి, తనవలెనే దుఃఖితుఁడైయున్న మహాబలునితోఁ జెలిమిచేయుట తనకు మంచిదేయని తలచి యగ్ని సాక్షికంబుగా నతనితోఁ జెలిమియొనర్చి, యతనియందలి చెలిమిచేతను, మనంబున నణఁపరాని వ్యసనము చేతను దనకు వాలితోఁ గలిగిన వైరంబునకుఁ గారణము రాముఁ డడుగ నాసంగతియెల్ల నతనికిఁ దెలిపెను. రాముఁడు “నేను నీవిరోధియగు వాలిని సంహరించి నీకు రాజ్యం బిప్పించెద” నని ప్రతిజ్ఞ నేసెను. అయినను సుగ్రీవుఁడు రాముని పరాక్రమంబు దెలియక, యతనికి వాలియొక్క బలపరాక్రమముల వర్ణించి, యతనికి నష్టకము గలుగుటకై, పూర్వము వాలిచే విసరివేయఁబడిన పర్వతాకారమైన దుందుభియను రక్కసుని కశేబరంబుఁజూపెను. బలవంతుఁడైన రాముఁడు ఇదెంతమాత్రమని చిటునవ్వు నవ్వి, తనకాలి బొట్టనప్రేలితో దానిని పదియామడలదూరము చిట్టి యప్పటికిని దన

యెడ సుగ్రీవునకు నమృతము లేకుండటజూచి, యాతనికి నమృతము బుట్టునట్లుగ నేడు మద్దిచెట్లను, దాని చేరువనుండు నొక్క కొండను, రసాతలమును నొక్కబాణంబుచే భేదించెను. అప్పుడు సుగ్రీవుఁడు వానిని రాముఁడు చంపగలఁడని నమ్మి, మిక్కిలి యుప్పొంగుచు రాముని వెంటఁబెట్టుకొని క్షిప్తింధాపత్తనంబు సమీపించి, సింహనాదంబు చేయఁగా, వాలి విని, తొర వలదనుచున్నను వినక, సుగ్రీవునితోఁ గయ్యమునకు వచ్చెను. అంత రాముఁడు సుగ్రీవునికి సహాయుఁడుగా నుండి, వాలి నొక్కబాణంబుచేఁ దెగటార్చి, సుగ్రీవుని క్షిప్తింధా పురంబునఁ బట్టాభిషిక్తుజేసెను. అంత సుగ్రీవుఁడు తనమంత్రులగు హనుమదంగఁద ప్రభృతులగు బాసరులఁ బిలిపించి, సీతను వెదకఁతఁడని యన్ని దెసలకుఁ బంపెను. బలవంతుఁడగు హనుమంతుండు దక్షిణానకు నకుఁ జొచ్చుచు, జటాయువున కన్నయగు సంపాతీవలన రావణుండు సీతను లంకకుఁ గొనిపోయె నన్నవార్తనువిని, నూలుయోజనంబుల వెడల్పుగల యుష్పసముద్రమునుదాటి, రావణునిచేఁ బాలింపఁబడుచుండు లంకలోఁ జొచ్చి, యశోకవనంబున దుఃఖపడుచు రామునే తలంచు చున్న సీతను జూచెను. ఆమెకు రాముఁడొసఁగిన యుంగరము నిచ్చి, యామెవలన నన్ని సంగతులను విని గుఱుతుకై చూడఁరత్నమునఁగొని, రాముఁడు శీఘ్రముగా వచ్చి నిన్నుఁ గొనిపోవనున్నాడని యామె నూఁడించి, యామెవలన నెఱవరఁడనీ, యంతటితోఁ జాలింపక యా యశోకవనముయొక్క వెలుపలిగోపుఁమును నుగ్గుచేయఁగా రావణుండు కోపముతోఁ గూడినవాడయి, హనుమంతునిఁజంపుడని యేవురు సేనానాయకులను, నేడ్వరు మంత్రిపుత్రులను, శూరుంగగు నక్షయ కుమారుని బంపఁగా, వారి నెల్ల సంహరించెను. అంత రావణుండు క్రోధ మూర్ఛితుడై, యింద్రజిత్తును బంపఁగా వాఁడు బ్రహ్మాస్త్రంబుచే వాని బడనేయఁ దక్కి-సరక్క-సులందలు వానిని ద్రాళ్లతోఁగట్టి రావణునికడకుఁ దీసికొనిపోయిరి. అప్పుడు హనుమంతుఁడు దేవుని బ్రహ్మవరమువలన బ్రహ్మాస్త్రంబుచే విడువఁబడినను, రావణునితో సంభాషింపవలె నన్నతలంపుతో వారి నేమియుఁజేయక యూరకుండి, రావణునితో మాటాడి, పిమ్మటఁ దనతోఁకకు వారంటించిన యగ్ని నశోకవనంబును, విభీషణునినగరును

దక్కఁ దక్కిన లంకాపురంబు నెల్లఁ గాల్చి, రామున కీసంతోషవార్తఁ దెలుపుటకై, మఱల సముద్రము దాటి రాముని సమీపమునకుఁ జేరి, మహాత్ముండగు రామునికిఁ బ్రదక్షిణంబునేసి, లంకలో సీతను జూచిత నని చెప్పి, యచ్చటఁ దాను జేసిన కార్యముల నెల్ల విస్తరించి చెప్పెను.

అంత రాముడు సుగ్రీవునితోడ సముద్రతీరముఁ జేరి, యా సముద్రము దాటుట కలవికాకుండటం జూచి, యత్యంతకోపముతోఁ దీక్షణమై న బాణంబుల నానివైఁ బ్రయోగించెను. అంత సముద్రండు రామునకు వెఱచి, యతనియడుట నీచి తనరూపంబుఁ జూపి, నీరుఁ డను వానరునిచే నేతువును గట్టించి దాటుండని చెప్పిన నాతనిమాట ప్రకార మాసీలునిచే నేతువుఁ గట్టించి సముద్రము దాటి, యుద్ధరంగ మున రావణుని, వానిబలఁగమునెల్లఁ జంపి, సీతనుజూచి, “పరగృహంబున నిన్ని దినములున్న భార్య నెట్లు మఱలఁ బొందవచ్చు”నని మిక్కిలి సిగ్గుపడి, వానరు లందఱు, తక్కిన జను లనేకులు వినుచుండ నామెను బొడుపుమాటలచే నొప్పించెను. అప్పుడు సీతాదేవి మహాపతవ్రత యగుటంజేసి, రాముఁ డన్నమాటల కోర్వలేక యగ్నిప్రవేశంబు సేయఁ గా, నగ్నిహోత్రుఁ డామెకుఁ జల్లనివాడై “యామె పతవ్రత, యెట్టి పాపము నెఱుంగ”దని చెప్పెను. రాముఁడా వాక్యములను విని సీత నిర్దుష్టయని యెఱింగి, యామెను బ్రీతతోఁగైకొని, సకలదేవతలును స్తోత్రములు చేయుచుండ దేదీప్యమానుండై యుండెను. అప్పుడుస్థాపర జంగమాత్మకంబులైన త్రిలోకవాసులును, దేవతలు, ఋషులుమున్నగు వారును, మహాత్ముడైన రాముడు లోకకంటకుండయి యెవ్వరికిని జయింపనలవికాని రావణుని జంపినందుకై యానందము నొందిరి. అంత రాముడు రాక్షసేంద్రుండయిన విభీషణుని లంకాపురంబునకుఁ బట్టాభిషిక్తుం జేసి, తాను భూలోకంబున నవతరించిన కార్యంబెద్దియో దానిని సాధించుటంజేసి నిశ్చింతుడై మనంబున నుపొంగుచు దేవతల వలన వరంబులం బొంది, యుద్ధమునందుఁ జచ్చిన వానరులనందఱ నావర బలంబుచే బ్రతికించి, సుగ్రీవవిభీషణాదులగు చెలికాండ్రతోఁ గూడఁ బుష్పకవిమానం బెక్కి యయోధ్యకుఁ బయనమై, భరద్వాజునియాశ్ర

మంబును బొంది, యమ్ముని ప్రార్థనంబుచలన నచ్చట నొకదినంబు గడపఁ దలఁచి, ముందుగాఁ దనరాకను భరతునికిఁ దెలుపుటకై హనుమంతుని బంపెను. పిమ్మట రాముఁ డచ్చట నొకదినంబుండి, మఱునాఁడు సుగ్రీవవిభీషణాదులతోఁ గూడఁ బుష్పకవిమానం బెక్కి, వారికిఁ బూర్వము జరిగిన కథలఁ జెప్పుచు నందిగ్రామమునకుఁ జోయి యచ్చటఁ దనజడలనెల్ల దీసి, మునివేషంబు విడిచి, తనతమ్ములు వెంబడించుచుండ నీతతోఁ గూడినవాడై యయోధ్యంజేరి షట్టాభిషిక్తుడై రాజ్యంబుఁ బాలించెను.

రాముఁడు రాజ్యముచేయునపుడు లోకమెల్ల సంతోషముతో నిండినదై, సకలసాపదలంబడసి యేమియుఁ గోఱతలేనదై యుండెను. జనులు తమతమకులాచారధర్మంబులఁ దప్పక నడపుచు దానధర్మాదులఁ జేయుచుండిరి. వారికి వ్యాధిబాధలు నశించెను. తామము లేకుండెను. చోరాగ్నిదుష్టభీతిలేక జనులు నిశ్చయులై యుండిరి. జనులు బుత్ర శోకము లేకుందురు. స్త్రీలెల్ల పూడును. వైధవ్యదుఃఖము నొందక మహాపతి వ్రతలై యుందురు. జనులకగ్నిభయము, నీటభయము, వాయుభయము, రోగభయము, ఆఁకలి, దొంగలభయమును నుండవు. పత్తనంబులును, దేశములును, ధనధాన్యసమృద్ధములయి యుండును. జనులందఱు కృతయుగంబునందువలెనే యెల్లపుడును సంతోషముతో నొప్పుచుందురు. శ్రీరాముఁడు లెక్కలేని యశ్వమేధయాగంబులను, బహునువర్ణకములను యాగములనుజేసి, ధేవతలఁ దృప్తినిొందించి బ్రాహ్మణులకుఁ బదివేలకోట్ల గోదానంబులును, విస్తారధనంబును నొసంగి మహాకీర్తి పడసి, శాశ్వతంబగు తనపదవి నొందఁగలఁడు. మఱియు రఘునంశోత్పన్నుడయిన రాముఁడు ఊత్రియవంశస్థులను నూఁజింతలుగా వృద్ధి నొందించి, బ్రహ్మ ఊత్త వైశ్య శూద్రులను దమతమ వర్ణాశ్రమధర్మంబులందు నిల్పి, పదునొకండువేలయేండ్లు రాజ్యమును బాలించి వైకుంఠము నొందఁగలఁడు.

ఫ ల శ్రు తి.

పాపనమును, బాపములఁ బోఁగొట్టునదియు, బుణ్యముల నొసఁగునదియు, దీర్ఘాయువు నిచ్చునదియుఁ నాలుగు వేదములతోఁ



వాళ్ళి కిమహముని మగ క్రొంచపక్షినిజంపిన
బోయవానిని శపించుట. బా—10

దుల్యమయినదియు నగు నీరాముని చరిత్రమును నియమముతోఁ బఠించు మానవుండు సకలపాపములచే విడువఁబడి, పుత్రపౌత్రాదులతోఁగూడి యీలోకంబుల సకలసౌఖ్యంబు లనుభవించి యంతమునందు స్వర్గ లోకంబును బొంది, దేవతలచేఁ బూజింపఁబడుచుండు. ఈరామచరితంబును బ్రాహ్మణుండు పఠించునేని సకలవిద్యలలో నిపుణుఁడగును. క్షత్రియుఁడు పఠించునేని రాజ్యాధిపత్యంబు నొందును. వైశ్యుఁడు పఠించునేని వర్తకమువలని లాభంబులం బడయును. శూద్రుఁడు పఠించు నేని మహాత్త్వమును బొందును.

2-వ సర్గము.

—ॐ వాల్మీకిమహాముని మగక్రాంచపక్షినిఁ జంపిన బోయవానిని శపించుట —

వాక్యములయర్థము నెఱింగినవాఁడును, భర్తమునం దాసక్తి గల వాఁడును నైన వాల్మీకిమహాముని నారదమునియొక్క యావాక్యమును విని శిష్యులుం దానును దానింగొనియాడి, నారదమహామునిని శాస్త్రోక్త ప్రకారముగః బూజించెను. అప్పునీంద్రుఁ డాపూజగొని వాల్మీకిమహామునిని సంతోషపఱచి, యాతని యనుజ్ఞవడసి బ్రహ్మలోకమునకుఁ బోయెను.

నారదుఁడు బ్రహ్మలోకమునకుఁ జనినప్రతిదప మహారాత్తమాత్ర కాలములోపల, వాల్మీకి మాధ్యాహ్నికన్నా నమునకై గంగానదికి దాపున నుండు తమసానదీతీరంబునకుఁ బోయి, రొంపిలేక నిర్మలమైయున్న రేవును జూచి, వెంట వచ్చిన శిష్యునితో నిట్లనియె : “ఓభరద్వాజా, యీరేవును చూచితివా. ఇయ్యది సత్పురుషుని మనస్సువలె నిస్కల్మషమైన నీటితో చూడ సొంపుమీఱి వెలయుచున్నది. కావున నాయనా, మనపాత్రంబుల నిచ్చటనుంచి, నాకు నారబట్ట నిమ్ము. నే నీ తమసానదియందు స్నానము జేసెదనని చెప్పఁగా, భరద్వాజుండు పరిశుద్ధుడై భక్తితోఁ దనగురువగు వాల్మీకిమహామునికి నారబట్ట దెచ్చి యిచ్చెను. అంత ఇంద్రియముల జయించిన వాల్మీకిమునీశ్వరుండు శిష్యుని చేతనుండి నారబట్టను గైకొని విశాలమైనవనమున సంచరించుచు, నా తమసానదీతీరసమీపంబున నొండొంటిబాయక తిరుగుచు శ్రావ్యముగాఁ గూయుచున్న క్రాంచదంపతులను జూచెను.

అట్లాయనచూచుచుండగనే సమస్తజంతువులందును బుట్టినది మొదలు పగగలిగి, కటికీడనముఝాపు నొక బోయవాడును వానిలో మగపక్షిని కూలనేసెను. అట్టిసమయంబున నాయాచుపక్షి తనకుఁ బెసమిటియై, తన్నెడఁబాయక కూడఁదిరుగుచు మదముచే నొప్పినదై, క్రిందఁబడి నెత్తుకుదడసినమేనితోఁ బుడమిపైఁ బొరలుచున్న మగక్రాంచమును జూచి కనికరంబు పుట్టునట్లు లేచెను. అట్లు బోయవానిచేఁ గొట్టఁబడి క్రిందఁబడి విలవిలఁ దిన్నకొనుచున్న పక్షిని జూచినంతనే భర్తాత్మఁడయిన వాల్మీకి మిక్కిలి జాలినొంది, దయాభిప్రసాన రతికాలముననున్న యట్టపక్షి నంపెతులఁ జుట్టెను యభివృద్ధిని తలఁచి, విలపించుచున్న యాచుపక్షినిజూచి బోయవానితో నిట్లనియె.

“ఓరీ, పాపాత్మఁడా, యీ క్రాంచదంపతులలో రతిపరవశమై యున్న యొక మగపక్షిని జంపితివిగదా! నీవు చిరకాలము సౌఖ్యముతో నుండఁ జాల వనిపలికెను. అని యిట్లు పలుకుచుఁ బక్షిదంపతులనుజూచుచున్న యాముని హృదయములలో నొకచింత గలిగెను. ఈచనిహోయిన పక్షినిమిత్త మైన శోకముతో నార్తుఁడనై నేను బలికినదిది యేమి అని చింతించుచు గొప్పబుద్ధిమంతుఁడును, పండితుఁడునునైన వాల్మీకిమహాముని యొకనిశ్చయంబు చేసికొని శిష్యునిఁబిలిచి, “ఓనాయనా, నేనిప్పుడు శోకముతోఁగూడఁ జెప్పినది నాల్గుపాదములు గలదియు, బిక్కొక్క పాదమునను సమానమైన యక్షరములసంఖ్య గలదియు నై, వీణె యందుఁబాడఁదగిన లయతాళములతోఁ గూడిన శ్లోకమగును గాని మఱి యొక్కటి గా” దని చెప్పిన, శిష్యుఁడగు భరద్వాజుఁడు గురువు నెప్పిన లోకోత్తరమైన వాక్యమును విని యాశ్లోకమును సంతసముతో నోటికి వచ్చునట్లు వల్లించెను. వాల్మీకియు మహాసంతుష్టుఁడై తమసానదియందు యథావిధిగ స్నానముచేసి మాధ్యాహ్నిక మొనర్చి తాను జెప్పిన శ్లోకార్థమునే చింతింపుచు నాశ్రమమునకుఁ దిరిగివచ్చెను. అంత వినయ శీలుఁడును, శాస్త్రజ్ఞుఁడునునగు శిష్యుఁడైన భరద్వాజుఁడు జలకలశమును దీసికొని యాయనను వెంబడించెను. భర్తముల నెఱిగినట్టి వాల్మీకిమునీం ద్రుఁడు శిష్యునితోఁ గూడ నాశ్రమమునకు వచ్చి సుఖాసనాసీనుఁడై

అకస్మికముగాఁ దననోట వెలువడిన శ్లోకార్థమును గుఱించి ధ్యానించుచుఁ బురాణపారాయణాది కృత్యములను నిర్వర్తించెను.

— బ్రహ్మ వాల్మీకిమహర్షిని రామాయణముచేయఁ బురికొల్పుట —

అంత స్వయంభువుఁడును, లోకకర్తయు, మహాతేజస్వియు, చతుర్ముఖుఁడునగు బ్రహ్మదేవుఁ డావాల్మీకి మహామునిని జూడరాఁగా, వాల్మీకి మహాముని యద్దేవుని జూచి మిగులనాశ్చర్యముతో దిగ్గవలేచి, చేతులు బోడించుకొని ఉచితాసనంబుపయిఁ గూర్చుండఁబెట్టి, సాష్టాంగంబుగఁ బ్రణమిల్లి నేమంటఁడి, యర్హ్యపాద్యాదులచే శాస్త్రోక్తముగాఁ బూజించి, స్తోత్రము లొనరించి, పరిశుద్ధుడై, మౌనముతో నిలఁబడఁగా, బ్రహ్మదేవుఁ డాసనంబునఁ గూర్చుండి, వాల్మీకిమహాముని నాసనంబునఁ గూర్చుండ నియోగించెను. అట్లు సాక్షాత్లోకవిశామహుడైన బ్రహ్మదేవుఁడు ప్రత్యక్షముగా నెదుటఁగూర్చుండియున్నను, వాల్మీకి యాక్రాంచపఱిని జంపినవిషయమునే తలపోయుచున్న మనసుతో “అపాపాత్ముఁడు వైరబుద్ధితో నెంత క్రూరకర్మము నొనరించెను? ఇంపుగాఁగూయు నాక్రాంచపఱిని నిష్కారణముగాఁ జంపగల్గెఁగదా!” యని తదేకధ్యానములో మునిగి, వియోగము నొందియున్న యాదుపఱిని గుఱించి మఱిమఱి శోకించుచు, తననోట వెలువడిన శ్లోకమును మాటిమాటికి హృదయమున స్మరించుచు శోకపరాయణుడై యుండెను.

అప్పుడు బ్రహ్మదేవుఁడు మునిశ్రేష్ఠుడగు వాల్మీకిని జూచినపుడు, “ఓవాల్మీకి, నీనోటినుండి వచ్చినది శ్లోకమే కాని మఱొక్కటికాదు. ఈ విషయమున నీకుఁ జింత వలదు. ఓబ్రహ్మస్వరూపుఁడా, నాయనుగ్రహంబునఁ జేసియే యీవాక్కు నీకు వచ్చినది. ఓబుష్మశ్రేష్ఠుఁడా, రాముని చరితము నంతయు నీవు శ్లోకరూపంబున పఱియింపుము. లోకమునందు ధర్మాత్ముఁడును, గుణవంతుఁడును నయి విలసిల్లెడు రామునిచరితమును నారదునివలన వినినలెఱుంగున రచింపుము. బుద్ధిశాలియగు రాముని యొక్కయు, లక్ష్మణునియొక్కయు, సీతయొక్కయు, రక్కసులందఱయొక్కయు రహస్యముగాఁగాని, ప్రకాశముగాఁగాని నడచిన చరిత్రమెల్ల నిప్పుడు నీకుఁ దెలియకున్నను నికమీఁద స్పష్టముగాఁ దెలియఁగలదు. నీవీకావ్యమునందుఁ జెప్పునది యొక్కటిగూడ సత్యము గానే

రదు. నీవు మనోహరమును పుష్కలప్రదమునునైన యీ రామకథను శ్లోకరూపమున రచియింపుము. సీచితమైన రామాయణకథ పర్వతములు, నదులు భూలోకమున నుండునంత దనుక శాశ్వతంబై మూడు లోకంబులందుఁ బ్రసిద్ధి కెక్కియుండును. నీవు రచించిన రామాయణకథ వ్యాపించియుండునంతవఱకును నీవు నాచేసృష్టింపఁబడినవయి నైనను క్రిందను నుండులోకంబులలో నేర్పడు సంచరించుచుండు” వని చెప్పి యచ్చటన యంతర్ధానంబు నొందెను.

వాల్మీకియు, సతనిశిష్యుడగు భరద్వాజుఁడును మిక్కిలి యచ్చెరువు నొందిరి. ఆ వెనుక వాల్మీకియునిశిష్యు లందఱు మాటిమాటికి సంతోషాశ్చర్యములతోఁ గూడి యాశ్లోకమునే పాడిరి. ఇట్లు పలుమాఱు శిష్యులందఱచేతను సమానమైన యశురసంఖ్యగల నాలుగు పాదములతోఁగూడిన యాశ్లోకము మాటిమాటికిఁ బాడఁబడుటవలన “కీర్తింపఁబడునది” యని యర్థమునిచ్చు సార్థకమయిన శ్లోకమయ్యెను. అంత వాల్మీకియునిచర్యుండు పరమాత్మను మనంబున ధ్యానించినవాడై యిట్టి శ్లోకములచేతనే రామాయణమునంతయు రచియింపఁదలచి, లక్షణయుక్తములైన వృత్తములును, పదములును, అర్థములును గలవియు శ్రావ్యంబులును, సమానాశుర సంఖ్యగల పాదములుగలవియునైన యనేశ్లోకములచేఁ గీర్తిమంతుడయిన రామునిచరిత్రమును రచియించెను. సమాసములు, సంధులు, యశాగికపదములు గలవియు, రస పుష్టితోఁగూడిన యర్థవంతములగు వాక్యములతోఁగూడినవియునైన శ్లోకములచేఁ దనచేత రచియింపఁబడిన సీతారాముల చరిత్రము, రావణాసురునివధంబునుగూడిన రామాయణమును మీరు విందురుగాక !

రీతి సర్గము.

—ॐ వాల్మీకి రామాయణమును రచియించుట —

ధర్మాత్తుండైన వాల్మీకి నారదుండు చెప్పిన సీతయుక్తంబయిన రామునిచరితంబు నంతయు విని, యతండు చెప్పక విడిచినకథనంతయుఁ దెలియఁగోరి లెస్సగా నాచమనంబునెసి, అంజలిబద్ధుడయి తూర్పుకొనలుగాఁ బఱచిన దర్బహయిఁ గూరుచుండి నియమముతో రామునిచరిత్ర రీతినంతయు నాలోచింప, నప్పు డావాల్మీకిముని యోగదృష్టి వడసి,

బ్రహ్మను గ్రహంబునంజేసి దశరథమహారాజు అతని కత్తులు కాసల్యాదులు, రామలక్ష్మణులు, సీతాదేవి తక్కిన పురజనుల యోధ్యయందేమి పొందినదియు, నవ్వినదియు, మాటలాడినదియు, నడచినదియు, చేసినదియు, ప్రతిసతప్పనివాఁడయిన రాముఁడడవియందు సీతతోను, లక్ష్మణునితోను గూడి తిరుగునప్పుడేమేమి తటస్థించినదియు, యజ్ఞము రాముఁడు మొదలగువారియందేమేమి నడచెనో యదియెల్లను నతిచేతిలోని యుసిరిక కాయచుబోలెఁ దేట లెల్లముగా నెఱింగెను. విశేషమైన బ్రహ్మతేజంబుగల వాల్మీకి బ్రహ్మదేవుని యనుగ్రహంబునంజేసి, యాచరిత్రమునంతయు నున్నది యున్నట్లుగా నెఱింగి, ధర్మార్థకామమోక్షములను చతుర్విధపురుషార్థములచే విస్తరించి, రత్నములచే నిండిన సముద్రమును బోలినదై, యందఱు చెవులకింపు గులుకుచు సకలగుణములచే నొప్పియున్న రఘువంశ ప్రదీపుడైన రామునిచరిత్రమును తొల్లి నారదమునీంద్రుండు చెప్పినవొప్పున శ్లోకరూపంబున రచించెను.

శ్రీరామాయణకథాక్రమము:—బాలకాండమున రామునియొక్క జననము, పరాక్రమము, సర్వానుకూలత్వము, ఓర్పు, లోకప్రియత్వము, సొంపు, సత్యనిత్యి, విశ్వామిత్రుఁడు రామలక్ష్మణులఁ దోడ్పొనిపోవుచు ననేకచిత్రకథలఁ జెప్పుట, శివునివిల్లు విలుచుట, సీతావివాహము, పరశురాముల వివాదము. అయోధ్యాకాండమున - రామునిగుణముల వర్ణనము, రాముని పట్టాభిషేకప్రయత్నము, కైకేయిచెడుతలంపు, పట్టాభిషేకమునకు విఘాతంబు, రాము నడవీకింబంపుట, దశరథుండు పుత్రశోకముతోఁ గృశించి స్వర్గలోకమున కేగుట, పుంజనులు వ్యసనపడుట, వారు రాముని వెంబడించిపోఁగా నతఁడు జనులను నివారించి బోయలఁతఁడగు గుహనిదగ్గఱఁ జేరి సారథిని మఱలించుట, గంగానదిని దాటుట, భరద్వాజుని జూచుట. భరద్వాజమహాముని ప్రేరణచే జిత్రకూటముఁ జేరుట, అచ్చటఁ బర్ణశాల నిర్మించి యందు రాముఁడుండఁగా భరతుఁడేలెంచుట, రాము నయోధ్యకు రమ్మని బ్రతిమాలుట, తండ్రి కుత్తరక్రియలు చేయుట, భరతుం డయోధ్యకు మఱివచచ్చుట, పాదుకలకుఁ బట్టాభిషేకంబు చేయుట, నందిగ్రామమున భరతుండుండుట, రాముండు చిత్రకూటమునుండి దండకారణ్యమున కేగుట;

అర్జుణకాండమున - పరధవధము, శరభంగసుతీక్ష్ణులదర్శనము, అన
సూయ సీతాదేవికి నంగరాగములిచ్చుట, అగస్త్యదర్శనము, జటా
యువుతోఁ గూడుట, పంచవటికిఁ బోవుట, శూర్పణఖను జూచుట,
శూర్పణఖతోడి వివాదము, దాని విరూపిణిగాఁ జేయుట, ఖరత్రిశిర
సులవధంబు, రావణుఁడు లంకనుండి వచ్చుట, మారీచవధము, రావ
ణుఁడు సీత నెత్తికొనిపోవుట, రాముఁడు సీతను గానక విలపించుట,
రావణుఁడు జటాయువును బరిమార్చుట, కబంధదర్శనము కిష్కింధా
కాండమున - పంపానది శబరీదర్శనము, హనుమంతునిదర్శనము, ఋశ్య
మూకమునకేగుట, సుగ్రీవునితోఁగలియుట, వారిచెలిమి నష్టికపుట్టించుట,
వాలిసుగ్రీవుల కలహకారణము, వాలిం జంపుట, సుగ్రీవపట్టాభిషేకము,
వాలివధంబునకై తార విలపించుట, రామసుగ్రీవుల సంకేతము,
వర్షర్తువు గడపుట, రాముఁడు సుగ్రీవునిపైఁ గోపపడుట, నైన్యములఁ
జేర్చుట, సీతను వెదకుటకై వానరులను దిక్కుదిక్కునకుఁ బంపుట,
భూమియొక్క (దేశములయొక్క) స్థితిని దెలుపుట, హనుమంతునిచేతికి
నుంగర మిచ్చుట, ఋక్షునిగుహను జూచుట, వానరుల ప్రాయోపవేశము,
సంపాతినీ జూచుట, మహేంద్రప్రస్థతము నెక్కుట. సుందరకాండ
మున—హనుమంతుఁడు సముద్రమును దాటుట, దాటునప్పుడు
సముద్రునిమాటవలనఁ బైకి వచ్చిన మైనాకముపై విడియుట, సింహికా
వధము, లంకామలయపర్వతదర్శనము, గాత్రీయందు లంకలోఁ బ్రవే
శించుట, హనుమంతుఁ డొంటరిగాఁ జింతించుట, హనుమంతుఁడు రావ
ణుని జూచుట, పుష్పకవిమానంబు జూచుట, మద్యపానంబు చేయు
చోటికి బోవుట, యంతిపుగముజొచ్చుట, యశోకవనంబు వెదకఁ
బోవుట, సీతాదర్శనము, ఊంగరము నొసంగుట, రావణుని జూచుట,
సీతను రాక్షసాంగనలు బెడరించుట, త్రిజట కలగనుట, సీతవలనఁ జూడా
మణిం గైకొనుట, అశోకవనంబు పాడుచేయుట, రాక్షసస్త్రీలు వెఱచి
పరుగెత్తుట, రావణకింకరులఁ జంపుట, హనుమంతుఁడు పడుట, లంకా
దహనము, రాక్షసులు మొఱలిడుట, హనుమంతుఁడు మఱల
సముద్రమును దాటుట, వానరులందఱు సుగ్రీవునిఘనవనంబు జొచ్చి
మద్యముఁ గ్రోలుట, రాము నోదార్చుట, శిరోరత్నము నొసంగుట,

యుద్ధకాండమున—రాముడు వానరవీరులతో సముద్రముకడకేగుట నలుడను కపిశుండు నేతువు గట్టుట, సముద్రము దాటుట, రాత్రి యందు లంకను ముట్టడించుట, విభీషణునితోఁ గలియుట, రావణవధోపాయంబు విభీషణుండు దెల్పుట, కుంభకర్ణేంద్రజిత్తులవధము, రావణ వధము, శత్రుపురంబున సీతను మఱలఁ బొందుట, విభీషణపట్టాభిషేకము, పుష్పకవిమానముఁ జూచుట, యయోధ్యాపురి కేతెంచుట, భరతుని జూచుట, రామునిపట్టాభిషేకమహోత్సవము, వానరవీరుల నెల్ల వారి వారినునికిపట్టులకుఁ బంపుట. ఉత్తరకాండమున నామీఁదట నడువఁ జోవు రాముని చరిత్రములోని వృత్తాంతములు అనునవి.

4-వ సర్గము

— కుశలపులు రామాయణము గానముచేయుట —

మహాత్ముడును, బుద్ధిశాలియు, స్వతంత్రుఁడును, గొప్పపండితుఁడునైన వాల్మీకిమహాముని రాముడు రాజ్యపరివాలనము నేయుచుండఁగా రామాయణమును వింతలైన పదములతోఁ గూర్చి యిరువదిహాలుగువేల శ్లోకములును నేనూఱుసర్గములును గల యాటకాండములను, జరుగఁజోవు సంగతులను దెలుపు నుత్తరకాండమును రచించి, “యెవ్వఁ డీ రామాయణమును బఠించి లోకమునఁ బ్రచారము నకుఁదేగఁల”డని యులోచించుచుండఁగా సకలనీతుల నెఱింగిన వారును, వాసి కెక్కినవారును, దివ్యశారీరము గలవారును, శుభలక్షణములతోఁ గూడినవారును స్వరజ్ఞానము గలవారును, గంధర్వుల మాడ్కి రూపవంతులును, శ్రావ్యమయిన కంఠముతో మాటలాడు వారును, బింబమునుండి యెత్తఁబడిన ప్రతిబింబములో యనునట్లు రాముని దేహమునుండి యెత్తిన రెండు రామావతారములో యనఁదగువారును, సోదరులును, రాజపుత్రులునునగు కుశలపు లేతెంచి, వాల్మీకి నమస్కరింపఁగా, నపుడు వాల్మీకిమహాముని “యీరాజపుత్రులు మిక్కిలి సూక్ష్మబుద్ధిగలవారు; వేదములఁ జదివినవారు; వీరిమూలమున నా రచించిన రామాయణము ప్రఖ్యాతిఁజెందఁగల”దనితలచి వేదార్థములను వెల్లడిచేయు నుద్దేశముతో నా కుశలపులకు రామునిచరిత్రము,

సీతాదేవిచరిత్రము, రావణవధము ననువీనిని ముఖ్యముగాఁ దెల్పు రామాయణ మంతయుఁ జెప్పి, వారిచేఁ బాడించెను.

పిమ్మట సకలశుభలక్షణములతోఁ గూడినవారును, గానవిద్య యందుఁ బండితులునునైన కుశలవులు తమకు వాల్మీకి యుపదేశించిన రామాయణంబు నోటికి వచ్చునట్లు వల్లించి, తపోవనంబులందుండు ఋషులు, వానప్రస్థులు, సాధువు లొక్కచోటఁ గూడి పరమాత్మవిచారముఁ జేయునప్పుడు వారిదాపులందు నిలిచి, చదువుటకును, బాడుటకు నింపయినదియు, శృంగార, వీర, కరుణ, హాస్య, భయానక, రౌద్రాదు లగు తొమ్మిదిరసములతోఁ గూడినదియునైన శ్రీమద్రామాయణమును ద్రుత, విలంబిత, మధ్యములనెడి తాళములతోఁ గూడునట్లును, సరిగమపధనిసలనుస్తస్వరములతోఁ బొసఁగునట్లును, తంబురు, వీణ మొదలగు వాద్యములకు ముక్తాయంపు గలుగునట్లును వాల్మీకి యుపదేశించినతీరునఁ బలుమఱుఁ బాడుచురాగా, మును లందఱు విని, కన్నులనీరు జలజలరాల్చి, సంతోషభరితులై “యాహా! యీపాటల సొంపేమి! విశేషముగా శ్లోకముల యంపు చెప్పఁదరముగాదు. ఈచరిత్ర చిరకాలమునకుముందు నడచినను బ్రత్యక్షముగనడచుచున్నట్లు చూపఁ బడినది.” యని కుశలవులను, వారిగానమహిమను బొగడుచు, “వాల్మీకి మునివ్రణీతమైన యీ రామాయణమహాకావ్యము వినవిన వింతఁ గొల్పుచుఁ దరువాతికవులకు దారిచూపునదియై, వరుసతప్పక ముగిసినదియై యున్నది. ఇట్టి రామాయణంబును గానవిద్యానిపుణులగు కుశలవులు పాడుట పసిడికిఁ దావియల్పి నట్లున్నది” యని యావాల్మీకిని, వాల్మీకిముని రచించిన రామాయణమును గొనియాడిరి. తమసంతోషమునకు సూచనముగా వారికి నొక్కముని కలశంబును, మఱొక్కఁడు నారబట్టలను నొసంగిరి.

ఇట్లు గానవిద్యావిశారదులగు కుశలవులు సకలజనులపొగడ్డలకుం బాత్రులై, విస్తయకరమును, కవులకెల్ల మౌనదగ్ధకమును, ఆయుస్సు, పుష్టి, ఆనందము నొసంగునదియునైన యీరామాయణము నయోధ్యాపురమునందలి వీధులందును, రచ్చచావిశ్వయందును గొంతెత్తి సర్వజనశ్రవ్యముగాఁ బాడుచుండఁగా విని, శత్రుసంహారియగు

రాముఁడా యన్నదమ్ములైనకుశలవలను దనయశ్వమేధశాలకు రప్పించి, యాసనములఁ గూర్చుండఁ బనిచి మర్యాదకుఁ దగినవార లగుటచే వారికిఁ దగుమర్యాదలు సల్పి, దాసు వారికిఁ జేరువను దమ్ములతోడను, మంత్రి పురోహితాదులతోడను గూర్చుండి, లక్ష్మణభరతశత్రుఘ్నులం జూచి, ఋషివేషములఁ దాల్చియున్న, రాజచిహ్నములతోఁ గూడిన దివ్యతేజస్సుగలవారును, గొప్పతాపసులునగు నీ బాలురు మిక్కిలి యింపయిన శారీరముతో రాగతాళములకు జతపడునట్లును స్పష్టమైన యశము గలుగునట్లును, జనులందఱు చెవుల కింపుగను బాడినరామాయణము జనులందఱు సకలాంగములకును, మనస్సులకును, మనస్సుల కధిష్ఠానములైన హృదయములకును గగుర్పాటొదవుచున్నది. ఈ పుణ్యచరితంబు వినిన నాకును మీకును మేలయ్యెడు. సావధానంబుగ నాలకింపుఁ డనిచెప్పి యాకుశలవలను బాడుటకుఁ జేరేసింపఁగా, వారును రాముని వాక్యములచే గానభేదమగు మార్గవిధానముతోఁ బాడుచుండ రాముఁడును కడునాస్త్యితో నాలకించుచుండెను.

ఈవ సర్గము

—ॐ ఆ యో ధ్యా పు ర వ ర్ణ న ము ॥—

ఈసమస్తమైన భూమండలము పూర్వమున వైవస్వతమనువు మొదలుకొని జయశాలులగు నేరాజులయధీనములోనుండి యితరుల కలభ్యముగా నుండెనో, యేవంశీయులైనరాజులలో సగరుఁ డను రాజుండి తనవేర సాగరమును ద్రవ్వించి, దండయాత్రాదులయం దఱు వది వేలమందిపుత్రులతోఁ బరివేష్టితుడై వెడలుచుండెను. అట్టిమహాత్ములగు నిత్యైకువంశపురాజులయొక్క వంశమునందు రామాయణ మను పూజ్యమయిన సుప్రసిద్ధకథాప్రబంధ ముత్పన్న మాయెను. అట్టి యీ చరిత్రము నేను మొదటినుండి రచియింపఁజోవుచున్నాను. ధర్మార్థకామ మోక్షములనెడి చతుర్విధపురుషార్థముల నొసంగునట్టి యీ రామాయణము నసూయ మాని మీరందఱు వినవలయును అని వాల్మీకి చెప్పి గ్రంథము నారంభించెను.

సరయునాదీతీరంబునఁ గోసలమను దేశం బొకండు గలదు. ఆ దేశము ధనధాన్యసమృద్ధిగలదై, విశాలమయియుండు. ఆదేశంబున

నుండు జనులెల్లప్పుడు సంతోషభరితులై యుందురు. ఆదేశమున నయోధ్యయను నగరము లోకప్రసిద్ధమైయుండెను. దానిని వైవస్వత మనువు స్వయముగ నిర్మించెను. ఆయ్యది పండ్రెండామడల నిడివియు మూడామడల వెడల్పును గలిగి, చక్కగాఁగోర్చిన గొప్పవీధులుగలదై, యెక్కువకాంతితో వెలయుచు, మఱియు నంతట నిరంతరము జల్లబడిన పువ్వులతోఁగూడినదై, దుమ్మురేగకుండునట్లు నీటిచేఁ దడంపఁబడిన యొక చక్కని రాజవీధిచే నొప్పుచునుండు. ఆపట్టణోత్తమము గొప్ప వెలుపటి తలుపులు దారుబంధములు గలదియు, వరుసగా నేర్పఱుపఁబడిన లోపలి యంగళ్ళవరుసలుగలదియు, ననేకయంత్రములతోను నాయుధములతోను గూడినదియు, అన్నిచేతిపనులు చేయుశిల్పులతోఁ గూడినదియు, సూత మాగధులచే నిండినదియు, సకలసంఘదలతో నొప్పునదియు, సాటిలేని కాంతిగలదియు, నెత్తైనకోటబురుజులు పెక్కెములును గలదియు, ఒక్క పెట్టుననేనూర్వరం జంపఁగల యినుపగుదియలతో నిండినదియు, నంతటను స్త్రీలయు నటులయు గుంపులతోఁ గూడినదియు, నుద్యానములతోడను మామిడితోటలతోడను నిండినదియు, బ్రాకారమును మొలనూలు గల దియు, విశాలమైనదియు, దాఁటనలవిగాని యంత లోతైనయగడ్డతోఁ గూడినదియు, బ్రవేశింప నలవికానిదియు, నితరులచే నాక్రమింపరాని దియు, ఏనుఁగులు, గుఱ్ఱములు, గోవులు, ఓంటెలు, గాడిదెలు దండిగాఁగల దియు, గప్పముగట్టుచుండు చుట్టుపట్ల రాజులచేఁ జొట్టఁబడినదియు, సకల దేశంబులనుండివచ్చియున్న వ్రతకులచే నొప్పారుచున్నదియు, రత్న మయములైనమేడలతోను, పర్వతములతోడను, మేడలమీఁది మేడల తోను విరాజిల్లుచు నింద్రునియమరావతీనగరిని బోలినదియు, జిత్రా కారముగలదియు, బంగారువన్నెగలదియు, సుందరాంగులగు స్త్రీగణంబు లతోఁ గూడినదియు, నంతటను నవరత్నములతోవిరాజిల్లునదియు, గొప్ప రాజభవనములతోఁ గూడినదియు, జదరపునేలగట్టఁబడినదియు, నిండ్లచేఁ గ్రిక్కిరిసినదియు, సన్నవరిధాన్యములతో నిండినదియు, జేఱకుపాల వంటి తియ్యని నీరుగలదియు, భేరిమృదంగవీణాపటహము లనెడి వాద్య ములు ఎల్లప్పుడు మ్రోగుచుండునదియు, బత్తనములలో నెల్ల మేలయి నదియు, తపోబలంబువలన సంపాదింపఁబడిన స్వర్ణమందలిసిద్ధుల

విమానమో యనునట్లుండునదియుఁ, జక్కఁగా నేర్పఱుపఁబడిన గృహముల ప్రదేశములు గలదియు, ఉత్తములయిన పురుషులతో నిండినదియు, నొంటరి మనుష్యుని, ముందు వెనుక లేనివానిని, జప్పుడుచే జంపఁదగిన వానిని, బరుగెత్తనివానిని బాణములతోఁ గొట్టనివారును, చులకనైన చేపడిగలవారును, వనంబులందు గర్జించుచుండు మదించిన సింహవాహ్నిఁగ్ని వరాహములను, గజకుటమ్ములతోను, బలిమిగల హస్తములతోను మోదువారునైన మహారథులగు యుద్ధవీరు లనేకులతో నిండినదియు, అనేకయాగములఁ జేసినవారును, సుగుణములతో నిండినవారును, వేదములను, శిక్ష, వ్యాకరణము, ఛందస్సు, నిరుక్తము, జ్యోతిషము, కల్పము నను నాట్య వేదాంగములను జదివినవారును, వేలువేలుగ నిచ్చువారును, సత్యమునందు శ్రద్ధగలవారును, మహర్షులతో సమానులునైన బ్రాహ్మణశ్రేష్ఠులచేతను, ఋషిమాత్రులచేతను నిండిన యాయ యోధ్యాపట్టణమున దశరథమహారాజు స్వర్గమున నిందునివలె వాసముచేయుచుండెను.

రివ సర్గము

— రాజ్యవర్ణనము —

నాలుగువేదముల నెఱింగినవాడును, వైద్యులు, పండితులు, జ్యోతిష్కులు మొదలగువారిని దగ్గఱజేర్చుకొనువాడును, మీఁదఁ జేయఁబోవు పనినిగూర్చి ముందుగ దీర్ఘలోచన చేయువాడును, నెక్కువ ప్రతాపముగలవాడును, బత్తనములందును బల్లెలందును నుండుజనులయెడఁ బ్రీతిగలవాడును, నిక్షాకువంశపు రాజులలో నెల్ల నతిరథుడును, యాగము లొనర్చువాడును, మహారితో సాటియైనవాడును, రాజర్షియు, మూఁడులోకంబులందును వన్నెకెక్కినవాడును, విశేషబలము గలవాడును, శత్రువులను నాశముచేసినవాడును, ఇంద్రియములను జయించినవాడును, మిత్రులుగలవాడును, ధనము, ధాన్యము మొదలగు సకలైశ్వర్యములం దింద్రకుటేరులతో సమానుడును, పరాక్రమశాలియు, సత్యసంధుడును, ధర్మార్థకామముల నాయా సమయములందు నడుపువాడును, మనుచక్రవర్తివలె న్యాయముతో జనులను బాలించువాడును నైన దశ

రథం డట్టి యయోధ్యాపురంబు చేపేంద్రుఁ డమరావతింబోలెఁ బాలించుచుండెను.

ఆనగరంబునందలి జనులు సంతసముగలవారును, బుణ్యస్వభావముతోఁ గూడినవారును, ననేకశాస్త్రములఁ జదివినవారును, తమకున్న వానితోఁ దనివినొందినవారును, ఇతరుల వస్తువులను గొంచెముకూడ నాసింపనివారును, సత్యము దప్పనివారునునై యుండిరి. ఆపట్టణంబు నందు దరిద్రుఁడును, కోరినకోర్కు లొందనివాఁడును, గోవులు గుఱ్ఱములు ధనములు లేక గొప్ప కుటుంబముగలవాఁ డొక్కఁడైనను లేడు. సర్వదా స్త్రీలోలుడును, పిసినిగొట్టును, గ్రూరుండును, జదువురాని వాఁడును, ఈశ్వరుండు లేడని వాదించువాఁడును నా యయోధ్యా పత్తనమునందుఁ జూచుటకైన దొరకఁడు. అచ్చట నాఁడువాండును మగవారును బుణ్యకార్యము లాచరించు స్వభావముగలవారై, యింద్రియముల జయించి మంచి యాచారములతోను, మంచి నడతలతోను గూడినవారలగుచు నిర్మలహృదయులయియుండిరి. అచ్చటిజనులలోఁ గుండలములు, కిరీటము, చేతికడియములు, పతకము, కంకణము మొదలగు భూషణములు దాల్చునివారు లేరు. అచ్చటిజనులు శుభ్రముగా స్నానముచేసి, పరిశుద్ధులై పూలదండలఁ దాల్చి, సువాసనగల గంధమును మేని కలది సౌఖ్యమునకుఁ గొఱతలేక యుందురు.

అప్పురంబునఁ గడుపునిండఁ దిననివాఁడును, యాచకుఁ డడిగిన లేదనిచెప్పువాఁడును, సోమరియు మందునకైనను గానరాఁడు. అచ్చట ధార్యాగ్ని లేనివాఁడును, యాగము చేయనివాఁడును లేడు. నీచుండును, దొంగయుఁ గంటికగపడరు. జాతిభ్రష్టుఁ డావృత్తనంబున దొరకఁడు. బ్రాహ్మణు లందఱు దమకర్తలందు శ్రద్ధగలవారై, యింద్రియముల గెల్చి, వేదములఁ బఠనముచేయుచు, శక్తికొలఁదిని దానము చేయుచుఁ బ్రతిగ్రహము మానియుందురు. దేవుఁడే లేడని వాదించు నాస్తికుఁడును, నసత్యము పలుకువాఁడును, విశేషశాస్త్రములఁ జదువని వాఁడును, పిరులకలిమి కోర్వనివాఁడును, బలములేనివాఁడును, పండితుండు గానివాఁడును నావృత్తనంబున లేడు. అచ్చట శిక్ష, వ్యాకరణము, ఛందస్సు, నిర్ముక్తము, జ్యోతిషము, కల్పము ననెడి యాఱు

వేదాంగములను జదువనివాడును, కృచ్ఛ్రాచార్యుణాది వ్రతము జేయనివాడును, యాచకులకు వేలకొలది నియ్యనివాడును, దీనుడును కలఁతఁజెందిన మనంబుగలవాడును, రోగియును లేడు. మఱియు నందలి స్త్రీలును, బురుషులును రూపసౌందర్యములుగలిగి, రాజభక్తిగల వారై యుండిరి. మొదటి నాలుగువర్ణములవారును దేవతలను, నతిఘలను బూజించుచు, నుపకారము మఱువనివారలై, శక్తికొలది వారును దానము చేయుచు, మిక్కిలి పరాక్రమముగల శూరులునునయి, చిరకాలము జీవించువారై, ధర్మమును, సత్యమును నాశ్రయించి, యెల్లప్పుడు భార్యలు, కొడుకులు, కూతుండు, మనుమలు మొదలగు వారితోఁ గూడి సుఖించుచుండిరి.

మఱియు నచ్చట క్షత్రియులు బ్రాహ్మణులను, వైశ్యులు క్షత్రియులను అనుసరించి వర్తించుచుండిరి. శూద్రులు వై మూఁడు వర్ణములవారిని నుపచరించుచు స్వధర్మనిరతులై యుండిరి. అట్టి యయోధ్య పత్తనమును దశరథుఁడు తొల్లి ధీమంతుఁడైన మరుచక్రవర్తి పాలించిన తెఱఁగునఁ జక్కఁగ బాలించుచుండెను. అట్టి యయోధ్యయందు విలు విద్యనేర్చి, శౌర్యమునం దగ్నిహోత్రమును బోలి, కపటములేక, శత్రులవైఁ బగ చూపువారలై సింగములంబోలిన యుద్ధభటు లుండిరి. కాంభోజ, బాస్లిక, వనాయుజ, సింధుదేశములం బుట్టినవియు, నుచ్చైశ్శృవమువలె సుత్తమములైన గుఱ్ఱము లపరిమితముగా నుండినవి. మఱియు వింధ్యపర్వతమునందుఁ బుట్టిన మదించిన యేనుఁగులతోను, హిమవత్పర్వతంబునఁ బుట్టినవియు, బలముగలవియు, మదించినవియుఁ బర్వతమువలె నెత్తయినవియు నైన యేనుఁగులతోను, విరావతము, మహాద్ధము, కుముదము, వామనమునను గజముల కులములందు జన్మించిన మదించిన యేనుఁగులతోను, భద్రజాతయందుఁ బుట్టిన యేనుఁగులతోను, మంద్రజాతయం దుత్పన్నములైన యేనుఁగులతోను, మృగజాతినంభోతములగు నేనుఁగులతోను, భద్రమంద్ర మృగములను మూఁడు జాతులు గలిసిన జాతులం దుత్పన్నములైన గజములతోను, భద్రమంద్రలక్షణములు గలిసిన యేనుఁగులతోను, భద్రమృగలక్షణములు మృగమంద్రలక్షణములు గలిసిన జాతులందుఁ

బుట్టిన సంతతమత్తములై, పర్వతములంబోలిన యేనుగులతోను నిండి యుండెను. ఆస్తతనమును దశరథుడు పాలించుటంజేసి యది చుట్టు పట్టుల రెండుయోజనములదూరము శత్రువుల కలవిగాక “అయోధ్య” యనుసార్థకనామము గలదై వెలుగుచుండెను. అట్టి యథార్థనామము గలదియు, గట్టివైన గవనివాకిటిగడియ మ్రానులతోఁ గూడినదియు, వింతలైన గృహములతోఁ శోభిల్లుచుండునదియు, వేలకొలది జనులతోఁ గ్రీక్కిరిసియుండునదియు నైన యా యయోధ్యాప్రతనమును దేవేంద్రునితో సాటియగు దశరథస్మృపాలుడు శత్రువుల నెల్లఁ బరిమార్చి చంద్రుడు నక్షత్రములంబోలెఁ బాలించుచుండెను.

7-వ సర్గము

— పుంశ్రులవర్ణనము —

దశరథమహారాజున కేనమండు ప్రధానమంత్రి లుండిరి. వారాలోచనచేయు నంశములలో మిక్కిలి యోచనగలవారు. ఊహించి కార్యములను నడపువారు. మిక్కిలి యాచారసంపన్నులు. విశేషమైన ప్రభువిశ్వాసముగలవారు. ఎల్లప్పుడు రాచకార్యములందె దృష్టిగలవారు. వారు దృష్టి, జయంతుడు, విజయుడు, సిద్ధార్థుడు, అర్థసాధకుడు, అశోకుడు, మంత్రపాలుడు, సుమంత్రుడుననునామధేయములు గలవారు. వారు గాక వారి కులగురువగు వసిష్ఠమహామునియు, వామదేవమహామునియు నని మిక్కిలి ప్రేముడిగల యిరువురు పురోహితులు గలరు. ఆమంత్రులందఱు విద్యలయందు మిక్కిలి పరిశ్రమచేసినవారు. బహుమర్యాదగలవారు. సామర్థ్యము గలవారు. విషయాశల నణఁచినవారు. సకలసంపదలతో నిండినవారు. సద్గుణంబులును సత్సత్వభావము గలవారు. శాస్త్రము లన్నింటిని బాగుగ నెఱిగినవారు. అత్యంతబల శాలులు ; మిక్కుటమైన యశముగలవారు. తాము చెప్పినమాట ప్రకారము నడచుకొనువారు. పరాక్రమమునందును ఓర్పునందును చేరు వడసినవారు. చిటునవ్వుమోమునఁ గదుర మాటలాడువారు. కామముచేఁగాని, కోపముచేఁగాని, లోభముచేఁగాని యెచ్చుడును నసత్యంబు పలుకనివారు. తమరాజ్యమందుఁగాని యితరరాజ్యములందుఁగాని జరిగివదిగాని, జరుగుచున్నదికాని, జరుపఁగోరబడువదికాని వేఁగులమూలమున

వా రెఱుంగనిది లేదు. వారు రాజకీయవ్యవహారములను దీర్చుట యందు సమర్థులు. మొదట శోధించి తెలిసికొని, పిదప బ్రాణములకు సాటివచ్చు మంత్రు లని యొప్పుకొనఁబడినవారు; తప్పులుచేసినవారు తమకుమారులైనను, వారిని బక్షపాతంబు లేక తగినట్లు దండించువారు. బొక్కసముఁ బెంపు నొందించుటయందును, సేనలను సేకరించుట యందును నెల్లప్పుడు తలంపుగలవారు. తమ శత్రువులనైనను దప్పిదము సేయనివారిని నొప్పింపరు. వీరులు; విడువని పూనికిగలవారు; రాజనీతిని జక్కఁగా నెఱిగినవారు; తమ దేశములందుండు సాధుజనుల నెల్లప్పుడుఁ గాపాడువారు. వారు బ్రాహ్మణక్షత్రియులజోలికఁ బోక, బొక్కసముఁ బెంచువారు, పురుషుని బలాబలములను బరీక్షించి, బలముగలవానికి గొప్పశిక్షయు, బలములేనివానికి దక్కువదండనముఁ జేయువారు. సదాచార సంపన్నులై యొక్కట బుద్ధిగలవారగుచు నా మంత్రు లందఱు రాజ్యమందలి పనులను విచారింపుచుండఁగా, నయోధ్యాపట్టణంబు నందును, రాజ్యమందెల్లయెడలను బొంకులాడు మనుష్యుఁ డొక్కఁ డైనను లేకుండెను. ఆరాజ్యమందుఁ జెడుపనులు సేయువాడును బర సతులఁ గామించువాడును నొక్కఁడును లేడు. కావునఁ బురశ్రేష్ఠ మైన యయోధ్యయు, దేశమెల్లను నెప్పుడిగా నుండెను. మఱియు వా రెల్లప్పుడు సొగసయినబట్టలను చక్కగా నలంకరించుకొనువారు; మంచి యాచారములు గలవారు, ఏమఱుపాటులేక యెల్లప్పుడు రాజునకు మేలగుపనులఁ జూచువారు; తల్లిదండ్రులు గురువులు మొదలగు పెద్దలయందుఁగల దోషములఁ బాటింపక గుణములనే కైకొనువారు; పరాక్రమమునందుఁ బ్రసిద్ధికెక్కినవారు; పరదేశములందుఁ బ్రసిద్ధులు; ఎప్పుడు నెవనితో సుధిచేయవలెనో, ఎప్పు డెవనితో యుద్ధము సేయవలెనో యది యెఱింగినవారు; మంచి స్వభావముతోను, కలిమి తోను గూడినవారు; ఆలోచనను బయలుపలుపకుండుటకును, సూక్ష్మవిషయములను దెలియుటకును నేర్పరులు; రాజనీతిప్రకారము దండనలందలి ఘోషముల నెఱింగినవారు; ప్రియముగ మాటాడువారు.

ఇట్టి సకలగుణగణములతో నొప్పార్చు మంత్రులతోఁ గూడి దశ రథమహారాజు వేగుల నెడికన్నులచే రాజ్యము నెల్లఁ జూచుచుఁ ప్రజ

లను న్యాయముతోఁ బాలించుచు, అధర్మములయిన కార్యముల విడుచుచు, మూఁడులోకములందు దాతయనియు, సత్యముఁ దప్పనివాఁడనియు వాసి కెక్కి, చెలికాండ్రతోఁ గూడి, చుట్టుకట్టుల గాజులందఱు లొంగి తన్నుం గొల్పుచుండఁ, దనప్రతాపము చేతనే యుద్ధరాజులఁ బాఁజిదోలుచు, దన కెక్కువయైరవాఁడుగాని, సాటియైన వాఁడుగాని శత్రువును దలచూపనీయక దేవేంద్రుఁడు స్వస్థుఁడైపోలేనయీధ్యుఁ బాలించుచు, మెఱసెడు కిరణములతో నుదయించిన సూర్యునివలె విరాజిల్లుచుండెను.

౩-వ సర్గము

— దశరథుఁ డశ్వమేధంబుసేయఁ దలంచుట —

మహానుభావుఁడగు దశరథమహారాజిట్టి వేర్నిగలవాఁడై సకల ధర్మముల నెఱింగి రాజ్యము పాలింపుచు సంతతిలేమి కై వగచుచున్నను, సంతతిగలుగక పోవుటంజేసి, “యశ్వమేధయాగము చేసినఁ బుత్రులు గలుగుదురు. నేనేల యట్టి యశ్వమేధమును దేవతలఁ దృప్తిఁజూపకున్నాడ? ఇపుడైనను దానినిఁ జేయవలసిన”దని తలంచి, బుద్ధిశాలులగు మంత్రులందఱతో నాలోచించి మంత్రశ్రేష్ఠుఁడయిన సుమంత్రునితోఁ బురోహితుని, శ్రేష్ఠులైన మాగురువుల నందఱను వెంటనే పిలుచు కొనిరమ్మని చెప్పెను.

దశరథమహారాజునోటినుండి మాట వచ్చియు రాకమునుపే, సుమంత్రుఁడు వేగముగఁ జని, సుయజ్ఞుని, జాబాలిని, వామదేవుని, కాశ్యపుని మొదలగువారిని, పురోహితుఁడయిన వసిష్ఠుని వేదవేదాంగములను బూర్తిగాఁ జదివిన తక్కిన బ్రాహ్మణశ్రేష్ఠుల నందఱను బిలుచు కొనివచ్చెను. ధర్మాత్ముఁడయిన దశరథమహారాజు వచ్చిన బ్రాహ్మణశ్రేష్ఠులను, మహామునులను జూచి, వినయముతో ధర్మార్థయుక్తముగా నిట్లనెను.

“ద్విజోత్తములారా, నేను సకలసంపదలుగల్గియున్నను సంతతికై వగచుచుండుటంజేసి, నాకు సౌఖ్యములేదు. నే నశ్వమేధయాగము చేయఁగోరియున్నాను. అటుకాకున్న నాకోరిక నెఱవేర్చునట్టి యాగంబుఁ దెల్పిన, దానిని శాస్త్రవిధిచొప్పునఁ జేసెదను. మీ రాలోచించి నా

కానీయవలయు” నని దశరథుడు ప్రార్థించిన, వసిష్ఠుడు మొదలగు బ్రాహ్మణోత్తము లందఱు నతని మాటను బాగున్న దని శ్లాఘించి, మిక్కిలి సంతస మొందినవారలై యతనితో నిట్లనిరి.

నృపాలా, పుత్రులనిమిత్తము నీ కిట్టి ధర్మబుద్ధి గలిగెనుగాన, నీవు తప్పక కొడుకులను, కోర్కుల నన్నింటిని బడయుదు వని చెప్పగా, దశరథుఁ డా బ్రాహ్మణులు నెప్పినమాటలు విని సంతసంపుఁ గన్నీటితోఁ గూడి, మంత్రులఁ జూచి, “మీరు మాగురువులు చెప్పినచొప్పున నన్ని సామగ్రులను సమకూర్చి, మొనగాండ్ర కాచుదలయందుంచి యుపాధ్యాయులు వెంబడింప నొకగుఱ్ఱమును విడువవలయు. సరయూనది యుత్తరపుగట్టున యజ్ఞశాల గట్టించి, సకలశాంతులు కల్పములందుఁ జెప్పినట్లు యథావిధిగా నడిపింపుడు. యాగములలో నెల్ల నుత్తమంబగు నీయజ్ఞంబునం దేమియుఁ గొఱత జరుగకున్నయెడల, రాజు లందఱు నీయశ్వ మేధంబు చేయఁగలుగుదురు. ఇట మంత్రలోప క్రియాలోపాద్యపచారములు సంభవించినచో యాజకులైన బ్రాహ్మణులు, బ్రహ్మరాక్షసులు యజ్ఞధ్వంసమునకు వెదకుచుందురు. యజ్ఞము చెడిపోయినచో యాజమానునికే జేటు పొసఁగును. కావున నీయజ్ఞమునం దేమియు లోపంబు వాటిల్లకుండు తెఱఁగున నేర్పట్లు చేయుడు. మీ రన్ని పనులను జరింపఁజాలుదు” రని చెప్పిన, మంత్రు లందఱు దశరథమహారాజువాక్యమునువిని, “మహారాజా, తమయాజ్ఞాచుసారమే జరిపెద” ఁ ని మనవిచేసిరి.

ధర్మజ్ఞులైన మహామును లందఱు దశరథుని దీవించుచు రాజుననుమతి నడసి తమతమయాశ్రమంబులకుఁ జనిరి. దశరథుడు నా బ్రాహ్మణులను బంపించి మంత్రులం బిలిచి “ఋత్విక్కులు చెప్పిన తెఱఁగున యాగోపకరంబుల నన్నిటిని దెప్పింపు” డని యానతి యొనర్చి, దగ్గఱ నున్న మంత్రుల నందఱును వారివారి యునికిపట్టులకుఁ బంపి, తన యంతిపురంబు సొచ్చి, ప్రియభార్యలం జూచి “యేను పుత్రోత్పత్తి నిమిత్తమై జన్మంబు నేయనున్నాను. మీరును నియమంబుఁ బూను” డని చెప్పగా, నాదశరథుని ప్రియకాంతలముఖములు మంచువోయిన తర్వాతఁ బూచిన కమలములువోలె వెలుఁగుచుండినవి.

9-వ సర్గము

— శ్రీపుత్రకామేష్టియాగమునకు సంబంధించిన ముమంత్రుని వాక్యము —

అశ్వమేధమును గూర్చి జరగిన ప్రస్తావమునెల్ల వినిన తర్వాత ముమంత్రుఁ డనుసారధి యేకతంబున దశరథునిఁ జూచి యిట్లునియె. ఓమహారాజా, వసిష్ఠాదిమహర్షులు చెప్పిన యీ చెప్పఁబోవు నితిహాసమును నేను వింటిని. తొల్లి భూతభవిష్యద్వర్తమానముల నెఱింగిన సనత్కుమారుఁడు ఋషులసమక్షమున నీపుత్రోత్పత్తినిగూర్చి యొకకథఁ జెప్పెనట. ఆ దెట్లనిన,

కాశ్యపమహామునికి విభండకుం డను మహాప్రసిద్ధుఁడయిన పుత్రుఁడు గలఁడు. ఆమహామునికి ఋశ్యశృంగుఁ డని వన్నె కెక్కిన యొక్కపుత్రుఁడు పుట్టగలఁడు. అతఁడు సదా వనముననే పెరుగుచు, వనంబునఁ దిరుగుచు నెల్లప్పుడు తండ్రిమాట ననుసరించుటంజేసి, యెరుల నెఱుంగఁడు. ఆఋశ్యశృంగుఁడు లోకప్రసిద్ధమై, బ్రాహ్మణులచే గొని యాడఁబడు *ప్రతిత్వము, ప్రాజాపత్యము నను రెండుతేజుగలగు బ్రహ్మచర్యము ననుష్ఠింపఁగలఁడు. ఆఋశ్యశృంగమహాముని గీర్తిమంతుఁడయిన తండ్రికి శుక్రూష యొనరించుచు, నగ్నిహోత్రంబు సల్పుచు, ప్రతిత్వ మనెడు బ్రహ్మచర్యముతోఁ గొంతకాలము గడుపఁగలఁడు. ఆకాలముననే యంగదేశమునందుఁ బ్రతాపశాలి, బలిష్ఠుఁడని ప్రసిద్ధి కెక్కిన రోమపాదుండును మహారాజు రాజ్యం బేలఁగలఁడు. అతని యన్యాయపరిపాలనంబుచే నతనిదేశమునందు జీవజంతువులనెల్ల దిగు లొందించు భయంకరమయిన యొకవజ్రపు సంభవింపఁగలదు. అప్పుడు రోమపాదుండు చింతతోఁగూడి, శాస్త్రజ్ఞులయిన పెద్దలగు బ్రాహ్మణులను బిలిపించి, “ఓద్విజోత్తములారా, మీరు ధర్మముల నెఱింగినవారలు. లోకవృత్తాంతముల నెఱుంగజాలుదురు. కావున నీయనావృష్టిదోషంబు దొలఁగుటకు శాంతి నుపదేశింపుఁ” డని యడుగఁగలఁడు. అప్పుడు వేద

* బ్రహ్మచర్యము ప్రతిత్వము, ప్రాజాపత్యము నని రెండు విధములు. భిక్షుటనము, గురుశుక్రూప్రచేయించు వేదాధ్యయనము చేయువాఁడు ప్రతియనియు, వివాహముచేసికొని, పరభార్యలఁగోరక, శాస్త్రమునందుఁ జెప్పిన ఋతుకాలములందు మాత్రము భార్యను భొందువాఁడు ప్రాజాపత్యుఁ డనియుఁ జెప్పఁబడును.

ములఁ దుదముట్టఁ జదివిన విప్రులందఱు రాజున కిట్లని పలుకుదురు.
 “ఓమహారాజా, విభండకముని కొమారుడగు ఋశ్యశృంగుని నెట్లయిన
 నిచ్చటికి రప్పించి యాతనికి మర్యాదలు సల్పి మనఃపూర్తితో నీకూతు
 రగు శాంత నిచ్చి యథావిధిగాఁ బెండ్లిసేయుము.

అట్లయిన నీవఱపు దొలఁగు” నని బ్రాహ్మణులు చెప్పిన, రోమ
 పాదుండు వారిమాటల విని, యే యుపాయముచే నతనిని రప్పించగల
 వని కొంతసేపు చింతించి, పిమ్మట ధైర్యముఁ బూని, మంత్రులతో నొక
 తీరున నిశ్చయించికొని, తనపురోహితుని, మంత్రులను గారవించి
 యా ఋశ్యశృంగమహామునిని దోడ్కొని ర వ్తుని వారింబంపగలఁడు.
 అప్పుడు పురోహితుఁడు, మంత్రులు రాజు నానతి విని, దిగులొంది
 తలలు వాల్చి, ఋశ్యశృంగమహాముని శాప మిచ్చు నని వెఱచి,
 “మహారాజా, మేము పోఁజాల మని యారోమపాదుని బ్రతిమాలుకొని,
 యా ఋశ్యశృంగుని దోడ్కొని రాఁదగిన యుపాయంబులను మేము
 చెప్పెదము. దానిచే దోషంబు నివృత్తి యగు నని చెప్పుదురు. అప్పుడు
 రోమపాదుండు దానే వేశ్యలం బంపి యాతనిని రప్పించగా, నామహా
 మునిరాకవలన వర్షముగురియును, అప్పుడు రోమపాదుఁడు తనకూతుఁ
 రగు శాంతను ఋశ్యశృంగున కిచ్చి పెండ్లిచేయును. అప్పుడు రోమ
 పాదునియల్లుండైన ఋశ్యశృంగమహాముని నీకుఁ బుత్రులగల్గించునని
 సంతృప్తమూరుండు ఋషులు వినుచుండఁగాఁ జెప్పె నని వసిష్ఠాదులగు
 మహామునులు చెప్పఁగా నేను వింటి” నని సుమంత్రుఁడు దశరథునితో
 జెప్పఁగా, దశరథుఁడు సంతసించి, “రోమపాదుండు ఋశ్యశృంగు నెట్లు
 దనరాజ్యమునకుఁ బిలిచికొనివచ్చెను? వివరించి చెప్పు”మని సుమంత్రు
 నడిగెను.

10-వ సర్గము

— రోమపాదుండు ఋశ్యశృంగుని బిలిపించుట —

దశరథుఁ డిట్లు ఋశ్యశృంగునిఁ బిలుచుకొనివచ్చిన తెఱఁ
 గెఱుంగఁజెప్పుమని యడుగఁగా సుమంత్రుఁడు దశరథుం జూచి, “మహా
 రాజా, మంత్రు లా ఋశ్యశృంగునిఁ దోడి తెచ్చిన తెఱంగు వినిపించెద
 నాలకింపుము. ఆరోమపాదునిపురోహితుఁడు మంత్రులఁ దోడ్కొని

రోమపాదునికడకేగి, మహారాజా నిరపాయమగు నొక యుపాయముఁ బన్ని తిమి. అదేది యనఁగా ఋశ్యశృంగుఁ డడవులలోనే సంచరించుచుఁ దగస్సునందును, వేదాభ్యయనమునందును ఆసక్తిగలిగి, స్త్రీలను, నింద్రియ సుఖములను నెఱుంగఁడు. కావునఁ బురుషమనస్సులను లొంగఁజేయు నిష్టములైన గంధపుష్పాదులచేతను, సుందరాంగనలచేతను నతని మనంబు పొందించి యుష్మహామునిని దోడ్కొని వచ్చెదము. వేగ దానికిఁ దగు వ్రయత్నము సమకూర్చుము. వెలలేని మేలిమితోడవులం దాల్చిన సోగనుకత్తెలగు కొందఱు వెలయాండ్ర నిష్ఠ డచ్చటికిఁ బంపుము. విచిత్రాంబరాభరణాన్న పానాదులచే నతనిని బ్రమయించి తోడితేగల” రని చెప్పఁగా రోమపాదుండు వారిమాటల కొప్పుకొని, కొందఱ వేశ్యలఁ బంపఁగా వా రాఋశ్యశృంగునియాశ్రమునకు దాపున నుండి, విషయ సుఖములకు లోబడనిదిట్టగ్తు యెల్లప్పుడు తపోవనంబున నుండు ఋశ్య శృంగునిదర్శనమునకై వేచియుండిరి.

ఋశ్యశృంగుఁ డన్ననో తండ్రికి శుక్రాశులు చేసికొనుచు నిరంతర మూశ్రమంబు విడిచి బయట రాకుండెను. ఋశ్యశృంగుఁ డడవి లోనే పుట్టినదిమొదలు తపస్సు చేయువాఁడు గాన, పట్టణములోని వారైనను, పల్లెలలోనివారైనను నాఁడుదిగాని, మగవాఁడుగాని, యాతనికంటఁ బడినది లేదు. అట్లుండఁగా నొక్కదినంబున దైవవశం బున నాఋశ్యశృంగుఁ డారూపసులగు వారకాంత లున్నచోటికేతెంచి, వారింజూచెను. బాగుగా నలంకరించియున్న యాజవ్యసులు తమశ్రావ్య మైన కంఠ మైత్తి పాడుచు నామునిని డాసి, “మో బ్రాహ్మణుఁడా, నీ వెవ్వఁడవు? నీ వేల యీ ఘోరాటవియం దొంటరిగఁ గ్రువ్వుతు చున్నాడవు? మా కెఱింగింపు” మని యుష్మహాముని నడుగఁగా, నాఋశ్యశృంగుఁ డింతకు మున్నట్టి కోరఁదగిన రూపుగల కాంతలఁ జూడనివాఁ డగుటంజేసి, వారియందు మోహము గలవాఁడై, తన తండ్రిని దెలుపఁ గోరి, యావేశ్యలం జూచి, “మాతండ్రి విభండక మహాముని. నే నాతని కౌరసపుత్రుఁడను. నాపేరు ఋశ్యశృంగుఁ డందురు. ఓ శుభదర్శనులారా, ఇదిగో యిచ్చటికి దాపుననే మా

యాశ్రమము. మీయందఱకును విధ్యుక్తప్రకారము పూజచేయుదును. రండు.” అని ఋశ్యశృంగమహాముని పిలువగా, నావేశ్య లందఱా తపోవనంబు జూడఁగోరి యమృహామునివెంబడి బోయిరి. అతండా యాటచేడి మలకు స్వర్ణచాద్యముల నిచ్చి, గడ్డలు, కాయలు, పండ్లు వారికిఁ దిన నిచ్చెను. వా రాఋశ్యశృంగునిపూజఁ బడసి, యింకఁ గొంతకాల మున్న, ఋషి యేమి శపించునో యని వెఱచి, పయనమై, యమృహామునికిఁ గొన్ని పండ్లు, భక్ష్యము లీయఁగోరి, “మో బ్రాహ్మణోత్తమా, యివి మేము దెచ్చినపండ్లు. ఇవి బ్రాహ్మణుని వీనింగైకొని తినుము. జాగు సేయకు” మని చెప్పి, మక్కువతో నాతనినిఁ గొఁగిటఁ జేర్చికొని, యతనికి నానావిధంబులైన యనేక భక్ష్యముల నొసఁగఁగా, నాతఁ డడవిలో నింతఁజఱకు మునులు భక్షింపని యాభక్ష్యములఁ దిని, యవి పండ్లనియే తలంచుచుండెను. అంత నాయాటకత్తియ లుత్సాహ వత్తులై ఋశ్యశృంగుని తండ్రిశాపంబునకు వెఱచి ఋశ్యశృంగుని వీడ్కొని, యశుప్తానములు సలుపఁజోయెద మను నెఁజము పన్ని యాశ్రమమునుండి వెడలిపోయిరి.

ఆ యాటచేడియ లందఱు వెళ్ళఁగానే, విభండకునిసుతుండగు ఋశ్యశృంగుండఁడు స్వస్థిచిత్తము లేనివాడై, యా కాంతలమీఁది విచారముతో వెఱివానినలఁ పిగ్గుచుండి, మఱువాడు, “నిన్న వచ్చినచోటికిఁ బోయిన నమ్మునులు వత్తురేమో, వారి నచ్చటఁ జూడ వచ్చు” నని యెంచినవాడై, రూపవతులును, నలంకారములఁ దాల్చిన వాగు నైన యా యతివ లెచ్చటఁ గనబడిరో యచటి కేఁతెంచెను. అప్పు డావారాంగనలును వచ్చుచుండు నమృహామునినిఁ జూచినంతనే, మన సులం దుష్పాంగుచు దాపున కేఁతెంచి, “ఓ సౌమ్యుండా, మాయాశ్రమంబునకు రావలయును. అది మాకు స్వదేశమగుటంజేసి, మీకు విశేషముగా సత్కానంబు సేయఁగల” మని చెప్పఁగా, ఋశ్యశృంగుండఁడు వారివెంబడి బోవుటకు సమ్మతించెను. వేశ్యలును నతనిని దోడ్కొని పోయిరి. మహాత్ముండయిన యాఋశ్యశృంగుని వారు పిలుచుకొనివచ్చు చుండఁగానే లోకమున కంతయు సంతసం బొదవునట్లుగా వర్తంబు గురి నెను. అప్పుడు రోమపాదుండు వర్షముతోఁగూడనే తనదేశమునకు

వచ్చుచున్న ఋశ్యశృంగమహాముని నెదుర్కొని, వినయనమ్రుండై నేలపై సాగిలబడి మ్రొక్కి, మిమ్ము వందించి యిక్కడికి బిలుచుకొని వచ్చినందులకై, మీతండ్రిగారికిగాని, మీకుగాని కోపము గలుగ కుండుంగాక యని వేడఁగా, నా ఋశ్యశృంగుఁ డతని వేడికోలు నంగీ కరించి, యతఁడు తన్ను వంచనచే నచ్చటికి బిలుచుకొనివచ్చినందులకై కోపగింపక మన్నించెను. అంతట రోమపాదుఁ డంతిపురంబునకుఁ జని, తనకూతురగు శాంతను దెచ్చి యిమ్మహామునికి యథావిధిగా నొసంగి, నెమ్మదితో సంతసము నొందెను. ఇట్లు ఋశ్యశృంగుండు రోమపాదుని పుత్రికయగు శాంతను బెండ్లాడి, కోరికలన్నియుఁదీర నచ్చట శాంతతోఁ గూడి సకలసుఖంబు లనుభవించుచుండెను.

11-వ సర్గము

— దశరథుండు ఋశ్యశృంగుని నయోధ్యాపురంబునకుఁ దోడ్కొనివచ్చుట —

సుమంత్రుఁ డిట్లు రోమపాదుండు ఋశ్యశృంగమహామునిని దన పురంబునకుఁ బిల్చుకొనివచ్చినతెఱంగు తెలియఁజెప్పి, “రాజేంద్రా, దేవత లలో శ్రేష్ఠుఁడగు సనత్కుమారుండు మీ మేలుకై కథతోఁ గథగా నింకను జెప్పినసంగతిని వినిపించెదను. ఆలకింపుము. ఇత్త్వాకువంశము నందును ప్రతిజ్ఞ తప్పనివాఁడును ధర్మాత్ముఁడైన దశరథుండనఁ బ్రసిద్ధి కెక్కిన నృపాలుఁడొక్కఁడు జన్మింపఁగలఁడు. అతని కంగరాజుతోడఁ జలిమి యొనఁగూడఁగలదు. ఆ యంగరాజునకు రోమపాదుండను నొక పుత్రుండు పుట్టఁగలఁడు. ఆ రోమపాదునకు శాంత యను నొకకూతురు జన్మించును. విశేషమగు కీర్తివడసిన దశరథుఁ డా రోమపాదునికడ కేగి, ధర్మాత్ముఁడా, నాకుఁ బుత్రులు లేరు. నేను పుత్రోత్పత్తింగోరి యాగంబు చేయ నున్నాఁడను. నీ వనుజ్ఞ యొసంగినయెడల, శాంత మగఁడగు ఋశ్యశృంగముసీంద్రుండు వచ్చి నాకు సంతతి గలుగుటకును, కులాభివృద్ధి యగుటకును నేఁజేయు యాగంబు నెఱవేర్పఁగల”డని ప్రార్థించును. అప్పుడు వివేకశాలియైన రోమపాదుండు దశరథనృపాలునివాక్యము విని మనసునఁ గొంతసేపు చింతించి, పుత్రవంతుడగు శాంత పెనిమిటిని ఋశ్యశృంగుని బిలుచుకొనిపోవ ననుజ్ఞ యొసంగును. అంత దశరథుండు మనంబునఁ గల చింతఁ బాసి యత్యంత

సంతోషముతోఁగూడి, ఋశ్యశృంగమహామునిని దోడ్కొని చని యశ్వమేధయాగంబుఁ జేయఁ బూనఁగలఁడు. అప్పుడు దశరథునరేశ్వరుఁడు కీర్తిని గోరువాఁడు గావున దోసిలిగట్టుకొని, యజ్ఞము నడుపుటకొఱకును, సంతతికొఱకును, స్వర్గముకొఱకును ఋశ్యశృంగుని యజమానునిగా వరించును. అన్యపాలుఁ డా మునివరునివలన నాకోర్కిని బొందఁగలఁడు. ఆదశరథునృపాలునకు విస్తారమైన పరాక్రమముగల వారును, వంశోద్ధారకులును, సకలలోకంబులందుఁ బ్రసిద్ధి కెక్కినవారు నైన నల్లర్లు కొడుకులు పుట్టగలరు” అని ఇవిధంబున నాసనత్కుమారుఁడు తొల్లికృతయుగంబున ఋషులతోఁ జెప్పినట్లు. కావున “పురుష శ్రేష్ఠుడవైన దశరథమహారాజా, నీవే చతురంగబలముతో నారోమ పాదునికడఁకేగి యాతనియానతిఁ గొని, యా ఋశ్యశృంగమహామునిని గారవించి తోడ్కొనిరమ్మ” అని సుమంత్రుఁడు చెప్పెను.

అతఁ దశరథుఁడు సుమంత్రుని మాటలను విని, తన కులగురువగు వసిష్ఠమహామునికి నావిషయమెల్ల నెఱుంగఁజెప్పి, వారివలన నెలవుఁ దీసికొని, తనపత్నులతోడను, మంత్రులతోడను వనంబులను, నదులను మెల్లగాదాఁటి, యమ్మునిపుంగవుఁడుండు నంగదేశంబునకుఁ జేరి, రోమ పాదునిచేరువ నన్నిహాత్రునిచందంబున వెలుగుచున్న ఋషికుమారుఁడగు ఋశ్యశృంగమహామునినిఁ జూచెను. ఆ రోమపాదుఁడు తనకు దశరథుఁడు చెలికాఁడగుటచేత నమ్మహారాజు రాకకు మనంబున నుప్పొంగి యా దశరథునికి కాస్త్రసమృతంబుగఁ బూజజేసెను. అట్లు దశరథునకు గారవంబు చేసినపిదపఁ దమకును దశరథునకును గల చెలిమిని, చుట్టఱింబును ఋశ్యశృంగునకుఁ దెలియఁబఱుపఁగా నమ్మహామునియు దశరథుని మర్యాద నేసెను. ఇట్లు దశరథుఁడు తనకు రోమపాదుండు చేసిన మర్యాదకు సంతసిల్లుచు నతనితోడ నేడెనిమిదిదినంబులు గడపి, “నీకూఁతురగు శాంతను వెనిమిటితోఁగూడ మా పత్తనంబునకుఁ బంపుము. నే నొక్క గొప్పపనిని దలపెట్టితి” నని రోమపాదు నడిగెను. రోమ పాదుండును “నల్లే” యని ఋశ్యశృంగుని బంపుటకు సమ్మతించి, “మునీంద్రా, నీవు భార్యార్యాసమేతుండవై యయోధ్యకుఁ బోయిర” మ్మని చెప్పెను. ఋశ్యశృంగుండును నందుకు సమ్మతించి రోమపాదునియనుజ్ఞ

వడసి, శాంతతోఁగూడ దశరథుని వెంటఁ బయనమాయెను. అప్పుడు దశరథుఁడును వీర్యవంతుఁడగు రోమపాదుండును వొండొరులు గాఢా లింగన మాచరించి మిక్కిలి యానందము నొందిరి. అంత దశరథుఁడు రోమపాదుని వీడ్కొని, ఋశ్యశృంగుని వెంటఁ దోడ్కొనివచ్చుచు “పురమంతయుఁ గలయంపిచల్లి, వీధులెల్లఁజక్కఁగా నూడ్చి, శుభ్రపాచి, కోరణములు, టెక్కిములు గట్టించి, చక్కఁగా నలంకరింపుఁ డని పుర జనులకుఁ జెప్పఁ” డని ముందుగా దూతలఁ బంపఁగా, వారు మహా రా జానతిచ్చినచోప్పునఁ బురజనులకుఁ దెలిపిరి. పురజను లందఱు వెంటనే రాజానానతిచోప్పునఁ బురం బెల్ల నలంకరించిరి. దశరథనృపాలుఁడు శంఖదుండుభివాద్యములు ముందు మ్రోఁగుచుండ మునిశ్రేష్ఠుఁ డగు ఋశ్యశృంగునితోడ నలంకృతంబై యున్న పురవరంబుఁ బ్రవేశించెను. అప్పుడు దశరథుండు మర్యాదలు సల్పి తోడ్కొనివచ్చుచుండు ఋశ్యశృంగమహామునిని జూచి పురవాసులగు జను లందఱు కడుమోద మందిరి. దశరథుండును ఋశ్యశృంగమునీంద్రుని బట్నీసమేతముగ నంతి పురము ప్రవేశపెట్టి, యథావిధిఁ బూజ లొనరించి, యా ఋశ్యశృంగునిఁ దోడితెచ్చుటవలనఁ దనకోర్కులెల్ల నెరవేఱినట్లు తలంచెను. అంతఃపురాంగన లెల్లరు భర్తతోఁగూడ నేతెంచిన శాంతను జూచి, మర్యాదలు సల్పి సంతసము నొందిరి. అవ్వధంబున నంతఃపురాంగనలును విశేషముగ దశరథనృపాలుండును చేయుపూజలను గైకొనుచు, శాంత మగనితోఁ గూడి కొంతకాలము సుఖముగా నుండెను.

12-వ సర్గము

—ॐ దశరథుఁ డశ్వమేధయాగము నేయ నిశ్చయించుట ॥—

అనంతరము కొన్నిదినములు గడచినపిదప మనోహరమైన వసంత ర్తువు వచ్చెను. అప్పుడు దశరథునకుఁ దన సంకల్పించిన యాగము చేయ వలె నని మనసు గలిగెను. అంతట నాదశరథుండు కాంతియందు దేవ తలంబోలిన ఋశ్యశృంగమహామునికి నమస్కరించి, తమకుఁ బుత్ర భాగ్యము లేకుండుటయను కొఱతఁదీర్చుటకొఱకు యాగమునారంభించి పడిపింపవలయునని యాతని వేడుకొనెను. అమృతమునియు, “అట్లే కాని”యని యొప్పుకొని, యాగమునకుఁ గావలసిన సామగ్రులను సేక

రించునట్లును, రమణీయప్రదేశమున యజ్ఞశాల నిర్మించునట్లును, అశ్వమును గాఁపుడలతో విడుచునట్లును నాజ్ఞ చేయవచ్చు”నని చెప్పెను.

అంత దశరథస్వపాలుండు మంత్రులలో శ్రేష్ఠుడైన సుమంత్రుని బిలిచి, “యోసుమంత్రా, యజ్ఞములఁ జేయించువారును, వేదములఁ జదువువారును నైన సుయజ్ఞ, వామదేవ, జాబాలి, కాశ్యపు లను మహామునులను, బురోహితులగు వసిష్ఠులవారిని, నింక నితరులైన బ్రాహ్మణశ్రేష్ఠుల నందఱును వేగముగఁ దోడ్కొని ర”మని యానతిచ్చెను. సుమంత్రుండును వెంటనేపోయి, వేదములఁ బూర్తిగా నధ్యయనంబు నేసిన యాబ్రాహ్మణోత్తముల నందఱును బిలుచుకొనివచ్చెను. వారందఱు రాఁగానే, ధర్మాత్ముడైన దశరథుండు వారిని బూజించి, ధర్మార్థయుక్తంబుగాఁ దిన్న నిట్లనియె : “ఓ బ్రాహ్మణశ్రేష్ఠులారా, నేను బుత్రసంతతిఁగోరి, బహుకాలముగఁ జింతపడుచున్నందున, నాకుఁ గొంచెమయినను సౌఖ్యము లేకున్నది. పుత్రసంతతిఁ బడయుటకై యశ్వమేధయాగము చేయవలె నను తలంపు పుట్టెను. ఆ యాగమును శాస్త్రోక్తవిధానమున నడిపించి, యీ ఋశ్యశృంగమహాముని యనుగ్రహంబువలన నేను నాకోర్కులను బొందవలయును” అని రాజు చెప్పఁగా, వసిష్ఠాదులగు బ్రాహ్మణు లందఱు రాజుమాటను విని, యది బాగున్నదని శ్లాఘించిరి. అంతట ఋశ్యశృంగాది బ్రాహ్మణోత్తము లందఱు రాజును జూచి, “మహారాజా! యజ్ఞమునకు గావలసిన సామగ్రులఁ దెప్పింపుడు. అశ్వమును విడిపింపుడు. పుత్రసంతతికై తమ కిట్టి ధార్మికబుద్ధి గలిగెను గావునఁ దప్పక తమ కమితబలశాలులగు కొడుకులు నల్గురు పుట్టఁగల”రని చెప్పిరి.

అప్పుడు రాజును, బ్రాహ్మణులు చెప్పిన వాక్యమును విని యానందమునొంది, మంత్రులను బిలిచి యిట్లు చెప్పెను: “ఓమంత్రులారా, వసిష్ఠులు మొదలగు పెద్దలు చెప్పినచొప్పున సకలవస్తువులఁ దెప్పింపుడు. నేర్పరియైనవానివశంబున నప్పగించి, గుఱ్ఱమును విడిపింపుడు. సరయానది కుత్తరపుగట్టున యజ్ఞశాల నేర్పఱచి కల్పోక్తప్రకారంబుగ విధిఁ దప్పక శాంతులను నడపింపుడు. ఈ యశ్వమేధయాగంబున నపాయకరంబగు ప్రత్యవాయంబు సంభవింపదేని యీ యాగంబు

నందఱు రాజులు చేయఁగలరు. ఈయశ్వమేధయాగంబునందు విద్వాంసులు బ్రహ్మరాక్షసు లెక్కడ సందుదొరకునా యని వెదకుచుందురు. అట్టిలోపంబులు వాటిల్లిన, యాగంబుచేసిన యజమానుడడు వెంటనే నశించును. కావున నీయాగంబు యథావిధిగ నెట్లు ముగియునో, ఓ కార్యసమగ్ధులారా, యట్టిప్రయత్నము చేయవలయు”నని మంత్రుల కాజ్ఞ యొసంగెను. అప్పుడు మంత్రులందఱును నాపార్థివేంద్రుడగు దశరథునివాక్యమును శిరసావహించి, యాప్రకారంబుగ సర్వము సిద్ధపఱచిరి. అటుపిమ్మట విచ్చలింపఱు పార్థివశ్రేష్ఠుడగు దశరథునిబొగడి, నెలవుఁ దీసికొని, తమతమయాశ్రమంబులకుఁ బయనమైరి.

అట్లు బ్రాహ్మణోత్తము లందఱు తమతమనెలవులకుఁ బోవఁగనే, దశరథస్థపాలుండు మంత్రుల నందఱు వారివారి గృహములకుఁ బంపి, మిక్కిలి కాంతితోఁ గూడినవాడై, నిజాంతఃపురముఁ బ్రవేశించెను.

13-వ సర్గము

— దశరథుండు యాగంబు నేయ నారంభించుట —

మఱల వసంతబుత్తువు వచ్చునప్పటికి నశ్వంబు విడిచి యొకసంవత్సరము నిండెను. వెంటనే వీర్యవంతుడైన దశరథుండు సంతతికై యశ్వమేధయాగంబు నేయఁబూని ద్విజశ్రేష్ఠుడగు వసిష్ఠుని నమస్కరించి, యథావిధిగఁ బూజించి, సంతతినిమిత్తమై యడఁకువతో “మునిశ్రేష్ఠుడవగు ఓమహాత్మా, శాస్త్రోక్తంబుగ యజ్ఞముఁ బాము నడిపింపవలయును. యజ్ఞసామగ్రులయందుఁ గొఱత గలుగకయుండులాగున నన్నింటిని జేర్పవలయు. తాము నాకుఁ బరమాత్ములు, మంచి మనస్సు గలవారలు, పరమగురులరు. కావునఁ దాము పూనికతో నాయజ్ఞభారము నిర్వహింపవలయును” అనెను.

అట్లు దశరథుండు ప్రార్థింపఁగా, ద్విజశ్రేష్ఠుడగు వసిష్ఠుండును “మహారాజా, తమరు తలంచిన కార్యము సంతయు నెఱవేర్తు”నని చెప్పి, యాగకార్యములందు నియమింపఁబడిన వృద్ధబ్రాహ్మణులను, మిక్కిలి ధర్మాత్ములగు పెద్దలను నాయాపదార్థములను దెచ్చియుచ్చటలో నియమింపఁబడినవారిని, వడ్డంగులను, బేలుదారీలను, చిత్రములువ్రాయు

వారలను, లేకరులను, రసములను భావమును నభినయింపఁగల న్నర్థకులను, శాస్త్రముల నెఱిగినయనుభవశాలులగు నాచారవంతులయిన పురుషులను బిలిచి, “మీరందఱు ప్రభువునాజ్ఞప్రకారము యజ్ఞకార్యములఁ జేయవలయు. వేగిరంబుగ వేలకొలఁది నిటికలు మఱియు యాగమునకు వచ్చెడురాజు లుండఁదగిన మేడలఁగట్టింపుడు. బ్రాహ్మణుల కనుకూలములైన పందిళ్లు విశేషముగ వేయింపుడు. ఆపందిళ్లను గట్టిగాఁ గట్టిచి, యన్నపానాదులకు విశేషముగా నమరిక చేయవలయును. ఇంతియకాక, యజ్ఞముఁ జూడవచ్చిన పురజనుల కందఱకు సకలసామగ్రులతోడను భక్ష్యములతోడను నిండిన విశాలములగు పందిళ్లు వేయింపవలయును. అంతియకాక యజ్ఞముఁ జూడవచ్చిన రాజ్యమునందలి పల్లెలవారికెల్లను ననాదరంబుతోఁగాక, శ్రద్ధతో మర్యాదలు సల్పి, యన్నపానంబు లొసఁగవలయును. సకలవర్ణములవారికిఁ గొఱత లేకుండునట్లుగ మర్యాదలు సలుపవలయును. కోపముచేఁగాని, కామముచేఁగాని వారి కనాదరంబు నేయరాదు. యాగకార్యములందే తలంపుంచి పనిచేయు సేవకులకును పనివారికిని వరుసఁ దప్పక మీరు మిక్కిలి మర్యాద చేయవలయును. వారికందఱకు విస్తారముగా ధనమొసఁగి, భోజనము పెట్టి నచో, వారలు మిక్కిలి ప్రీతినొందుదురు. ఎట్లు నేసినఁ గించిత్తయినను లోపములేక యంతయు నెఱవేరునో, అట్లు మీ రందఱు పనుల నుత్సాహయుక్తమైన మనస్సుతోఁ జేయవలయును” అని పలుకఁగా నప్పుడు వార లందఱు “మహాత్మా, మీరు చెప్పినచొప్పున నడపించిన నేలోపంబునం గలుగదు. మీయనుజ్ఞచొప్పున నొక్కటియు విడువక చేయుదు”మని పలికిరి.

అంత వసిష్ఠమునీంధ్రుఁడు సుమంత్రుని బిలిపించి యిట్లనియె. “ఓమంత్రిశ్రేష్ఠుఁడా, భూమండలంబునం గల ధర్మాస్తంభులయిన రాజుల నందఱు బిలిపింపుము. సకలదేశంబులందుండు వేలకొలఁది బ్రాహ్మణక్షత్రియ వైశ్య శూద్రులనెడి నాలుగువర్ణములవారిని మర్యాదలతోఁ బిలిపింపుము. మఱియు మిథిలకు రాజును, సత్యపరాక్రమవంతుఁడును, ఘేదములందును శాస్త్రములందును బ్రజ్ఞగలవాఁడును, సంపదగలవాఁడునైన జనకమహారాజును, బహుకాలపుఁ జొట్టటికంబునుబట్టి నీచె పిలిచి

రమ్ము. అట్లే, యెల్లప్పుడు వేడుకగమాటాడువాడు మనరాజునకు బ్రయస్తే హితుడునగు కాశీరాజును, మనమహారాజునకు మాయగానైన పరమధార్మికుడగు కేకయరాజును, వానికుమారులను, మఱియు, మనరాజేంద్రునికి సరియీడువాడగు భాగ్యశాలియైన యంగదేశపురాజుగు రోమపాదుని నీవె స్వయముగా బోయి పిలిచికొనిరమ్ము. మఱియుఁ దూర్పుదేశపురాజులను, సింధుసౌవీరము లనెడి పశ్చిమదేశపురాజులను, దక్షిణదేశముల నేలు నృపాలురను రప్పింపుము. మఱియు భూమండలంబున నుండు మనరాజుగారి చెలికాండ్రగురాజుల నందఱును బంధుపరివారసమేతంబుగ రమ్మని పిలుచుటకు వేగ దూతలఁ బంపుము.”

అని వసిష్ఠుడు చెప్పగా విని, సుమంత్రుఁ డతనియాజ్ఞచొప్పున రాజులఁ బిలుచుటకై వెంటనే మంచిగుణములుగల్గి నేర్పుకాండ్రయిన దూతల నాజ్ఞాపించెను. ధర్మాత్ముడగు సుమంత్రుడు వసిష్ఠమహాముని యానతిప్రకారంబుగఁ గొందఱ రాజులఁ దానే పిలిచికొనివచ్చెను. పని వారందఱు యాగళాలయందుఁ గావలసిన పనుల నన్నింటినిఁ జేసి, యంతయు జ్ఞానపంతుడయిన వసిష్ఠమహామునికిఁ దెప్పిరి. అప్పుడు వసిష్ఠుడు వారిపనులను జూచి, తృప్తి నొంది, “ఓభృత్యులాలా, మీ రెవ్వరికేని తిరస్కారభావముతోఁగాని, అశ్రద్ధతోఁగాని యేమియు నీయఁదగదు. అట్లొసఁగఁబడినదానము దాతకుఁ జేటు దెచ్చును. దీనికి సంశయంబు లేదు” అని చెప్పిపంపెను.

పిమ్మటఁ గొన్ని దినంబులలోపలనే పిలిచిన రాజులందఱు కాను కలకై యనేకరత్నములఁ దీసికొని యేతెంచిరి. అంతట వసిష్ఠమహాముని దశరథస్వపాలునికడ కేగి, “మహారాజా, మీయాజ్ఞచొప్పున నుత్తమ రాజు లందఱు యజ్ఞమునకు విచ్చేసిరి. వారి కందఱకు బసలేర్పఱచి తగు మర్యాదల సల్పితిమి. పని వారందఱు మిక్కిలి జాగ్రత్తతోఁ జెప్పిన యజ్ఞసంబంధమగు కార్యములఁ జేసిరి. యజ్ఞశాల కోరిన సకల సామగ్రి లతో నిండి, మనస్సుతోఁ జేయఁబడినదానివలె నిర్దింపఁబడియున్నది. రాజేంద్రా, ప్రభు వచ్చుటకి విజయముచేసి యజ్ఞశాల నంతయుఁ దిలకింపవలయు.” అని చెప్పగా విని, దశరథుడు శుభదినంబునందు శుభముహూర్తంబున యజ్ఞశాలకు వెడలెను. అంత వసిష్ఠప్రముఖులైన

బ్రాహ్మణశ్రేష్ఠు లందఱు యజ్ఞశాలలోఁ బ్రవేశించి, ఋశ్యశృంగుని ముందుంచుకొని శాస్త్రోక్తవిధుల నతిక్రమింపక, యజ్ఞకర్తృంబులఁ జేయఁ దొడఁగిరి.

14-వ సర్గము

— అశ్వమేధయాగవర్ణనము —

యాగాశ్వమును విడిచినతర్వాత నేఁడాది నిండి, గుఱ్ఱము వచ్చి చేరఁగనే దశరథుఁడు సరయానది యుత్తరపుగట్టున జన్నంబు నేయఁ దొడఁగెను. అప్పుడు వేదపారగులగు ద్విజోత్తము లందఱు ఋశ్యశృంగుని ముందుఁ బెట్టుకొని, గోప్యమనంబుగల దశరథునియశ్వమేధ యాగంబు నారంభించి, పూర్వమిహాంసాది శ్రౌతగ్రంథములందుఁ జెప్పిన తెఱఁగునఁ గార్యములనడపుచు యథాన్యాయంబుగను, యథావిధిగను యజ్ఞశాలయంతయుఁ దిరుగుచుండిరి. ఆసమయంబున బ్రాహ్మణులు ప్రవర్ణము, ఉపసదము అనెడి యజ్ఞాంగములగు కార్యంబులను మొదట యథావిధిగఁ జేసి పిదప సకలకర్తలను శాస్త్రోక్తమార్గమున లోపంబు వాటిల్లకుండులాగునఁ జేసి మునిశ్రేష్ఠులందఱు సంతోషభరితు లయి ప్రాతస్సవనము మున్నుగాఁగల కార్యముల నడపిరి. వెంటనే బ్రాహ్మణశ్రేష్ఠులు రాజుచే నింద్రునికి మొదట హవిర్భాగము నిప్పించి సోమలతను బ్రార్థింపించిరి. ఆ పిదప బ్రాహ్మణపుంగవులు మాధ్యందిన సవనమును తృతీయసవనమును శాస్త్రోక్తముగ జరిపిరి. ఆ యాగంబున మంత్రోక్తంబుగ హోమములఁ జేసిరి. ఎట్టిలోపములును లేక యాగంబు చక్కఁగా జరిగెను. ఎల్లరు ఊమంబుగ నుండునట్లు ఋత్విజులు యాగంబు విధియుక్తముగ జరిపిరి.

ఆ యాగదినంబులందు డస్సినవాఁడుగాని, ఆఁకలిఁగొన్నవాఁడు గాని లేడు. పండితుఁడుగానట్టి బ్రాహ్మణుఁ డచ్చటఁ గానఁబడలేదు. నూలుగురు పనివారు లేనివాఁడొక్కఁడు నాయజ్ఞశాలకు రాలేదు. బ్రాహ్మణులును శూద్రులు మొదలగు పనివారును, తాపసులును, భిక్షు కులును నెల్లప్పుడు దనివిగా భోజనంబు లొనరించిరి. ముసలివారు, రోగపీడితులు, స్త్రీలు, బాలురు సర్వదా భుజియించుచున్నను దనివి నొందకయుండిరి. బహుజనంబులు భోజనంబులు సల్పుచున్నను, దశరథ

మహారాజు దనివినొందక, యింకను జనంబులు సమృద్ధిగాఁ దినరైగా
యని కొఱతపడుచుండెను. రాజు, “వచ్చినవారికిఁ దృప్తిగా నన్నము
పెట్టి, వివిధవస్త్రముల నిం”డని యాజ్ఞ చేయుటచేత రాజభటులును
జేతికి వచ్చినట్లుగా నిచ్చుచుండిరి. ఆ యాగశాలయం దన్నము కొండల
వలె రాసులుగాఁ బోయబడియుండెను. ఆ యాగమునకు వచ్చినస్త్రీపురుషు
లందఱు రాజభటులు పెట్టెడు మధురాన్నంబులచే సంతృప్తి నొందుచు,
“ఓ నృపాలా, పదార్థములు బహురుచ్యములుగ నున్నవి. మే మి
యాగమున సమృద్ధిగా నిష్ఠాన్నములు గుడిచి సంతృప్తి నొందితిమి. నీవు
తలచిన కార్యంబు తప్పక నెఱవేఱెడు”నని నుడివిరి. ఆమాటలను
దశరథస్వపాలుఁ డాలకించి, మనంబున నానందంబుఁ బొందుచుండెను.
రాజపురుషులు పరిశుద్ధవేషములఁ దాల్చి ద్విబోత్రములకు వడ్డెనలు
సేయుచుండిరి. మఱికొందఱు కెంపుల యంటుబోళ్లు మొదలగు తొడ
వులఁ దాల్చి యా వడ్డించువారికిఁ దోడుగాఁ బైకనులొనర్చుచుఁ
దిరుగుచుండిరి. యుక్తియుక్తంబుగ మాటాడనేర్చిన పండితు లంద
ఱొండొరుల గెల్వఁగోరి, కర్తలను నడపుచు నడుమనడుమ వాదములు
సేయుచుండిరి. ఆ యాగశాలయందు శ్రోతవిధానంబుఁ జక్కగాఁ
నెఱింగిన ఋత్విక్కు లందఱు పెద్దలుసెప్పిన పద్ధతిని నడచుచు శాస్త్ర
రీతిని సర్వకర్తలను నడపుచుండిరి. వేదాంగము లెఱుంగనివాఁడును,
బ్రహ్మచర్యాది నియమంబులు లేనివాఁడును, వాదనచేయుశక్తి లేని
వాఁడును, ఆ యాగశాలలో లేకుండిరి.

ఆయాగమున యూహస్తంభస్థాపనవేళ రాఁగానే యాటూ మా
రేడువియు, నాటూ చండ్రవియు, మారేడువానికిఁ బ్రక్కననే యన్ని
మోదుగువియు, నొక విరుగుడిదియు, దేవదారువియు నైన యూహ
స్తంభములు బూరెడు బూరెడు దూరమన కొక్కటొక్కటివంతున
నాటిరి. ఆయూహము లన్నియు యజ్ఞకర్తములను జక్కఁగ నెఱింగిన
శాస్త్రజ్ఞులైన ద్విజులచే యాగశాల కలంకారంబుగ నుండునట్లు బంగా
రుచే నలంకరింపఁ బడినవి. ఆ యిరువదియొక్క యూహస్తంభములు చిటి
కెనవ్రేలు చాచిన పిడికిళ్లతో నుండు నిరువది మూరల పొడవుగలవై,
పదియొక్కటియు నిరువదియొక వస్త్రంబులచే నలంకరింపఁబడి యుండి

నవి. ఆయాపములన్నియు నెనిమిది మూలలుగలవై, నున్న నిరూపుతోఁ గూడి దృఢము లయినవియై శిల్పులచే బాగుగాఁ బనితీర్చబడియుండినవి. ఆ యాస్తంభములు వస్త్రములచేతను, పుష్పములచేతను, సుగంధద్రవ్యములచేతను నలంకరింపబడి, యాకాశమున వెలుగు స్తద్దులమాడ్కి విరాజిల్లుచుండినవి. శాస్త్రప్రకారము గొలత తప్పకుండ నిటికతాళ్ళను చేయించి, శుల్బమును యాగశర్తయందు సమర్థులయిన బ్రాహ్మణులు వేదికలఁ గట్టిరి. సమర్థులగు నాదశరథుని ఋత్విజులు కట్టదగిన ప్రదేశమును బంగారు తెక్కలుగల్గి, ప్రతిప్రస్తారమందును మూడేసి యిటికతాళ్లుండుటంజేసి యాటు ప్రస్తారములందును బదునెనిమిది యిటికతాళ్లుగలదై గరుడఁజీరూపమైన వేదికను జక్కఁగాఁ గట్టిరి. శాస్త్రవిధానంబుచొప్పున నాయా దేవతల నుద్దేశించి, పశుబంధము చేయునపుడు మాత్ర మా ఋత్విజులు పశువులను, సర్పములను, పక్షులను, గుఱ్ఱములను, జలచరములను యూపస్తంభములందుఁ గట్టిరి. ఆ యశ్వమేధయాగంబునందు మూడునూలుల పశువులును, దశరథమహారాజు నుత్తమాశ్వంబును నాయూపస్తంభములకుఁ గట్టబడినవి. అంతటఁ గౌసల్యాదేవి యాహాయంబునకుఁ బ్రదక్షిణంబుసేసి, యెక్కువ సంతసంబుతోఁ గూడినదై మూడు బంగారుసూదులతో నాయశ్వమునకుఁ గత్తిపాట్లు వేసెను. అప్పుడు కౌసల్య ధర్మమునం దవేక్షితోను, దిట్టమగు మనంబుతోను గూడి యొక రాత్రియంతయు నా గుఱ్ఱముతోఁగూడ నుండెను. ఆ యజ్ఞమునందు దశరథమహారాజీయఁగా, హోత, అధ్వర్యుఁడు, ఉద్ధాత, బ్రహ్మ యీ నలువురును *మహిషిని, బరివృత్తిని, వావాతను, పాలాకలిని గ్రమంబుగఁ బరిగ్రహించిరి. అటుపిమ్మట నిందియనిగ్రహముగలవాడును, సకల సంపదలతో నిండినవాడునైన యధ్వర్యుఁడాయశ్వముయొక్కవపను దీసి శాస్త్రోక్త ప్రకారము వపాహోమము చేసెను. అప్పుడు దశరథనరేంద్రుడు దనపాపంబును బోగొట్టుకొనుటకై కాలంబు దప్పక శాస్త్రప్రకారంబున వపయొక్క సువాసనగలపొగ నాఘ్రాజించెను. మంత్రవేత్తలగు పదు

* మహిషి=పట్టంపుభార్య; పరివృత్తి=ఉపేక్షిత; వావాత=భోగవతి; పాలాకలి=సాత్రపద.

నాలుగురు ఋత్విక్కులు మంత్రములఁ బఠించుచు నాగుఱ్ఱముయొక్క యన్నియంగములను నగ్నియందు శాస్త్రవిధానంబుఁ దప్పక వేల్చిరి. ఇతరయాగంబులం దన్నింటియందు హవిస్సు జువ్వికొమ్మలందుఁ దీయఁ బడుచున్నది. ఆశ్వమేధంబునందు హవిస్సు ప్రబృలితఁగెలందుఁ దీయఁబడుచున్నది. ఆశ్వమేధంబు మూడుదినములయాగం బని కల్పసూత్రంబునఁ జెప్పినట్లు వేదములు చెప్పుచున్నవి. ఆ యశ్వమేధంబుయొక్క మొదటి దినము చతుష్టోమ మనియు, రెండవది ఉక్థ్య మనియు, మూడవది ఆతిరాత్ర మనియుఁ జెప్పఁబడుచున్నది. ఆ యశ్వమేధంబునందు శాస్త్ర ప్రమాణమువలన ననేకయాగంబులు ఋత్విక్కులు చేయించిరి. ఆ యాగంబు లేవి యనిన, బ్యోతిష్టోమం బొక్కటియు, ఆయుర్యాగం బొక్కటియు, రెండతిరాత్రములును, అభిజి త్తొక్కటియు, విశ్వజి త్తొక్కటియు, అప్తోర్యామ మను మహాయాగం బొక్కటియు.

స్వకులమును వృద్ధి నొందింపఁ గోరినట్టి దశరథమహారాజీ ప్రకారముగ నశ్వమేధయాగంబుఁ బూర్తిచేసి, హోతకుఁ దూర్పుదిక్కును, అధ్వర్యునకుఁ బశ్చిమదిక్కును, బ్రహ్మకు దక్షిణదిక్కును, ఉద్ధాతకు నుత్తరపుదిక్కును దక్షిణగా నొసంగెను. పూర్వము బ్రహ్మచే నశ్వమేధమహాయాగంబున కీ దక్షిణ యేర్పలుపఁబడినది. మఱియుఁ బురుషశ్రేష్ఠుఁడయిన దశరథనృపాలుం డివ్విధంబున నశ్వమేధము పరిసమాప్తి గావించి, యాగఫలము పూర్తిగఁ గలుగుటకై ఋత్విక్కులకు భూమండలమెల్ల దక్షిణగా నొసంగెను. అప్పుడు బ్రాహ్మణులందఱు పాపరహితుఁడైన నృపాలుని జూచి, “భూమిపాలా, మా కీ భూమండలంబుతో నేమి యుపయోగము? మేము రాజ్యపరిపాలనము సేయ నోపము. మేము సర్వదా వేదాధ్యయనంబు సేయుచుండువారము. మాకు రాజ్యపరిపాలనంబున శక్తి లేనిసంగతి మీకుఁ దెలియదా? మీరు రాజ్యముఁ గైకొని, దానికి బదులుగాఁ దమకుఁ దోచినంత మణులను, బంగారమును, గోవులను; లేక యేది సిద్ధముగ నున్నదో దానిని నిప్పింపుము. మాకు రాజ్యంబుతో నక్కఱు లేదని చెప్పిరి. అట్లు వేదములఁ దుదముట్టుఁ జదివిన బ్రాహ్మణులు పలుకఁగా, దశరథనృపాలుండు పదిలక్షల గోవులను, నూఱుకోట్ల బంగారమును, నన్నులుకోట్ల పెండిని నా బ్రాహ్మ

ణుల కొసఁగెను. అంతట ఋత్విజులందఱు గూడి తమకు నరేంద్రుఁ డొసఁగిన ధనమునెల్లను యోగ్యుఁడయిన ఋశ్యశృంగమహామునికిని, వసిష్ఠమహామునికి సమర్పించిరి. అంత నావసిష్ఠాదులగు బ్రాహ్మణోత్తము లందఱు దమకు దొరకిన ధనంబు సంతయు వంతులప్రకారము న్యాయ ముగాఁ బంచుకొని, మనంబున నుప్పొంగి, యొండొరులు స్తోత్రములు సల్పుకొనిరి. అంత దశరథుఁ డభ్యాగతులుగ వచ్చిన బ్రాహ్మణుల కెల్లఁ గోట్లకొలఁదిగ బంగా రొసఁగెను. అప్పుడు దరిద్రుఁడయిన యొక బ్రాహ్మ ణుఁడు వచ్చి యాచింపఁగా నతనికి దశరథనరపాలుఁడు తనచేతికడియము నిచ్చెను. బ్రాహ్మణులందఱు నృపాలుఁడొసఁగిన ధనంబుఁ గైకొని సంత సంబు నొందిరి. బ్రాహ్మణప్రియుఁడయిన దశరథనృపాలుఁ డానందబాష్ప ములు విడుచుచు వారికిఁ బ్రణామంబు సల్పెను. అప్పుడు బ్రాహ్మణు లందఱు దశరథనరేంద్రునకు దీవన లొసఁగిరి.

అంత దశరథుండు వారియాశీర్వాదంబులు వడసి, పాపంబులఁ బోఁగొట్టునదియు, స్వర్గలోకంబు నొందించునదియు, నందఱు రాజులకుఁ జేయ నలవికానిదియునైన యశ్వమేధంబు పరిసమాప్తి నొందించి, ఋశ్యశృంగమునీంద్రుని జూచి, “నియమవంతుఁడవగు మునీంద్రా, కుల మును వృద్ధి నొందించు కర్తంబు సేయవలయు” నని ప్రార్థింపఁగా, ఋశ్య శృంగమునీంద్రుఁడును “ఆలాగే చేసెదను. నీకు వంశోద్ధారకులైన పుత్రులు నల్వరు పుట్టఁగల”రని దశరథునితోఁ జెప్పెను.

15వ సర్గ ము

— ఋశ్యశృంగమహాముని పుత్రకామేష్టి చేయించుట —

అంత మేధావియు, వేదార్థములఁ జక్కఁగా నెఱింగినవాఁడును నైన యా ఋశ్యశృంగుఁడు కొంతతడ వాలోచించి, యటుపిమ్మట జ్ఞప్తికిఁ దెచ్చుకొన్నవాడై, దశరథనృపాలునితో నిట్లనెను. “ఓ నరేంద్రా, నీకు బుత్రులు గలుగుటకై యధర్వశిరంబునందుఁ జెప్పబడిన మంత్రములచే శాస్త్రసిద్ధంబయిన పుత్రోత్పత్తిని గల్గించు యాగంబుఁ జేయించెదను.” అని బ్రహ్మలేజస్సుగల ఋశ్యశృంగ మునీశ్వరుండు దశరథుని పుత్రసంతతికై పుత్రకామేష్టి నారంభించి, మంత్రములందుఁ

జెప్పబడినతెఱుగున నన్నియందు వేల్చి వేల్చెను. అంతట సిద్ధ, గంధర్వ, దేవ, మహర్షులందఱు హవిర్యాగంబులఁ గైకొనుటకై యిచ్చటికి వచ్చి చేరిరి. అప్పుడు దేవతలందఱు తమతమ మర్యాదలచొప్పునఁ గూర్చుండి, లోకములకెల్ల సృష్టికర్త యగు బ్రహ్మనుజూచి గొప్పమాట చెప్పిరి.

ఓభగవంతుడా, నీయనుగ్రహబలమున రావణుడను రాక్షసుడు మమ్మనందఱను బీడించుచున్నాడు. మేము మాబలముచే వానిని శిక్షింపఁజాలకున్నాము. తొల్లి తా మాయసురుని తపంబునకు మెచ్చి కోరినవరం బొసంగితిరి. ఆ వరంబును గారవించి, మే మాతని తప్పిదము లన్నింటిని నోస్థియున్నాము. అహంకారము గల యా రావణుడు ముల్లోకంబుల వెఱపించుచున్నాడు. గొప్పవారగు లోకపాలురతో బగఁగొనియున్నాడు. దేవతలకెల్ల తేడగు దేవేంద్రుని దిరస్కరింపఁ గోరుచున్నాడు. మఱియు నతఁడు తా మొసంగిన వరముచే గర్వింపి, గంధర్వులను, యక్షులను, అసురులను, బ్రాహ్మణులను, మహర్షులను సరకుసేయకున్నాడు. సూర్యుఁ డితనిపై నెండఁగాయఁడు. వాయువు ప్రక్కలనైనను వీవఁడు. ఆ రావణునిఁ జూచినఁ గదలుచున్న యలలతో నొప్పెడు సముద్రుడు నైతము మెదలకుండును. కావున వికృతరూపము గల యా రావణాసురునివలన మాకు గొప్ప వెఱపు పుట్టియున్నది. ఓ భగవంతుడా, యతనివధంబునకు నొక యుపాయంబు చింతింప వలయును.”

అని దేవత లందఱు ప్రార్థింప నా బ్రహ్మదేవుఁ డాలోచించి దేవతలతో నిట్లనెను:—“దురాత్ముడైన యారావణుని వధోపాయంబు నెఱింగితిని. ఇక మీకు సంతోషము కలుగును. ఆ రావణుడు, తాను దేవ దానవ గంధర్వ యక్ష రాక్షసులచే దాను వధ్యుండుకాకుండ వర మడిగెను. నేనట్లే యగునుగాక!” యని యంటిని. “అయినను, అయ్యును ఘోరుఁడొక్కఁడై లేక మనుష్యులవలనఁ జావులేకుండ వరమడుగఁడయ్యె. కావున నతఁడు నరునిచేతనే చానుదగినవాఁడు గాని యితరులవలన నతని మరణంబు సంభవింప నోపదు.” అని బ్రహ్మదేవుడు చెప్ప నా

ప్రియవాక్యమును విని, దేవతలు మహర్షులందఱును కడుమోదము నందిరి.

ఇంతలో నమితకాంతిగలవాడును, జగన్నాథుడును, పీతాంబర ధారియు నైన విష్ణుమూర్తి శంఖచక్రగదాధరుడై, యచ్చటికి వచ్చి బ్రహ్మను గలిసికొని యింకముందు చేయవలసియున్న కార్యమునం దేకాగ్ర చిత్తుడై యుండెను. అప్పుడు వేల్పు లందఱు నాదేవుని విశేషముగ స్తుతించి, వినయముతో నిట్లనిరి: “ఓ విష్ణుమూర్తీ, సకల లోకముల మేలు గోరి నిన్నొక కార్యమునఁ జేరేచెదము. ఆయోధ్యకు రాజును, ధర్మజ్ఞుడును. దానశీలుడును, మహర్షులంబోలు తేజముగలవాడును నైన దశరథునకు నీవు నాలుగంశములయి, హి, శ్రీ, కీర్తులంబోలిన యీ దశరథుని పత్నులయందుఁ బుత్రుడవుగ జన్మింపుము. ఓ విష్ణుమూర్తీ, వారియందు నీవు మానుషరూపంబుతో జన్మించి, వరబలం బునఁ జెలరేగి, లోకముల కెల్ల శత్రువయి, దేవతలకైనను జయింప నలవికాకున్న రావణుని సంహరింపుము. ఈ మూఁడుడయిన రావణుడు పరాక్రమాతిశయంబుచే గర్వించి దేవగంధర్వసిద్ధ మహర్షులను బాధించు చున్నాడు. అతఁడు వనమున దపము లొనర్చు మునులను, నందనవన మున విహరించు గంధర్వావృరసలను హింసించుచుండును. సిద్ధ, గంధర్వ, యక్ష, వన్నగ, గరుడాదులగు మే మందఱము సకల మునిగణములతోఁ గూడ నిన్ను శరణుసొచ్చితిమి. శత్రుసంహారకా, మాకందఱకు నీవేగతి. కావున శత్రువధంబునకై భూలోకమున నవతరింప నిచ్చగింపుము.”

అని దేవత లందఱు ప్రార్థింపఁగా, సర్వలోకములచేతను నమస్కరింపఁబడు దేవదేవుడయిన విష్ణుమూర్తి ధర్మచింతతోఁ గూడియున్న సభ లోని బ్రహ్మ మొదలగు దేవతలను జూచి యిట్లనియె. “ఓ దేవతలారా, మీరు భయపడవలదు. మీకు మేలయ్యెడు. మునులకును దేవతలకును భయముఁ గల్గించువాడును, దుష్టుడును, క్రూరుడునైన రావణునిఁ బుత్ర మిత్ర బంధు మంత్రి వర్గములతోఁ గూడ యుద్ధరంగమున సంహరించి పదునొకండువేలయేండ్లు భూపాలనము చేయుచు భూలోకంబున నుండగలను.” అని దేవతలతోఁ జెప్పి ధైర్యవంతుడును, కమలములం బోలు కన్నులవాడును నైన విష్ణుమూర్తి “భూలోకంబున నెచ్చట నవ

తరింతునా?” యని యిండుక యాలోచించి, తనయంశముచు నాలుగుగ విభజించికొని దశరథమహారాజునకుఁ బుత్రుడుగ జనింపఁదలఁచెను.

అప్పుడు దేవత లందఱు గంధర్వాపురో యక్ష రుద్రగణము లతోఁగూడి, మధుసూదనుని దివ్యములయిన స్తుతులతోఁ గొనియాడి, ఓ జగద్రక్షకా, భయంకర ప్రతాపముతోఁ గూడి, మీఠిన గర్వంబు గలవాడై, వేల్పులతోఁ బగగొని, లోకముల నెల్ల నేడ్పించుచుఁ దాప సులకు భీతిఁ గొల్పుచుండు నా రావణాసురునిఁ జంపి, వానిబలంబులను, బంధు మిత్ర పుత్రమాత్య గణంబులను రూపు మాపి, చింతఁ బాపిన వాడవై, శత్రుబాధ దొలగి డేమముతోఁ గూడి, దేవేంద్రునిచేఁ బాలింపఁబడెడు నీ లోకమునకు వచ్చి చేరు”మని శ్రీమహావిష్ణువును బలు తెఱఁగుల స్తుతియించిరి.

16-వ సర్గము

— పా య పో త్ప త్తి —

అనంతరము శ్రీమన్నారాయణుడు దేవతల ప్రార్థనంబు నియ్యకొని, తా నెల్ల నెఱిగినవాడయ్యు, దేవతలఁ జూచి, “యోదేవత లారా! మీ రా దుష్టుడును సాధుజనహింసకుఁడనైన రావణునిఁ జంప గోరితిరి. దానికిఁ దగునుపాయంబును చెప్పఁ” డని యడుగఁ నాదేవ తులు నాశరహితుఁడైన విష్ణుమూర్తిని జూచి యిట్లనిరి. “శత్రుసంహారకా! నీవు నరరూపం బైతి యుద్ధరంగమున నారావణుని వధింపుము. తొల్లి యారావణాసురుఁడు వెక్కిరిండ్లు బ్రహ్మనుగూర్చి తప మొనరించెను. అతపమునకు బ్రహ్మదేవుఁడు మెచ్చుకొని, “ఓ రావణాసురుడా! నేను నీ తపమునకు మెచ్చితిని. నీకుఁ గావలసిన వరము వేడు మనెను. అంత రావణుడు “మనుష్యులు తప్పఁ దక్కిన యేభూతముల వలనను దనకుఁ జావులేకుండునట్లు వరం బి”వ్వుని యడిగెను. ఆ రావణుండు “మనుష్యు లెంతటివారలు! వారివలన నేమికాఁగల”దని వారిని దిరస్కరించి యిట్లడిగెను. అందులకు బ్రహ్మదేవుం “డట్ల కాని”వ్వుని వర మొసంగెను. ఇట్లు రావణుం డా బ్రహ్మదేవునివలన వరముపొంది, గర్వింపినవాడై మూఁడులోకంబులను బాధించుచు, స్త్రీలను భంగపఱచుచు నున్నవాడు. కావున నతని చావు మనుష్యులవలననే కావలసి

యున్నది.” అని దేవతలు చెప్పగా, విష్ణుమూర్తి దశరథుని దనతండ్రి నిగా నిశ్చయించెను. ఆసమయమున దశరథుడును బుత్రులఁగోరి పుత్ర కామేష్టిని జేసియుండెను. ఆశ్రీమహావిష్ణు విత్తైఱంగున మనంబున నిశ్చయించుకొని బ్రహ్మదేవుని వీడ్కొని, దేవతలును, మహర్షులును స్తోత్రములు చేయుచుండ సంతరానము నొందెను.

అనంతరము దశరథునిహోమకుండమునుండి యమితవీర్యము గలదియు, బలముతోఁ గూడినదియు, నెఱుపు నలుపు గలిగిన వస్త్రంబు గట్టినదియు, నెఱ్ఱనిమోముగలదియు, భేరీనాదమంబోలు కంఠధ్వనితోఁ గూడినదియు, సింగమునకువలె యొడలివెండ్రుకలును, మీసములును, తలవెండ్రుకలును గలదియు, సౌందర్యలక్షణములతోఁ గూడినదియు, మేలితోడవులం దాల్చినదియు, బర్వతశిఖరంబుమూడ్చి నెత్తయినదియు, గర్వింపిన పెద్దపులిపరాక్రమమువంటి పరాక్రమముగలదియును సూర్యునితో సమానమయిన యాకారము గలదియును, సగ్నిజ్వాలమూడ్చి వెలుంగునదియు నైన యొకమహాభూతము పుటముచేయఁబడిన బంగారుతోఁ జేయఁబడినదియు, వెండి వైమూఁత గలదియునై, దివ్యపాయసముతో నిండి, మాయామయమోయని యెన్నఁదగియున్న పూర్ణకలశమును బ్రియకాంతనుంబోలె గట్టిగా రెండు చేతులతోఁ బట్టుకొని, వైకివచ్చి, దశరథనృపాలుం జూచి, “మో నృపాలా, నన్నుఁ బ్రజాపతి సన్నిధినుండి యిచటికి వచ్చిన వానినిగాఁ దెలియు” మని చెప్పగానే దశరథనృపాలుండును దిగ్గనలేచి చేతులుమోడ్చి, “మహాత్మా, నీకిదే స్వాగతము. నన్నేమి చేయుమందువు నెలవిమ్ము.” అని యడుగ నాప్రాజాపత్య పురుషుండు, “నరపాలా, నీవు దేవతలఁ బూజించితివి కావున వారు సంతసించి యీపాయసము నీకుఁ బంపిరి. ఓ పుడమితండా, దీనిని గైకొనుము. ఇది యమరులచేఁ బక్ష్యము చేయఁబడినది. దీనిని భుజించిన, సంతతియు నారోగ్యమునుం గల్గును. ఇది కోరిన కోర్కెల నొసంగును. నీవు సంతతిఁగోరి యీ యాగం బొనరించితివిగదా. ఈ పాయసంబు నీ భార్యల కిమ్ము. వారియందుఁ బుత్రులు జనింపఁ గల”రని పలుకఁగా, దశరథ నృపపుంగవుండు మిక్కిలి యుప్పొంగి, దేవత లిచ్చి పంపిన దివ్యపరమాన్నంబుతోఁ గూడిన యాబంగరుపాత్రమును ‘గైకొని, చూపర

కింపు గుల్కుచుండు నా దివ్యపురుషునికి మీఱిన ముదముతోఁ బ్రదక్షిణపనుష్కారంబు లొనరించి, పెన్నిధిగన్న పేదవోలెఁ బరమానందము నొందెను. దివ్యతేజముతో వెలుగుచున్న యాప్రాజాపత్యపురుషుఁ డా పాయసం బిచ్చి యచ్చటనే యంతర్ధానము నొందెను.

ఆ దశరథునియంతఃపురంబెల్ల ఆనందజ్యోతిచే వ్యాపించినదై, శరత్కాలచంద్రునికిరణములచేఁ బర్వబడియున్న యాకసంబుమాడ్కి వెలుంగుచుండెను. అంతఃపురాంగన లంగలు తమకుఁ బుత్రోత్పాదన సమర్థమైన పాయసము దొరకె నన్న సంతసంబుతోఁ గూడియుండిరి. దశరథుఁ డంతఃపురంబు ప్రవేశించి, కౌసల్యం జూచి, “దేవీ, యిది దివ్య పాయసము. ఇది మనకుఁ బుత్రోత్పత్తినిఁ గల్గించునది. కావున మీరు దీనిం బుచ్చుకొందని చెప్పి యీ క్రిందివిధంబున వారికిఁ బంచిపెట్టెను. ఆపాయసములో సగము కౌసల్య కొసంగెను. ఆ మిగిలిన సగములో సగమును (నాలవభాగమును) సుమిత్ర కొసంగెను. మిగిలినదానిలో సగమును (ఎనిమిదవ భాగమును) కైకేయి కొసంగెను. ఆపిదప, సుమిత్ర కైకేయికంటె నెక్కువగ భుజింపఁదగినదని యెంచి కైకేయి కిచ్చినసగము పోకఁగాఁ దక్కిన సగమును (ఎనిమిదవ పాలును) మణిల సుమిత్రకే యొసంగెను. ఆ దశరథుని పత్నులందఱు నీపాయసముఁ బుచ్చుకొని సంతసము నొందినవారలై, మహారాజు తమకుఁ బాయసంబు నొసంగుట యొక్క బహుమతిగాఁ దలచిరి. అట్లు దశరథుని యుత్తమకాంతలు మువ్వరు వెవ్వెఱుగ నాపాయాసంబుఁ ద్రావి, కొన్ని దినములకు సూర్యుని వలెను, నన్నిహోత్రునిమాడ్కియుఁ బ్రజ్వరిల్లుచుండునట్టి గర్భంబులఁ దాల్చిరి. అప్పుడు దశరథమహారాజును గర్భము ధరించిన తనపత్నులం జూచి, మనము నుపొంగినవాడై, రాజులచేతను, సిద్ధగంధర్వ యక్ష కిన్నరాదులచేతను ముని బృందములచేతను గారవింపఁబడుచుండు దేవేంద్రుని మాడ్కి వెలుగుచుండెను.

17-వ సర్గము

— వానరులను బుట్టింపుడని దేవతలతో బ్రహ్మ చెప్పటం —

భగవంతుఁడగు విష్ణువు మహాత్ముఁడగు దశరథునికిఁ బుత్రుఁడుగఁ బుట్టునట్లు చెప్పి యంతర్ధాన మొందఁగా, బ్రహ్మదేవుఁడు దేవతల నందఱు

జూచి, “దేవతలారా! సత్యసంధుడను, మహావీరుడను, మనయందఱి హితమునుగోరినవాడునగు సమృహావిష్ణువునకు సహాయముగా బలాధ్యులును, కామరూపులును, మాయల నెల్ల నెఱింగినవారును, ధైర్యవంతులును, వేగమున వాయువును బోలినవారును, నీతివేత్తలును, విష్ణుతుల్యపరాక్రములును, శత్రువులకు లొంగనివారును, శత్రువులగెల్పునుపాయముల నెఱిగినవారును, దివ్యదేహులును, సకల శస్త్రాస్త్రముల నెఱిగినవారును, అమృతపానము సేసినవారివలె మృత్యువు లేనివారునైన కుమారులను గంధర్వాంగనలయందును, అపురసలయందును వానరరూపంబున బుట్టింపుడు. నేను పూర్వము జాంబవంతుడను నెలుఁగు బంటులలో మేటిని బుట్టించితిని. అతడు నే నావులించు చుండఁగా దటాలున నా నోటినుండి పుట్టెను.” అని దేవతలతోఁ జెప్పఁగా దేవతలును, ఋషులును, సిద్ధవిద్యాధరోరగచారణులును బ్రహ్మదేవుని నాజ్ఞ శీసావహించి వీరులగువానరులను కుమారులనుగా బుట్టించిరి. దేవేంద్రుడు మాహేంద్ర పర్వతముజోలు బలవంతుడగు వాలియను వానరశ్రేష్ఠుని బుట్టించెను. సూర్యుడు సుగ్రీవుని బుట్టించెను. బృహస్పతి వానరులందఱలోను బుద్ధిమంతుఁ డని పేరు పొందినవాడును, బలవంతులలో శ్రేష్ఠుడైనతానరుడను వానరుని బుట్టించెను. కుబేరునకు గంధమాదనుడను కుమారుఁడపుట్టెను. విశ్వకర్మ నలుఁడను కపివీరుని బుట్టించెను. అగ్ని దేవునికి దనతో సాటివచ్చు తేజముగల నీలుఁడను వానరుఁడు పుట్టెను. వాడు కాంతిచేతను, కీరిచేతను, బరాక్రమము చేతను వానరుల నందఱను మించియుండెను. అశ్వీ దేవతలు రూపసులయిన మైందద్వివిదుల నిరువురఁ గనిరి. వరుణుడు వానరశ్రేష్ఠుడగు సుషేణుని పృచ్ఛ్యుడు మహాబలిష్ఠుడైన శరభుని బుట్టించిరి. వాయు దేవునికి వజ్రాయుధంబువంటి దేహముగలిగి, వేగమున గరుత్మంతునికి సాటియై, కాంతిమంతుడగు హనుమంతుడను వానరోత్తముడు పుట్టెను. ఇవిధంబున మిలిలేని బలముగలవారును, శూరులును, బరాక్రమవంతులును, గోరినరూపంబు చాల్చు శక్తిగలవారునునైన వానరపుంగవులు వేలకొలదిగ రావణవధము నిమిత్తమై దేవతలచే సృష్టింపఁబడిరి. మేరుమందర యర్వతములతో సాటివచ్చువారును, బలిసిన శరీరము

గల బలవంతులునైన యెలుఁగుగొడ్లు, కొండముచ్చులును, వానరులును వెనువెంటనే పుట్టిరి. దేవతలకుఁ బుట్టినవానరులందఱు తమ్ముఁబుట్టించిన దేవతలంజోలు రూప సౌందర్య బలంబులు గలవారలై యుండిరి. కొండఱు వానరులు కొండముచ్చులందును, మఱికొండఱు వానరులు ఋక్షాంగనలందును, కొండఱు కిన్నరకామినులందును జనించిరి. ఇట్లు దేవర్షి, గంధర్వ, యక్ష, తాక్ష్య, పన్నగ, కింపురుష, సిద్ధ, విద్యాధరులు మహాసంతోషభరితులై, సొగసుకత్తెలగు నప్పరలందును, నాగకాంతల యందును, విద్యాధరాంగనలందును, గంధర్వకామినులందును గొప్ప దేహముగల్గిన బలవంతులగు వానరులను వేలకొలఁదిఁ బుట్టించిరి. ఇవ్విధంబున దేవతలవలనఁ బుట్టిన యీ వానరు లందఱు తమకొరకకుఁ దగిన రూపంబుఁ దాల్చువారును, బలముగలవారును, సింహశార్దూలముల మాడ్కి బలము గర్వము గలవారును, తాళ్యతోను, చెట్లతోను బోరాటము నేయువారును, గోభృగు కోఱులును నాయుధములుగా వాడువారును, సకలాస్త్రంబుల నెఱింగినవారును నైయుండిరి. వారు పర్వతములనైనఁ బగుల మొత్తుదురు. గొప్పచెట్లనైనఁ బెల్లగింతురు. కాలి తన్నుతో భూమి నైనను బద్దలు నేయఁగల్గుదురు; మహాసముద్రముల నైనను దాటుదురు. ఆకసంబున కెగురఁగలరు; మేఘములనైన నందుకొనఁగలరు. మదించి యడవులలోఁ దిరుగుచుండు నేనుఁగులనైనను బట్టుకొందురు. తమయూర్పులచే నాకసమునఁ బాటుపక్షులను నేలబడఁ జేయుదురు. మహాత్ములు కామరూపులునగు నిట్టి వానరవీరులు కోటకొలఁదిగ జనించిరి. వీరిలో వానరశ్రేష్ఠులు కొండఱు వానరుల కెల్లఁ బ్రభువులై, తాము మఱికొండఱును బుట్టించిరి. ఇట్లు పుట్టిన వానరు లందఱు నానావిధ పర్వతములను, అనేకారణ్యములను జూచి, వారి సుగ్రీవులను దమకు రాజులనుగను, నలుఁడు, నీలుఁడు, హను మంతుఁడు మొదలగు వానరులను మంత్రులనుగను నేవించుచు, వారి యాజ్ఞల ప్రకారంబుగ నడుచుకొనుచు ఋక్షవంతమను పర్వతమునందు నివసించుచుండిరి. మఱికొండఱు అచ్చటచ్చట నుండు కొండలను, నడవులను జేరి యచ్చటఁ దిరుగుచు నచ్చట నున్న సింహవ్యాఘ్రాదులనుగూడఁ దమ బలగర్వముచే నొంచుచుండిరి. విస్తార పరాక్రమము గలవారి యా

వానరపీరుల నందఱు దన భుజబలముచే బాలించుచుండెను. నానారూఢ ధాదులయి, పర్వతములను, మేఘములను బోలియుండు వానరులు రామునికి సాయము చేయునిమిత్తము పుడమి యంతయు నిండియుండిరి.

18-వ స ర్గ ము

శ్రీ రామాయ యత్పత్తి ౧౮

ఆ మహాత్ముడగు దశరథుని యశ్వమేధంబును, బుత్రకామేష్టియు ముగియఁగనే, దేవత లందఱు హవిర్భాగంబులఁ గైకొని, తమ తమ యునికిఁజ్ఞకుఁ బోయిరి. అంత దశరథుడును యజ్ఞదీక్షా నియమంబుఁ బూర్తిచేసి, భార్యలతోఁ గూడినవాడై, సేవకులు, సేనలు, గజాశ్వములు వెంటరాఁ బురంబుఁ జొచ్చెను. యాగంబు చూడవచ్చిన రాజులందఱు దశరథుం డొనర్చు పూజలుకైకొని, ఋషిశ్రేష్ఠుండగు ఋశ్యశృంగునకు మ్రొక్కి ముదంబుతోఁ దమతమ దేశముల కేగిరి. అప్పుడు మహానందముతో నయోధ్యనుండి తమ పురంబుల కేగుచుండు రాజుల సేన లన్నియు శుభ్రవస్త్రములఁ దాల్చి, మనంబుల నుప్పొంగుచు, వెలుఁగుచుండినవి. రాజు లందఱు పయనమైనతర్వాత దశరథస్వపాలుఁడు బ్రాహ్మణోత్తములతోఁగూడఁ బట్టణముఁ బ్రవేశించెను. అంత ఋశ్యశృంగ మహామునియు దశరథునిచే గొప్పమర్యాదలు వడసి, శాంతను దోడ్కొని, దశరథుడు పరివారముతోఁగూడ సాగనంపఁగా, తన యాశ్రమమునకుఁ బయనమై పోయెను. ఇవివిధంబున రాజుల నందఱు బంపి, దశరథుడు నెమ్మదితోఁ గూడి, పుత్రజననమును గూర్చియె యాలోచించుచుండెను. యాగము ముగిసిన తర్వాత నొకసంవత్సరము గడచినది. అంతఁ గౌసల్యాదేవి, పండ్రెండవనెలను చైత్రమాసమునందు నవమినాడు, పునర్వసు నక్షత్రమున సూర్యాంగారకశని బృహస్పతి శుక్ర లేవురును దమ దమ యుచ్చస్థానములగు మేష, మకర, తులూ, కర్కటక మీనరాసులందుండఁగా, బృహస్పతి చంద్రులున్న కర్కటక లగ్నమునందు నెల్లలోకముల రక్షకుఁడును, సకలజనులచేతను మ్రొక్కఁ బడువాఁడును, శుభలక్షణంబు లన్నింటితో నొప్పినవాఁడును, ఇక్ష్వాకు వంశమును వృద్ధికొందించువాఁడును, గొప్ప యదృష్టశాలియునైన విష్ణువులో సగము భాగమునునైన పుత్రుని గనెను. అట్టి తేజోవంతుడగు

కొమరుండు గలుగుటచే నా కౌసల్య, దేవేంద్రునిఁ గన్నయదితివోలె వెలుఁగుచుండెను. అంతఁ గైకేయి దృఢపరాక్రముఁడును, సుగుణము లతో నిండినవాఁడును, తేటయైన తెల్విగలవాఁడును, విష్ణ్వంశములో నెనిమిదవ భాగమునగు భరతుఁడు పుష్కమీనక్షత్రమున మీన లగ్నమునం బుట్టెను. అంత శూరులును, సకలాస్త్రముల యందును నేర్పు గలవారును నైన విష్ణ్వంశమున నర్థాంశమువా రయిన లక్ష్మణ శత్రు ఘ్నులు ఆశ్లేషా నక్షత్రమునఁ గటకలగ్నమున మధ్యాహ్న కాలమున సుమిత్రకు జనించిరి. ఇట్లా దశరథనృపతికి జన్మించిన గొప్పస్వభావము గలవారును, సుగుణములచే నొప్పినవారును, అనుకూలురునైన పుత్రులు కాంతిచే బూర్వాభాద్రోతరాభాద్రా చూషములగు నాలుగు నక్షత్రములవలె వెలుఁగుచుండిరి. దశరథునికే బుత్రులు గలుగఁగనే గంధర్వులు మధుఁముగా గానమునేసీరి. అప్పరసలు నాట్యమాడిరి. దేవతల భేరివాద్యములు మ్రోగినవి. ఆకసంబునుండి పూలవాన గురిసినది. ఆయోధ్యాపురమునందలి జనులు గొప్పవేడుకలు సలికిరి. రాజవీధులందు జనులు క్రిక్కిరిసిరి. నటనర్తకు లాడుచుండిరి. గాయకులు గానముచేయుచుండిరి. దశరథుఁడు పుత్రోత్పత్తి శ్రవణకుతూహలంబుచే బౌరాణికులకును, వంశావళి బాడువారికిని, స్తుతిపాఠకులకును విశేషముగ బహుమతులను, బ్రాహ్మణులకు విశేషధనమును, లెక్కలేని గోవులను నొసంగెను. అంత లక్ష్మణుఁడు పుట్టిన పదునొకండవనాఁడు (అనఁగా పండ్రెండవదినంబున) దశరథ నృపాలుండు వసిష్ఠుని బిలిపించి, తనకుమారులలోఁ గౌసల్యకుమారునికి రాముఁ డనియు, గైకేయి కుమారునకు భరతుం డనియు, సుమిత్రకొడుకుల కిద్దఱికి వరుసగా లక్ష్మణ శత్రుఘ్నులనియు నామకరణంబులు నేయించి, జాతకర్త మొదలగు సర్వకర్తముల జరిపించి, యనంతరము బ్రాహ్మణులకు, బురములలో నేమి, పల్లెలలో నేమి యుండు సకలజనులకు సన్నపదానము నేయించి, బ్రాహ్మణులకు విశేష ద్రవ్యమును, లెక్కలేని మణులను నిచ్చెను. వారిలోఁ బెద్దయగు రాముఁడు, తండ్రి కానంద మొసఁగఁజేయుచు, సకల జనులకు నిష్ఠుఁడయి బ్రహ్మదేవుని చందమున వెలుఁగుచుండెను. ఆ కొడుకులలోఁ బెద్దవాఁడగు రాముఁడు తెక్కిమువోలెఁ బ్రకాశించుచుఁ దండ్రికి సంత

సము గావించుచు బ్రహ్మ చందమున నందఱజనుల కొప్పినవాడుగ నుండెను. ఆ యన్నదమ్ములు నలుగురును వేదములఁ జదివి, జనుల కందఱకు మేలొదవు కార్యములం జేయుచుఁ దెలివితేటలు గలవారు, సుగుణములతో నిండినవారునయి యుండిరి. వారిలో నందఱలోను శ్రీరాముఁడు యథార్థపరాక్రమము గలిగి, యొచ్చెములేని పున్నమ చందురునిం బోలె జనుల కందఱకుఁ గోరఁదగినవాఁడై. యేనుఁగుమీఁద నెక్కుటయందును, గుఱ్ఱపురవారియందును, దేవు నడుపుటయందును, విలువిద్దెయందును గట్టి నేర్పులఁగల్గి, తండ్రికి శుశ్రూష యొనర్చుటయందు శ్రద్ధ గలిగియుండెను. కాంతి నొసఁగఁజేయునట్టి లక్ష్మణుండు పసితనము మొదలు జనుల కిష్టఁడైన తన యన్నయగు శ్రీరామునియందే యెల్ల పూడు ప్రేమముఁగలిగి, యాతని కిష్టమగు కార్యములం జేయుచు వేఱగు సతని వెలుపటి ప్రాణమా యనఁదగియుండెను. ఆ శ్రీరాముఁ డా లక్ష్మణుని బాసి నిద్ర చెందఁడు. సాయసాన్నము పెట్టినను దినఁడు. శ్రీరాముఁడు గుఱ్ఱము నెక్కి వేఁటకు బయలువెడలినప్పుడు లక్ష్మణుండు విల్లు చేతఁ బూని యశనిని వెంబడించును. లక్ష్మణుండు రాముని కెట్లో యట్లు భరతునకు లక్ష్మణుని తమ్ముడగు శత్రుఘ్నుఁడును, బ్రాణముల కంటఁ బ్రియుఁడుగ నుండెను. ఆ నలుగురు పుత్రులును తెలివితేటలతోఁ గూడి, సకలసుగుణములు గలవారలై, పెద్దలకడ లజ్జయు, మంచి పేరును గలిగి, విషయముల నెల్ల నెఱిగి, మీఁదఁజేయఁదగు పనులఁ గూర్చి బాగుగ నాలోచించుచు నెక్కువ సామర్థ్యముతో వెలుగు చుండఁగా నట్టి కుమారులఁ గన్న దశరథుండు దేవతలచే జొట్టబడిన బ్రహ్మలోకాధిపతియగు పరమేష్ఠివోలె వెలుగుచు సంతోషపడు చుండెను. శ్రీరామాదులును వేదశాస్త్రాభ్యాసము చేయుచు, విలువిద్దె యందుఁ జేరు వడసినవారలై, తండ్రికి నిరంతరము శుశ్రూష చేయుచు నుండిరి. అంత వారికిని యావనము ప్రాదుర్భవించెను.

అంత దశరథనృపాలుండు పురోహితుఁడగు వసిష్ఠుని, మంత్రులను, చుట్టాలను బిలిపించి, ఆ యందఱతోను దనకుమారుల వివాహమునుగూర్చి యాలోచించుచుండెను.

ఇవిధంబున మహాత్ముడగు దశరథుడు మంత్రుల నడుమనుండి యాలోచించుచుండఁగా నప్పుడు మిక్కుటమగు బ్రహ్మతేజస్సుగల విశ్వామిత్రమునీంద్రుఁ డరుగుదెంచి, రాజుగారి దర్శనంబు నేయఁగోరి, పగిహారుల జూచి, “ఓ ద్వారపాలకులారా, కుశికవంశమునఁ బుట్టిన గాధిరాజ తనూజుడగు విశ్వామిత్రుఁడు వచ్చియున్నాఁ” డని వేగముగ మీ మహారాజున కెఱిగింపుఁ డని చెప్పెను. ఆమాట విని ద్వార పాలకులు తత్తరపడుచు రాజు నగరులోఁబలికిఁ జొచ్చి, యిత్వోకు వంశోద్భవుఁ డయిన దశరథస్వపాలునికి విశ్వామిత్రమహాముని వచ్చి యున్నాఁడని యెఱింగించిరి. అంత నృపాలుఁడు వారిమాటలు విని పురోహితుని దోడ్కొని జాగ్రత్తతో దేవేంద్రుఁడు బ్రహ్మదేవునిం బోలె నమృతముని నెదుర్కొని, తీవ్రమగు తపస్సుచేతను, గతిన నియమముచేతను, జ్వలించుచున్న విశ్వామిత్రుని జూచి, మనమున ముదమునొందుచు స్వప్నపాద్యాదులచేఁ బూజ లొనరించెను. విశ్వామిత్రుఁడును శాస్త్రవిధానమునఁ జేయఁబడిన యర్ఘ్యపాద్యాది సత్కారములఁ గొని, దశరథ స్వపాలుని “నీకుఁ గుశలమా? నీ కేమియు నపాయంబులు లేవుగదా? మహారాజా! నీ పురజనులు సుఖముగా నున్నారా? పల్లెలలోని జనులు ట్లేమమా? నీచుట్టములు, నీ మేలు గోరెడి మంత్రులు మొదలగువారును గుశలముగా నున్నారే? నీ బొక్కనము నిండి యున్నదిగదా? నీచుట్టుపట్ల నుండురాజులు నీకు లొంగియున్నారే? నీకు శత్రువులు లేరుగదా? నీవుచేయు యజ్ఞయాగాది దేవకార్యములును, సామాద్యుపాయములును గలిసి వచ్చుచున్నవా?” యని కుశలమడిగి వసిష్ఠమహామునికడ కేగి, యమృతమునిని, దక్కినఋషులను గుశలమడిగెను. అంతట వారందఱు సంతోషభరితులై రాజభవనము సొచ్చి యచ్చట వారు చేసిన మర్యాదలఁ గైకొని, తమతమ యోగ్యతకుఁ దగిన యాసనములందుఁ గూర్చుండిరి.

అంత గొప్ప మనస్సుగలవాడగు దశరథమహారాజు మనంబున నానందము నొందుచు విశ్వామిత్ర మహామునిని గారవించి యిట్లనియె. “ఓ మహామునీ, అమృతము దొరకుటయు, నీరు లేనిచోట వాన గురియుటయు, బిడ్డలు లేనివానికి దన సజాతీయలగు భార్యలందుఁ బుత్రులు



విశ్వామిత్రుడు రాముని యాచించుట. బా—55

గలుగుటయు, నష్టపడినవానికి లాభము వచ్చుటయు, బోయిన వస్తువు మఱలఁ జిక్కుటయు, గొప్ప యుత్సవాదులందు సంతసంబునొందుటయు నెంతవేడుకఁ గావించునో, యట్లే నీరాకయు వామనమున కమితో త్సాహమును గలిగించుచున్నది. నీవు సుఖముగా వచ్చితివిగదా! నా కిప్పుడు దేహ మానందవరవశమై గగుర్పాటొందియున్నది. మీఠోరిక నేనేమి తీర్పవలయును? ఓ కౌశికమునీంద్రా! నీవు నాకు దాన యోగ్యుడవయితివి. నాభాగ్యవశంబుననే నీ విచ్చటికేతెంచితివి. ఇప్పుడు నాజన్మము సఫలమయ్యె. నాబ్రదుకు మంచిబ్రదుకు. తొల్లి నీవు రాజస్వీయని చెప్పఁ బడుచుండి, పిమ్మట దుష్కులమగు తపమొనర్చి తపస్సువలనఁ గలిగిన తేజంబుచే వెలుగుచు బ్రహ్మని యని పేరొందితివి. నాకు నీవు సకలవిధములఁ బూజ్యుడవు. కావున నీరాక మిక్కిలి యాశ్చర్యముగ నున్నది. నాగృహము నీరాకచే బరమపావనమయ్యెను. ఓనిగ్రహానుగ్రహసామర్థ్యముగలవాఁడా! నీదర్శన విశేషమున నేను శుభక్షేత్రము నొందినవాఁడ నయితిని. నీ విచ్చటి కేమికార్యంబుఁ దలపెట్టివచ్చితివి? ఆ కార్యంబుఁ దెలుపుము. నీ వనుగ్రహించిన నాకార్యము సఫలమొనర్చెదను. ఓ కుశికవంశజుఁడా! యీతఁడు మనకార్యంబు సేయఁగలఁడో లేఁడో యనువిచారము సేయవలదు. నీవు నాకుఁ బరమదేవతవు గావున నే నెట్టి కార్యంబునైనను తోపము లేకుండఁ జక్కపెట్టెదను. ఓ ద్విజశ్రేష్ఠా! నాకు నీరాక యనునది గొప్ప భాగ్యంబుచేఁ గలిగినది. నీరాకవలన సకల శ్రేష్ఠధర్మంబులును నాకు దొరకినవి" అని బుద్ధిశాలి యగు దశరథ మహారాజు చెప్పిన మనోహరమును శ్రావ్యమునునైన వినయపూర్వకమునునగు మాట విని, సకలగుణవంతుడును, బ్రహ్మని యని ప్రసిద్ధి నొందినవాడునునైన విశ్వమిత్ర మునీంద్రుఁడు పరమానందము నొందెను.

19-వ సర్గము

— విశ్వమిత్రుఁడు మౌగరక్షణంబునకై రామని యావించుట —

ఇవిధంబున దశరథమహారాజు సకలజను లాశ్చర్యపడునట్లు చెప్పిన వాక్యమును విని, బ్రహ్మతేజంబుగల విశ్వమిత్ర మునీంద్రుఁడు సంతసముచే గగుర్పాటొందిన మేనుగలవాడై, దశరథనృపాలునితో

నిట్లనెను:—ఓ రాజశ్రేష్ఠుడా, ఇట్వొకుమంశమునఁ బుట్టి వసిష్ఠునివలన నుపదేశంబు నొందినవాడవై యున్న నీకు నిట్టివాక్యము తగును గాని పుడమిలో నితరుల కిది తగునే? రాజశ్రేష్ఠుడా! నే నేమి మనమునఁ దలంచి యిచ్చటికి వచ్చితినో, యాకార్యంబు నెఱవేర్చి, సత్యసంధుఁడవు గమ్ము. నే నొక కార్యసిద్ధిని దలంచి యొక యాగంబుఁ బూనితిని. దానికి విఘ్నము గావింపఁ గామరూపము దాల్చు నిద్దఱు రక్కసు లేర్పడిరి. వారు బలశాలులు; పరాక్రమవంతులు; ధనుర్విద్యయందు నేర్పరులు. నేను యజ్ఞ దీక్ష వహించి, ప్రతము పరిసమాప్తి నొందు సమయమునకు నీ రక్కసు లిరువురు యజ్ఞవేదికపై రక్తమాంసములను గుమ్మరించి, యాయజ్ఞవేదిక నపవిత్రము చేశిరి. అట్లు నాప్రతసంకల్పము పాడైపోగా, నే జేసిన ప్రయత్న మంతయు విఫలమాయెఁగదాయని చిన్నపోయి, యాప్రదేశము వదలి యిట కేటెంచితిని. పుడమితేడా! వారియెడఁ గోపంబు సూప బుద్ధిపాడమ దయ్యె. ఆప్రత సంకల్పంబట్టిది, అప్పుడు కోపపడరాదు గాన వారికి శాప మొసఁగ రాదయ్యె.

ఈ విషయమున నాకు సహాయపడుటకై నీ పెద్దకుమారుని రాజసింహుఁడైన శ్రీరాముని బంపుము. ఇతఁడు పిల్లజాట్టువాడయినను, మంచి మగటిమి గలకూరుఁడు. నే నీతని నమోఘమైన నానిజతేజముతో రక్షించు చుండఁగా నీతఁడు నాయజ్ఞమునకు విఘ్నకర్తలైన యారక్కసుల నందఱనుగూడ నాశము చేయుటకు సమర్థుడై యుండును. సంశయము లేదు. ఇదికాక, నీకుమారునికి ముల్లోకంబులందును గీర్తి దెచ్చు పలువిధములగు శ్రేయస్సులను గావించెదను. యుద్ధములో రామునియెదుట నా మారీదసుబాహువులు నిలువఁ జాలరు. రామునికంటె నన్యులు నారక్కసులను సంహరింపఁజాలరు. ఆ దురాత్ములయిన రక్కసు లిరువురుఁ దమకంటె బలముగలవారు లేరని గర్వించి మృత్యువాతఁ బడ నున్నారు. ధైర్యశాలియగు రామునితో నెదిరించి యుద్ధముచేయఁజాలరు. “రాజశ్రేష్ఠా, కొడుకు పసివాడే యని తలంపకుము. ఆరాక్షసు లిరువురి రామునిచే జచ్చి రని యెఱుంగుము. ఇట్లని నేను శపథము చేయుచున్నాను. సత్యపరాక్రముఁడనియు, గొప్ప ధైర్యశాలి యనియు నే నెఱుంగుదును. మీ కులగురువగు వసిష్ఠుఁ

డెఱుంగును. ఇంకను నావంటి తపోస్థిగల మునులందఱెఱుంగుదురు. రాజేంద్రా! నీవు ధర్మవృద్ధిని, భూలోకంబున నెక్కడు క్షీని శాశ్వతముగఁ బొందఁగోరుదువేని, రాముని నాతోడఁ బంపుట కీయ్యకొనుము. కకుత్స్థచంశోద్భవుఁడవైన దశరథస్వపాలా! నీయభిప్రాయమును నీమంత్రులును, నీగురువగు వసిష్ఠుఁడును నొప్పుకొందురు. కావున రాముని నాతోఁగూడఁ సంపుము. నీకు ముద్దులపట్టియైనను, రాముని యాగసంరక్షణము నిమిత్తము పదిదినంబులు నావశంబున నుండఁ సన్నతంపుము. నాయజ్ఞకాలము మించిపోకుండులాగునఁ జేయుము. వ్యసనంబున మనంబు నుంచకుము.” అని యివ్వధంబున ధర్మాత్ముడును, విస్తారమైన తేజంబుగలవాఁడును నైన విశ్వామిత్రముసీంద్రుఁడు దన యాగసంరక్షణముకొఱకును, జనుల మేలుకొఱకును దశరథమహీపాలు నివ్వధంబున నడిగి యూరకుండెను. అంత దశరథనరపాలుఁ డమ్ముసీంద్రుఁడు ఁల్కిన శుభవాక్యమును విని, తన కాపలుకులు గుండెలు బ్రద్దలుసేయునవిగా నున్నందునఁ గడుశోకమునొంది, భయముతో మిగులఁ జింతించి, సింహాసనమునుండి లేచి గడగడవణఁకెను.

21-వ సర్గము

— దశరథమహారాజు విశ్వామిత్రునకు బదులుపెప్పుట —

అవ్వధంబున విశ్వామిత్రముసీంద్రుఁడు ఁల్కిన వాక్యమును విని, దశరథమహారాజు కృష్ణముహూర్తకాలము మూర్ఛనొందియుండి యంతఁ దెప్పిరిల్లియమ్మహామునితో నిట్లనెను:—“ఓ ముసీంద్రా, తామర తేకులంబోలు కన్నులుగల నాబిడ్డఁడగు రాముని కింకను బదునాతేండ్లయినను నిండలేదు. వానికి విలువిద్దెయం దంత యభ్యాసమును లేదు. రాక్షసులతో యుద్ధము చేయునంత యూహగూడ లేదని తలంచెదను. నా కొకయత్నోహిణి నేన యున్నది. ఈసేనను దోడ్కొనివచ్చి, నేను ఆరక్షసులతో యుద్ధమునేసెదను. ఈ నాసేవకులు మగటిమిగలవారు. పగతురముట్టడింపఁ జాలుదురు. అస్త్రములనెల్ల నెఱింగినవారు. రక్షసులు గుంపులుగుంపులుగాఁ గూడి వచ్చినను యుద్ధము సేయఁగలవారు. రాముని వెంటఁబెట్టికొని పోజనదు. నేనే విల్లు చేతఁగొని నాబొందితోఁ బ్రాణములున్నంతవఱకు నారాక్షసులతోఁ బోరెదను. నీవ్రతచర్య

సురక్షితమై నిర్విఘ్నముగా సాగంగలదు. కనుక నేను నీవెంటవచ్చెదను. రాముని బంజూలను. రాముడు పసివాడు; విలువిద్య నేటినివాడు; పగతుర బలాబలములను దెలియలేడు. అస్త్రబలము చాలదు. యుద్ధము నందు నేర్పరి గాడు. ఈపసికూన రాక్షసులతో యుద్ధము చేయఁదగిన వాడు గాడు. ఆరక్షసులు నిజముగాఁ గపటాచూర్ధము చేయుటలోఁ గడుసమర్థులు. ఓమునిపుంగవా! నేను రాము నెడఁబాసి యొకనిముస మైనను మనఁజాలను. రాముని మీతోడఁ బంజూలను. అట్లుగాక రామునే తోడ్కొనిపోవలె నని తలంతువేని చతురంగబలముతోడ నన్నుఁగూడ నతనివెంటఁ దీసికొనిపోము. నాకలుచదివేలయెండ్లకెన్ని యొకడగండ్లతో నీరాముడు జన్మించెను. కనుక రాముని నీవు తీసికొనిపోఁదగదు. నా నలువురు కొడుకులలో నీతనియందే నా కెక్కుడు ప్రేమ. ఇతఁడు పెద్దవాడు. ధర్మప్రధానుడు. కావున నిట్టిరాముని నీవు తీసికొని పోఁజనదు. ఆరాక్షసు లెవ్వరు? వా రెవ్వరికొడుకులు? యెంత యొడ్డుపొడుగు గలవారు? వారిపరాక్రమం బెంతమాత్రము? వారిని రక్షించువా రెవ్వరు? ఆమాయాద్రోహులగు రక్షసులతో రాముడు గాని, నానేనలుగాని, నేనుగాని యేమిచేయవలయును? దుస్వభావులగు నారక్షసులతో యుద్ధము చేయునపుడు నే నెట్లుండవలయును? వారు మిక్కిలి పరాక్రమవంతులు. ఓ మహాత్మా! యా సంగతి నెల్లఁ దెలియఁజెప్పుము” అని దశరథుఁ డడుగఁగా, విశ్వామిత్రమునీంద్రుఁ డిట్లనియె. “ఓ నరపతీ! వినుము. పులస్త్యబ్రహ్మవంశమునఁ బుట్టిన రావణుఁ డను నసురుఁ డొకడు గలఁడు. అతఁడు బ్రహ్మనుగూర్చి యుగ్రతపమున రించి, మనుష్యులకుఁదక్కఁ దక్కినవారికి వధ్యుడు గాకుండునట్లు వరము బడసి, యెక్కువ బలపరాక్రమములతోఁగూడి, రక్షసు లనేకుల జేర్చుకొని మూడులోకంబులను గడునిడుమలఁ బెట్టుచున్నాడు. రాక్షసాధిపతి రావణుడు కుబేరునికి సాక్షాత్తుగఁ దమ్ముడనియు, విశ్రవసుని కొడుకనియు, మహాపరాక్రమశాలియనియు నీవు వినియుందువుగదా, ఎప్పు డా రావణునకుఁ దానుగా యజ్ఞవిఘాతంబునయే వలనుపడదో, యప్పుడు వాని ప్రేరణవలనఁ గడుబలశాలులగు మారీచసుబాహువులనెడు నిరువురు రక్షసులు బయలుదేరివచ్చి యజ్ఞమునకు విఘ్నము

లానరింతురు” అని విశ్వామిత్రమహర్షి చెప్ప, నప్పలుకు లాలకించి, “యోమహానుభావా! యాశ్రూరస్వభావుడైన రావణుని యెదుట నేనే నిలువనోపను. నాపసిపాపనియందును, అల్పభాగ్యుడయిన నా యందును దయయించి, మమ్ము వదలుము. నీవు మాకు గురుండవు. దేవతవు. కోపము చేయవలదు. దేవ దానవ యక్ష గంధర్వ పన్నగ వైనతేయాదులు గూడ యుద్ధరంగమున నా రావణునియెదుట నిలువ నోపరు. అట్లుండ మనుష్యు లేమి? యుద్ధములో నతనియెదుట నిలుచుట యేమి? ఆరావణుడు యుద్ధరంగమున నెదుట నిల్చినవారిబలమును లాగఁగలడు. నాసేనలతోఁగాని, నాపుత్రులతోఁగూడఁ గాని వచ్చి నే నారావణునితోఁ బోరాడఁజాలను. కనుక దేవతాతుల్యుడను, యుద్ధ మన నేమియో యెఱుంగనివాడును నగు, నారాముని బసిపాపని నాచిన్నకుమారుని నీతో నెంతమాత్రము పంపఁజాలను. మఱియు సుందోపసుందుల పుత్రులైన యా మారీచ సుబాహులు యుద్ధరంగ మున యమునికి సాటివచ్చువారలు. వారు నీయాగంబునకు విఘ్నము గావించిన గావెంటురుకాక. నాకొడుకును నీతోడఁ బంపఁజాలను. ఆ సుబాహు మారీచులు విలువిద్య చక్కఁగా నెఱింగిన పరాక్రమ శాలులు. నేను నాసేనలతోఁ గూడివచ్చి, వారిలో నొక్కనితోఁ బోరాడఁగల్గుదును.” అని దశరథుఁ డీమాట చెప్పఁగా, కుశికసూనుఁ డగు విశ్వామిత్రున కత్యాగ్రహము వచ్చెను. ఆకోపంబుచే నాజ్య హుతిని బ్రజ్వరిల్లు నగ్నిహోత్రుని చందమున నమ్మహర్షి మండిపడెను.

21వ సర్గము

— శశివ్రమహాముని వాక్యము —

అంతటఁ గుశికనందనుడైన విశ్వామిత్రుడు కోపముచే గన్ను లెఱ్ఱఁజేసి, లలాటం బదురఁ గనుబొమ్మలు ముడిపెట్టి, పండ్లు పటపటఁ గొఱకుచు, దశరథమహీనాథునిం జూచి “ఓ మహారాజా! మొదట నీవేది యడిగిన నది యిత్తునని ప్రతిజ్ఞసేసి, యట్టి ప్రతిజ్ఞ నెఱవేర్పక విడిచిపెట్టుఁ గోరుచున్నాడవు. రఘునంశోత్పన్నులయినవారి కిది విప రీతము. ఓ నరేంద్రా! మొదట నొప్పుకొని పిమ్మట లేదనుట నీకు యుక్తమగునేని, నేను వచ్చినట్లె మఱివిపోయెదను. నీ వాడినమాట

తన్నవాడ వని లోకంబునఁ బేరొంది, బంధుమిత్రాది సహితంబుగ నుఖంబుండుము” అని చెప్పి యత్యాగ్రహగ్రస్తుడై లేచెను. ఆ జ్ఞానవంతుడైన విశ్వామిత్రమునీంద్రుఁడు రోషాక్రాంతుఁడయి లేవఁగనే భూమి యదరెను. దేవతలందఱు వెఱచిరి. అప్పుడు నియమవంతుఁడును, త్రైశాలియు నైనవసిష్ఠమునీంద్రుఁడు విశ్వామిత్రునియాగ్రహమునకు లోకమెల్ల నడలియుండుటను జూచి, మహారాజుతో నెట్లనెను. “ఓ నృపాగ్రణీ! ఇత్వాకు వంశంబునఁ బుట్టి, రెండవ ధర్మదేవత యని ప్రసిద్ధికెక్కి, త్రైశవంతుఁడవై యుండి, సత్యఃరిపాలనాది నియమములు గలిగి, శ్రీసుంతుఁడవయి యుండియు ధర్మమార్గముఁ దప్పఁగోరు చున్నాడవు. రఘువంశజుఁడా! భర్తాత్తుడ వని ముల్లోకంబులఁ బ్రసిద్ధికెక్కినవాడవు. కావున స్వధర్మంబుఁ బాయకుము. అధర్మంబుఁ జేకొనకుము. ఏది చెప్పినను జేసెద నని మొదట పలికి పిమ్మట వెనుదీయు వానికి సకలమాగముల ఫలమును, కోనేళ్ళు, బావులు, గుంటలు, చెలువులు మొదలగువానిఁ ద్రవ్వించిన ఫలమును నశించిపోవును. కావున రాముని విశ్వామిత్రునితోఁగూడఁ బంపుటకు వెనుదీయకుము. రాముఁడస్త్రముల నేర్చినవాఁడు కానిమ్ము, నేర్వనివాఁడుగానిమ్ము, విశ్వామిత్రుని కాపుదలలో నుండఁగా నాతని నగ్నిహోత్రునిచే నక్షితమైన యమృతమునుంబోలె రాక్షసు లేమియుఁ జేయఁజాలరు.

— వసిష్ఠమహామని విశ్వామిత్రుని ప్రభావంబు దశరథునితో వర్ణించి చెప్పుట —

“ఓరాజేంద్రా! ఈవిశ్వామిత్రమహర్షి రూపముదాల్చిన ధర్మదేవత. ఇతఁడు వీర్యవంతులలో నుత్తముఁడు. లోకంబున బుద్ధియం దందఱును మించినవాఁడు. ఇతఁడు తపమున కుత్తమస్థానము. చరాచరాత్మకమయిన యీశ్రుపంచమున నితఁడు సకలవిధాస్త్రముల నెఱింగినవాఁడు. ఇతనిని నితరు లింతకుము న్నెఱింగినవారు లేరు. ఇకమీఁదను నెవ్వ రెఱుంగఁజాలరు. దేవాసుర యక్ష రాక్షస గంధర్వ కిన్నర వన్న గాదు లెవ్వరు నీతని ప్రభావ మెఱుంగరు. విశ్వామిత్రుఁడు రాజ్యపరిపాలనము నేయుచుండఁగా, శివుఁడు పరమధర్మిష్ఠులును, సర్వాస్త్రరూపులునగు భృశాశ్వని పుత్రులు నూలుగురుని ఈ విశ్వామిత్రుని కొనఁగెను. ఆభృశాశ్వని పుత్రులు దక్షప్రజాపతియొక్క కూతులకుఁ బుట్టినవారు. పలు

తెఱఁగులగు రూపంబులఁ దాల్చినవారు. మహావీరులు. ప్రకాశముగల వారు. జయముఁ గూర్చువారు. తొల్లి దక్ష ప్రజాపతికి జయ, సుప్రభ యను పేరులుగల యిరువురు కూఁతు లుండిరి. వారిరువురికి మిక్కిలి వెలుఁగుచున్న నూఱుస్త్రములు పుట్టినవి. మొదట జయ యనునది యసురవధము నిమిత్తమై, మితిమీరిన ప్రభావముగలిగి యిచ్చువచ్చిన రూపముఁ దాల్చు నేఁబడుగురు పుత్రులను గనెను. సుప్రభయు శత్రువులకు లొంగనివారును, లోఁచుట కలవికానివారును, బలవంతు లును నైన సంహారు లనెడి యేఁబడుగురు పుత్రులను గనెను. సకల ధర్మముల నెఱింగిన విశ్వామిత్రుఁ డన్నియస్త్రములను యథావిధిగ నెఱిఁ గినవాఁడు. క్రొత్తయస్త్రములఁ గల్గించుటయందును నేర్పుగలవాఁడు. ఎక్కువ ప్రకాశముగలవాఁడు. అన్ని దెలందు వ్యాపించిన క్షీరిగల వాఁడు. ఇట్టిమహిమగల విశ్వామిత్రునివెంట నీకొడుకును రామునిఁ బంపుటకు సంశయింపకుము. విశ్వామిత్రుఁడే యారక్కసుల నెదిరించుట యందుఁ జాలిన వాఁడు; అయినను నీపుత్రుల మేలుగోరియే నీకడకు వచ్చి యాచించుచున్నాఁడు.” అని వసిష్ఠమహాముని చెప్పినమాటచేతఁ గలఁకఁదేసినవాఁడై దశరథుఁడు నిర్మలహృదయముతో నుప్పొంగి, క్రత్యూతి నొందఁగోరి, రాముని విశ్వామిత్ర మునీంద్రుని వెంటఁ బంపు టకు సమ్మతించెను.

22.వ సర్గము

— దశరథుఁడు రామ లక్ష్మణులను విశ్వామిత్రునితోఁగూడఁ బంపుట —

అట్లు వసిష్ఠమహాముని చెప్పఁగ నే, దశరథనృపాలుఁడు చిలు నగవ్రహ్మముతో రాముని లక్ష్మణునితోఁగూడఁ బలుచుకొనిరమ్మని యానతిచ్చెను వారు రాఁగానే తానును దల్లులును శిరంబున ముద్దిడి కొన్నపిదపఁ బురోహితుఁడగు వసిష్ఠమహామునియు నక్కుమారులకు మంత్ర పూర్వకముగా మంగళాశీర్వాదములు చేసెను. వెంటనే దశరథుఁడు మనమున నేమియు గలవరంబు పెట్టుకొనిక, మనఃపూర్వకముగాఁ దన యిరువురు కొడుకులను విశ్వామిత్రుని వశమున నొప్పగించెను.

విశ్వామిత్రుఁడు రాముని గయికొన్నప్పుడు శుభసూచకముగా మలయమారుతము దుమ్మురేపక, మిక్కిలి యుల్లాసకరంబుగాఁ జల్లఁద

నము, సువాసన, తిన్నదనము నను మూడుగుణములు గలదై వీచుచుండెను. ఆకాశమునుండి విశేషముగాఁ బూలవాన గురిసెను. దేవదుండుభులు క్రొంగినవి. మొదట విశ్వామిత్రమునీంద్రుఁడరిగెను. ఆయనవెంబడి రాముఁడు విల్లు ధరించిపోయెను. పిల్లజొట్టుగల లక్ష్మణుఁడు విల్లుచేతఁ బూని యారాముని వెంబడించిపోయెను. అమ్మల పాదులు పీపుపైఁ బెట్టుకొని, చేత విండ్లను దాల్చి, మేలిదాలుచేఁ బలు దెసలను వెలుగఁజేయుచు, నాయరువురు మూడుతలలుగల రెండు పాములవలె నొప్పుచు, దిట్టలయి యశ్వినీదేవతలు బ్రహ్మదేవునిఁజోలె నామునిని వెంబడించిపోయిరి. అప్పుడు చక్కఁగ నలంకరింపఁబడిన వారలై, యుడుముతోలుతోఁ జేయఁబడిన చేతికిఁ దొడుగుకవచమును, ప్రేళ్లకుఁదొడుగు కవచమును దాల్చి, ఖడ్గమును జేతఁబట్టి, యందమగు దేహముగలవారలై, తమ కాంతులచే దెసలను వెలుగఁజేయుచుఁ బోవుచున్న యొచ్చెములేని పసిపాపలగు నన్నదమ్మలైన రామలక్ష్మణుల విశ్వామిత్రుని వెంబడించిపోవుట, థాన్వనింపనలవిగాని యీశ్వరుని నగ్నిహోత్రమునఁ బుట్టిన కుమారస్వామియు, విశాఖుఁడును వెంబడించుటను బోలియుండెను.

— విశ్వామిత్రుఁడు రామునకు బల అతిబలయను విద్యలను నుపదేశించుట —

ఇవిధంబున వారొక కోసుదూరముపోయి, సరయునది దక్షిణపుగట్టునఁ జేరఁగా విశ్వామిత్రుఁడు 'రామా!' యని ప్రేమతోఁ బిలిచి యిట్లనెను. నాయనా! శీఘ్రముగా నాచమనము చేయుము. ఆలస్యము చేయకుము. సకలమంత్రములు నిమిడియున్న బల, అతిబల యను రెండు విద్యలను నీకు నే నుపదేశించెదను. నీవు వానిని గ్రహింపుము. తన్మంత్ర ప్రభావమువలన నీ కలసట యుండదు. రోగము రాదు. యాపమన కెక్కివికారము గలుగదు. నీవు నిద్రపోయినను, నేమటుపాటునొందినను రక్తములు నిన్నేమియుఁ జేయలేరు. రామా! నీకు బాహుబలము సాటివచ్చువాడు ముల్లో, ములం దొక్కఁడైనను నుండఁడు. నీవీ రెండువిద్యలను జపించుచుంటివేని, సౌందర్యమునను, నేర్పునను, దెల్పి యందును, బుద్ధిచే నొకసంగతి నిశ్చయించునప్పుడును, వాదులాడు నపుడును నీకు సాటియైనవాడు భూలోకమున నుండఁడు. ఇవి సకల

జ్ఞానములకుఁ దల్లివంటివి గావున నీరెండువిద్యలను నీవు జపింతువేని, నీకు సాటివచ్చువాఁ డుండఁడు. రఘునందనా! నీవు దారి నడుచునపు డీ బలాతిబల లనెడి మంత్రములను బఠించుచుందువేని, నీ కాఁకలియు, దప్పియు నుండవు. కీర్తియు మెండుగాఁగలుగు. ఇట్టి మహిమగల యీరెండువిద్యలును బ్రహ్మదేవుని బిడ్డలు. ఓ ధార్మికుఁడా! యీ విద్య లొసఁగుటకు నీవె తగినవాఁడవు. ఇప్పుడే నీయందు సౌందర్య దాక్షిణ్యాది గుణంబు లున్నవి. అయినను, ఈరెండు విద్యలు బహు తపస్సుచే సంపాదించబడినవి కావున వీనిని నీవు జపించిన, నీ కింకను విశేషఫలంబులు గలుగును” అని చెప్పఁగా, రాముండు సంతోషముతోఁ గూడిన మోముగలవాఁడై, యాచమనంబు చేసి, పరిశుద్ధుడై, మహాత్ముడయిన విశ్వామిత్రుఁ డుపదేశించిన రెండువిద్యలను గ్రహించెను.

శ్రీరాముండు చేయవలసిన కార్యము లొనరించి యావిద్యలను రెంటిని బొందినవాఁడై, శరత్కాలమందలి సూర్యభగవానునిబోలెఁ బరాక్రమశాలియై వెలుఁగుచుండెను. అంత విశ్వామిత్రుఁ డాసరయూ నది దక్షిణపుగట్టున నారాజపుత్రులతోఁగూడ రాత్రియంతయు సుఖంబుగ నుండెను. మెత్తనిపానులవైఁ బరుండి నిద్రపోవునట్టి యాదశరథ రాజపుత్రు లిరువురుఁ గసపుపాన్పువైహాడ పరుండి విశ్వామిత్రుని యింపు మాటలచే నానందమొందుచు నారేయి సుఖముగఁ గడపిరి.

23-వ సర్గము

— శిష్యాశ్రమంబున వసించుట —

ఆరాత్రివేగినంత విశ్వామిత్రమునీంద్రుఁ డాకులపాన్పువైఁబరుండి నిద్రించుచున్న రామలక్ష్మణులనుజూచి, “యూరామా! కౌసల్యముద్దు బిడ్డఁడా! నరశ్రేష్ఠుఁడా! ప్రాతఃకాలము సమీపించినది. విధివిహితమగు ననుష్ఠానము చేయవలయును లెమ్ము” అని నిద్రలేపెను. ఇట్లు విశ్వామిత్ర మహాముని బహు గంభీరముగాఁ జెప్పిన మాటను విని, శూరులు రాచ కొమరులునైన రామలక్ష్మణులు లేచి సరయూనదియందు స్నానముచేసి, యగ్నిప్రదానం బొనర్చి జపములలో నెల్ల నుత్తమమగు గాయత్రీ జపము నొనర్చిరి. ఇట్లు మహాపరాక్రములగు రామలక్ష్మణులు తమ యుదయకాలానుష్ఠానములను దీర్చి, తపోధనుడగు విశ్వామిత్ర మునీ

ద్రువకు నభివాదనమొనర్చి, యెక్కువకుతూహలముతోఁ బ్రయాణము నకు సంసిద్ధులైరి. అట్లు వారు ప్రయాణమై పోవుచు సరయూనది గంగలో సంగమించు శుభప్రదేశమున దివ్యమయిన గంగానదిని జూచిరి. ఆచేరువను వేలకొలది సంవత్సరములుగా నెక్కువ తపంబొనర్చుచున్న శ్రేష్ఠమైన తేజముగల ఋషులయొక్క పుణ్యప్రదమయిన తపోవనమును దిలకించిరి. రామలక్ష్మణు లాపావనమైన తపోవనమును జూచి, కడుసంతసము నొందినవారలై. మహాత్ముడగు విశ్వామిత్ర మహామునితో నిట్లనిరి. “ఓ భగవంతుడా! యీ పుణ్యప్రదమైన యాశ్రమమెవ్వరిది? దీనియం దేపుణ్యపురుషుఁ డిపుడు వసించు చున్నాఁడు? మా కిరువుర కీ సంగతి చెలియవలెనని మిక్కిలి కుతూహలముగా నున్న” దని రామలక్ష్మణులు ప్రశ్నింపఁగా విశ్వామిత్రుఁడు నవ్వి “పూర్వ మీయాశ్రమ మెవ్వరిదో చెప్పెద విను.” డని చెప్పఁ దొడఁగెను. తొల్లి కందర్పుఁడు మూర్తిమంతుడై యుండెను. అతనినే దేవతలు కాముఁ డని యందురు. స్థాణురూపముఁ దాల్చిన శంకరుఁడు ము న్నొకసమయమున నిచ్చటికి వచ్చి యేదోయొక కార్యమును మనమునం దలంచి, యోగనిష్ఠలో నుండి ప్రమథగణములతోఁగూడి తపంబొనరించుచుండఁగా, దుష్టాత్ము ఁడయిన మన్మథుఁ డతని తపంబునకు విఘ్నము గావించఁ బ్రయత్నించెను. అంత భగవంతుడగు శంకరుఁడు తనహుంకారముచేతనే యాతని నదలించి, తేజోమయమగు తన మూఁడవకంటితోఁ జూడఁగా నామన్మథుని దేహము బూదియైపోయెను. అంత నీశ్వరుఁడు క్రోధముతో “నీ వనంగుఁడ వగుదువు గాక.” యని శపించెను. అది మొరలు మన్మథుఁ డనంగుఁ డనియు, నతఁడు తనయంగమును విడిచినచోఁకె యంగదేశ మనియుఁ బ్రఖ్యాతి నొందెను. ఇది యాస్థాణువుయొక్క పవిత్రమయిన యాశ్రమము. ఇచ్చట నున్న మునులందఱు నాతని శిష్యులు. కనుకనే వారు మిక్కిలి ధర్మపరాయణులు. కాబట్టియే వారికి పాపములేదు. రాముడా! యీరాత్రి కీ పవిత్రములైన గంగాసరయూనదులనడుమ నీయాశ్రమమున నుండి రేపు గంగానది దాఁటెదము. వేకువ లేచి, మనము గంగానదియందు స్నాన మొనరించి, సంధ్యావందనాదులు దీర్ఘకొని, యగ్నిహోత్రంబులు వేల్చి,

పావనమయిన యాశ్రమమును బ్రవేశితము' అని వారిట్లు మాట్లాడుచుండఁగా, నచ్చటిమునులందఱు దమ జ్ఞానదృష్టిచే విశ్వామిత్రుఁడు రామలక్ష్మణులతో నచ్చటికి వచ్చియుండుట యెఱిగి, మహాసంతోషము నొందినవారై, వారికడ కేతించి, మొదట విశ్వామిత్రుని సర్వపాద్యాది పూజలచే సత్కరించి, పిదప రామలక్ష్మణులకుఁ దగులెఱుంగున నతిథి మర్యాదలు చేసిరి. ఆ మునులందఱు విశ్వామిత్రునివలన కుశలప్రశ్నాది సత్కారముల నంది కథలు చెప్పి యతిథులయిన విశ్వామిత్ర రామలక్ష్మణులను సంతోషపఱచిరి. వారంతట నెప్పుడొంది సాయంసంధ్యావంశనా ద్యనుష్ఠానంబులఁ జేసిరి. ఆ రామలక్ష్మణవిశ్వామిత్రులు ముగ్గురును వ్రత నియమములు గల యా మునుల ప్రేరణమువలన నా స్థానాశ్రమంబు సొచ్చి, యచ్చట నారేయి కడుసుఖంబుగాఁ గడపిరి. ధర్మాత్మఁడయిన విశ్వామిత్రమునీంద్రుఁడును సుందరాకారులై సకల సుగుణములచే నొప్పియున్న యా రాచబిడ్డలయిన రామలక్ష్మణులను వినోదకథలచే సంతోషపఱచుచుండెను.

24వ సర్గము

— రామలక్ష్మణులు తాటకావనము సొచ్చుట —

మఱునాఁ డుదయమున శ్రీరామలక్ష్మణులు నిద్రలేచి, ప్రాతరాహ్నికంబుల నెల్ల నెఱవేర్చుకొని, తన యాహ్నికములను దీర్చుకొని సిద్ధముగా నున్న విశ్వామిత్రుని వెంబడించి, గంగానదియొడ్డు చేరిరి. అచ్చట నున్న మహానుభావులును, గతినవ్రతులును నగు మునులందఱు పరిశుద్ధమయిన నావను దెప్పించి సిద్ధపఱచి, విశ్వామిత్రుని జూచి, “మహాత్మా! రాజపుత్రులతోఁగూడ నోడ నెక్కుఁడు. మంచిదారిని బొండు. ఆలస్యము వల”దని సాగనంపిరి. విశ్వామిత్రుఁడు వట్లే యని యామహర్షుల నందఱి సగౌరవముగా వీడ్కొని రాజకుమారులతోఁగూడ సముద్రములోఁ గలియునట్టి యాగంగానదిని దాటెను. వారానదిని దాటుచుండఁగా నయ్యేటినడుమ నురవడితోఁ బాలుచున్న నీటి చప్పుడు విని రాముఁడు విశ్వామిత్రమునీంద్రునిజూచి “యేటినడుమ నొక్కదాని నొక్కటి యొరయుచున్న యీనీటిచప్పు డేల కలిగె”నని యడిగెను. రామునివచనమును విని విశ్వామిత్రుఁ డత్యుత్సాహముతో

నాశబ్దమునకుఁ గారణంబు నిర్ణయించి చెప్పెను. “రామా! కైలాసపర్వతమున బ్రహ్మదేవుడు తన మనసుతో నొక సరస్సును నిర్మించెను. కావున నది మానససరస్సుని చెప్పబడు. ఆసరస్సునుండి యొక నది పుట్టెను. అది యయోధ్యాకట్టణంబు నావరించుకొని ప్రవహించుచున్నది అది సరస్సునుండి ప్రవహించుచున్నది. కావున సరయువని చెప్పబడెను. అది బ్రహ్మసరస్సునుండి స్రవించుటచే మహాపవిత్రమయినది. ఆ సరయునది యిట గంగానదితోఁ జేరుచున్నది. ఈశబ్ద మాగంగాజలంబును, సరయుజలమును గలియుటచేతఁ గలిగినది. నీవు పరిశుద్ధుడవై యీగంగా సరయు నదులకు నమస్కరింపుము” అని విశ్వామిత్రమునీంద్రుఁడు చెప్పఁగా, గడుధర్మాత్మలయిన యారామలక్ష్మణు లిద్దఁ తాగంగాసరయునదులకు నమస్కరించి, దక్షిణపుగట్టుఁజేరి, వేగంబుగ నడచుచుఁజొయిరి. అట్లు దారిని బోవుచు దశరథనృపాలుని పుత్రుఁడగు రాముఁడు భయంకరమై, బొత్తిగా నరసంచారములేని యరణ్యమును గాంచి, విశ్వామిత్రుని జూచి “మహామునీ! యాయరణ్యంబు వేరేమి? ఏవైపు చూచినను, ‘గూయి’ యని కూయుచుండెడి యీల పురుగులచేతను, భయంకరములయిన స్రూరమృగంబులచేతను, దారుణంబుగ నఱచుచున్న యనేకవిధంబులగు పక్షులచేతను ఘోరంబుగ గర్జించుచున్న సింగంబులు, బులులు, నడవి పందులు, నేనుగులు మున్నగువానిచేతను నిండినదై చండ్ర, యినుమద్ది, యేలుమద్ది, మాతేడు, తుమ్మికి, రేగు, కలివి చెట్లతోనుగూడి, జనులు లోఁకలికి జొచ్చుట కలవికాకయున్న దే! ఈభయంకరమైన యడవి యెవరిది?” అని యడిగెను.

అంతట విశ్వామిత్రమునీంద్రుఁడు రామునిజూచి, “వత్సా! యీ ఘోరవన మెవ్వరిదో చెప్పెద నాలకింపుము. పూర్వకాలంబున దేవతలచే నిర్మింపఁబడి బహు సుఖితుంబులయిన మలద, కరూశము లనుదేశములు రెం డిచ్చట నుండినవి. తొల్లి దేవేంద్రుఁడు వృత్రాసురునిఁ జంపిన పిదప, తనకి బ్రహ్మహత్య పట్టఁగా, నతఁ డాకలితోను మైలతోను బాధపడు పండినను, అప్పుడు తపోధనులయిన ఋషులందఱును బరితాపంబు నొంది సూరింద్రు నిచ్చటికిఁ దెచ్చి గంగానది తీర్థజలంబును మంత్రపఠనపూర్వ

కంబుగాఁ గడవలు కడవలుగాఁ దలపైఁ గ్రుమ్మరించి, యతనిపాపము నీదేశములోఁ దొలఁగించిరి అట్లు దేవతలును, మహర్షులును దేవేంద్రుని శరీరంబునుండిబుట్టిన యపరిశుద్ధతగు, నాఁకలిని దొలఁగించి మహానందము నొందిరి. ఇంద్రుఁ డెప్పుడు పాపము, నాఁకలియులేక పరిశుద్ధుఁడాయెనో, అప్పుడు సంతసించి, “నాయొక్క పాపమును, నాఁకలియు నిచ్చటఁ దొలఁగి నది గాన నీరెండు దేశంబులకును ‘మలదము, కరూశము’ అను పేరును గలిగి ధనధాన్యసమృద్ధములై, మహాప్రసిద్ధి కెక్కఁగల”వని యాదేశముల కొక్కవరం బొసఁగెను. దేవేంద్రుఁ డాదేశంబునకుఁ జేసిన పూజను జూచి, దేవతలు, ఋషులు మెచ్చుకొని ‘బాగు బాగు’ అని పాకళాస నుని ననిరి. ఇవిధంబున నీరెండు దేశంబులును జాలకాలము ధనధాన్య సమృద్ధిగలిగి సంపన్నములైయుండెను.

షిష్టుట గొంతకాలమునకు నాదేశములందు యక్షిణి యొకతె జన్మించినది. అది వేయి యేనుఁగుల బలము గలది. తలంచిన రూపంబుఁ దాల్చు శక్తి గలిగినది. దానిపేరు తాటక. అది సుందుఁ డను రక్కసునికి భార్య. దానికి మారీచుఁడను నొకపుత్రుఁడు గలఁడు. వాడు దేవేంద్రుని పరాక్రమముబోలు పరాక్రమంబు గలవాఁడు. గుండ్రంబులయిన చేతులును, వెడల్పయిన మోమును, శరీరంబును గలవాఁడు. భయంకరాకారుఁడయిన యామారీచుఁ డెల్లప్పుడు ప్రజలను భయవెట్టుచు నీదేశములను నాశనము చేయుచున్నాఁడు. దుష్టచారిణియైన తాటక యీ మలదకరూశ దేశచాలను నాశనము చేయుచు నిచ్చటి కర మోజనము (రెండుకోసుల)దూరంబులోను దారి నడ్డగించుచున్నది. కావుననే మన మాతాటకావనంబునకుఁ బోయి తీఱవలయును. నీ బాహుబలముతో నీ వీ దుష్టచారిణిని వధింపవలయును. నా యాదేశానుసారము మరల నీదేశమును నిరుపద్రవముగాఁ జేయుము. మిక్కిలి పుణ్యవత్సరమయిన యిట్టిప్రదేశమున కీదుష్టతాటకభయమువలన నేప్రాణియు రాజులకున్నది. దుస్సహుకాలగు నాఘోరయక్షిణిచే నీదేశ మంత నిర్జనముగాఁ జేయఁబడినది. ఈదేశమును శ్రాటక యెట్లు నిర్జానుష్యముగా నొనర్చినదో యదియెల్ల నీకుఁ జెప్పితిని. ఇప్పటికిఁగూడ దాని పీ డఁగలేదు.

25-వ సర్గము

— తాటకయొక్క జన్మవృత్తాంతము —

అప్రమేయప్రభావుడగు నా విశ్వామిత్రమహర్షి యట్లు చెప్పఁ గానే విని పురుషశ్రేష్ఠుడయిన రాముడు మిక్కిలి యడఁకువతో విశ్వామిత్రమునినిజూచి “మహామునీ! యక్షు లల్పవీర్యు లని చెప్పఁగా నేను వినియుంటిని. అట్లుండ నీయాడుదానికీమాత్రము వేయియేనుఁ గులబల మెక్కడినుండి వచ్చినది” యని యడిగెను. ఇట్లు రాముఁ డడుగఁగా, విశ్వామిత్రమహర్షి, “రామా! దీనికి వరప్రభావమువలన నింతటి బలిమి వచ్చినది. ఆ సంగతినిగూర్చి వివరించి చెప్పెద నాల కింపుము. తొల్లి సుకేతుడను నొక గొప్ప యక్షుఁ డుండెను. అతఁడు బలవరాక్రమశాలి. అతనికి బిడ్డలు లేమిచే నతఁడు మిక్కిలి యాచార సంపన్నుడై గొప్పతపం బొనర్చెను. బ్రహ్మదేవుఁ డా యక్షరాజు తపంబునకు మెచ్చి, యతనికి దాటక యను కూతు నొసఁగి, దానికి వేయియేనుఁగుల బలంబును నొసఁగెనుగాని, యొకపుత్రుని నొసంగఁ డయ్యెను.

ఆ తాటక దినదినంబునఁ బెరుగుచు, రూపయశావనంబులు గల దయ్యెను. పిదప సుకేతుఁడు యశావనవతి యగు తన కూతును జంభుఁ డను యక్షుని కుమారుడయిన సుందున కిచ్చి వివాహము చేసెను. అంతటఁ గొంతకాలమునకు నా తాటకకు మారీచుండను పుత్రుఁడు పుట్టెను. వాఁ డతిగర్వితుఁడు. అతఁడు శాపమువలన రాక్షసుడాయెను. అగస్త్యమహాముని సుందునిఁ జంపఁగానే, తాటక తనపుత్రునితోఁ గూడి ఋషిశ్రేష్ఠుడయిన యయ్యగస్త్యమహామునిని బెదరించి, యాతని మ్రింగఁ గోరి యతిత్వరితముగ నతనిపైకి వచ్చెను. అట్లు వచ్చుచుండు తాటకను, దాని కొమరుడగు మారీచునిఁ జూచి, భగవంతుడగు నగస్త్యమహాముని వారికి శాప మీగోరి, మారీచునిఁ జూచి, “నీవు రాక్షసుఁడ వగుదువు గాక” యని శపించి, తాటకను జూచి “నీవు నరు లను భుజించుదానవై వికృతాకారముతో మహాయక్షిణివై ఈ నీనిజ రూపమును వీడి మహాదాహుణమయిన రూపమును బొందుదువుగాక” యని శపించెను.

ఆ తాటక యగస్త్యముని శాపముచే ఘోరరూపముఁ దాల్చి, తన కాతఁడు శాప మిచ్చె నన్న కోపముతో నమ్మహాముని నేమియుఁ జేయఁజాలక, యతఁడు సంచరించునట్టి యీ పుణ్యదేశమును బాడు చేయుచున్నది. ఓ రామా! గోవులయొక్కయు బ్రాహ్మణులయొక్కయు హితముఁగోరి చెడ్డనడతగలదై, చెడ్డపనులు చేయుచు నోర్వరాని బలిమిగల్గియున్న భయంకరరూపిణియగు నీ తాటకను సంహరింపుము. రఘునందనా! శాపమును బొందియున్న యీ తాటకను జంపుటకు నీవు తప్ప నీ మూఁడు లోకంబులలోఁ జాలినవాఁ డెవ్వఁడును లేడు. నరోత్తమా! తాటక యాడుదిగదా దాని నెట్లు వధియించుట? యని యేమాత్రమును నీవు ఏవఁగొనరాదు. నాలుగు జాతులవారిని సంగ్రహించునిమిత్తము రాజకుమారునిచే నీ కార్యము చేయఁదగినదియె. ఏదైన నొకపని చేయుటవలన జనులకు మేలు గలుగునేని, అట్టికార్యము కూర్చునది యైనను, సౌమ్యమైనదియైనను, న్యాయమైనను, న్యాయ విరుద్ధమైనను, దోషము వచ్చునదియైనను జనుల రక్షణము సేయు వాఁడగు నృపాలుఁ డట్టి పనిచేసి తీరవలయును. కకుత్స్థపంశోద్భవా! రాజ్యభారము వహించువారి కిది సనాతనధర్మము. ఈతాటక ధర్మ మార్గము దప్పినది. దీనియెడ ధర్మంబు కించిత్రైనను లేదు. దీనిం బరి మార్చుము. దీనఁ గొంచెమైనను నీకుఁ బాతకంబు గలుగదు. రామా! తొల్లి విరోచనుని కుమార్తెయగు మంధర భూమినిజంపఁ గోరఁగా, దేవేంద్రుఁడు దానిని జంపె నని వినియున్నాముగదా! మఱియు మున్నొకకాలంబున నీలోకంబు నింద్రుఁడులేని దానిఁగఁ జేయవలయు నని వ్రతము పట్టియున్న శుక్రనితల్లియు, భృగుమహర్షి పత్నియు నైన ఖ్యాతి యనుదానిని శ్రీమహావిష్ణుచే వధించెఁగదా! రాజపుత్ర! యింక ననేకులైన రాజశ్రేష్ఠు లధర్మపరలైన స్త్రీలనెందఱనో చంపి యున్నారు.” అని చెప్పెను.

26-వ సర్గము

— రాముఁడు తాటకను వధించుట —

రాకొమరుఁడగు రాముఁడు విశ్వామిత్రముని మహార్థయు ముగాఁ జెప్పిన వాక్యము విని, చేతులు బోడించుకొని యమ్మునితో

“మహామునీ! నా తండ్రి యిచ్చిన యాజ్ఞవలనను, ఆయన మాట లందలి గౌరవమువలనను, విశ్వామిత్రమహామునియాజ్ఞ యని నిశ్చయముగాఁ జేయవలసినదియే. ఆ యోధ్యలో మహాజనుల నడుమ మాతండ్రి నన్నుఁ జూచి, ‘విశ్వామిత్రుఁ డేమిచెప్పినను నీవు తప్పక చేయవలసినది’ యని యాజ్ఞాపించెను. కావున నేనిపుడు మాతండ్రి యానతిచొప్పునను, బ్రహ్మ వాదియగు తమయాజ్ఞవలనను దాటకావధము చేసెదను. గోవులకును, బ్రాహ్మణులకును, నీదేశమునకును బహువిధమైన టేమము గలుగుటకై, యూహింపరాని మహిమగల తమ యానతిచొప్పున నడచుటకుఁ బూను కొంటి”నని చెప్పెను.

ఇట్లు చెప్పి శత్రుసంహారకుఁడయిన రాముఁడు వింటి నడుమును పిడికిటితోఁబట్టి, దిక్కులు మాటు మ్రోగునట్లు ఖణిల్లు మని టంకారము కావించెను. ఆశబ్దము విని తాటకావనమున నున్నవార లులికిపడిరి. తాటకయు నాశబ్దముచే బరవశయై, కడునలిగి యాశబ్దమున కేమికారణం బుండునని కొంతనేపు చింతించి, యాశబ్దము వెలువడినవైపునకు వేగం బునఁ బరుగిడెను. శ్రీరాముఁ డట్లు కోపముతో వచ్చుచుండునదియు, రోతపుట్టుచుండు మోముగలదియు, మితిమీరిన యాకారముగలదియు నైన తాటకను జూచి, లక్ష్మణునితో “లక్ష్మణా! చూచితివా? యీయక్షిణి యొక్క భయంకరరూపమును? వికృతరూపయగు నీతాటకను జూచిన నెంతటి ధైర్యశాలుల గుండెలును బ్రద్దలగును. ఈయక్షిణి మాయా బలముతోఁ గూడినది. ఒరులకు లోబడని బలము గలది. దీనిని మన యెదుటికి రానివ్వు. దీని ముక్కు చెవులుకోసి పంపెదను. ఇది యాఁడుది గనుక దీనిని జంప నాకుఁ జేతులాడకున్నవి. దీని పొగరును, వేగము నణఁపవలయు నని నాతలంపు” అని రాముఁడు చెప్పెను.

ఇట్లు రాముఁడు తన తమ్మునితోఁ జెప్పుచుండఁగనే తాటక కోప ముతో మఱింతరేగినదై, చేతులు వైకెత్తి, టొప్పుచు నారాముని మీదికి వచ్చెను. అట్లు వచ్చిన తాటకను బ్రహ్మగియగు విశ్వామిత్రుఁడు ‘హుం’ అని యదలించి నిలిపి, “రఘునాథోద్భవులైన రామలక్ష్మణులకు టేమము గలగుఁగాక, వారికి జయము గలుగును గాక యని యాశీర్వాదమును జేసెను. ఇంతలోఁ దాటక దుష్టును వారిమీదఁ దట్టముగ

నెగఁజిమ్ముచుఁ గొంతనేపు వారికిఁ గన్ను మిన్ను తెలియకుండులాగునఁ జేసెను. మఱియు, నది మాయారూపమునొంది గొప్పరాళ్ళవాన నా రాఘవులవైఁ గురిపించెను. రాముఁడు శరవర్షముచే నారాళ్ళవాన నణఁచి, మీఁదిమీఁదికి వచ్చుచుండ నాతాటక చేతులను రెంటిని బాణములతో నఱికిెను. అట్లు తాటక చేతులు రెండు నఱుకబడుటచేఁ గొంచెము డస్సి తొప్పుచుండఁగా లక్ష్మణుం డతికోపముతో దాని ముక్కు చెవులను గోసెను. తోడనే తాటక పలులెఱుంగులగు రూపంబులఁ దాల్చినదై, తన మాయాబలమున నెదుటివారికిఁ గనఁబడక, రాళ్ళవానఁ గురిపించుచు, భీకరముగఁ దిరుగుచుండెను. అట్లు తాటక వరించిన రాళ్ళవానచేఁ బూర్తిగఁ గప్పఁబడిన రామలక్ష్మణులను జూచి, భగవంతుఁడగు విశ్వామిత్రుఁడు రామునితో “రామా, దీనిపై దయయుంచవలదు. ఇది పాపాత్మురాలు. చెడ్డపనులే చేయునది. యాగములకు పిఘాతము సేయునది. ఇది యింకను దనమాయచే వృద్ధి నొందఁగలదు. సుంధ్యాకాలము వచ్చునంతలో దీనిని జంపుము. రక్కసులు సుంజప్రాద్దులందు బలిమిగలవార లగుదురు. అప్పుడు వారిని జయించుట కష్టము.” అని చెప్పఁగా, రాముఁడు తమపై నట్లు రాళ్ళవాన గురిపించుచుండు తాటకను శబ్దముచుబట్టి బాణములఁ బ్రయోగించి యరికట్టెను. ఇట్లది బాణములతో నరికట్టఁబడినదై యఱచుచు రామలక్ష్మణులమీఁదికి వచ్చెను. ఇట్లు పిడుగువలె వేగముతో మీఁదికి వచ్చుచున్న పరాక్రమవతియగు నాతాటకపయి రాముఁడు తొమ్మన నాటునట్లు బాణమును బ్రయోగింపఁగా నది నేలమీఁదఁబడి విలవిలఁదన్నుకొని వచ్చెను.

మహాభయంకరాకార యైన యా తాటక చావఁగాఁ జూచి ఇంద్రుఁడును దేవేంద్రుఁడును సకల దేవతలును, “బాగు, బాగు” అని రాముని మిగులఁ గొనియాడిరి. పిదప వేయి కన్నులవాడగు దేవేంద్రుఁడును పరమసంతుష్టులైన దేవతలును విశ్వామిత్రమహర్షిని జూచి, “మునీంద్రా, నీకు శుభమగుఁగాక. మంచిపని చేసితీవి. ఇంద్రాది దేవతలందఱు నీ కార్యమునకు సంతసించిరి. రాఘవునివైఁ బ్రేమ యుంచుము. భృశాశ్వనికిఁ బుట్టినవియు, సత్యపరాక్రమము గలవియుఁ దపస్సు యొక్క బలిమిచే నిండినవియునైన యస్త్రములను రాముని కుపదేశిం

పుము. నీ దగ్గఱనుండి యయ్యస్త్రములను గైకొన రఘురాముఁడు తగిన పాత్రమగును. ఇతఁడు నీకు శుశ్రూషలు నేయుటకై మనసు నిల్పుకొని యున్నవాఁడు. ఈ రాజపుత్రుఁడు చేయవలసిన దేవకార్యము మొండుగా నున్నది. ఇతఁ డందుకై భూమియం దవతరించియున్నాఁడని పలికి విశ్వామిత్రుని బూజించి, యానందముతోఁ దమతమ తావులకు వచ్చినట్లుగఁ జనిరి. ఇంతలోపల సంధ్యాకాలము వచ్చెను. అంత విశ్వామిత్రుఁడు రాముఁడుచేసిన పరాక్రమసూచకమైన తాటకావధ రూపమగు కార్యము జూచి యానందమొందినవాడై, రాముని శిరమున మూర్ఛొని, “నాయనా! రామా, యీరాత్రి కిక్కడ నుండము. రేపు తెల్లవాఱ మన యాశ్రమమునకుఁ బోవుద”మని చెప్పెను.

అట్లే వారు ముగ్గురు నారేయి యక్కడనే సుఖముగా నిద్రించిరి. ఆ దినము మొద లావసమునం దుపద్రవము లేకుండునట్లు చేయఁబడినందున నావసం బాదినముననే శాపముచే విడువఁబడినదై చైత్రరిథమను కుఱేరునియుద్ధావసవసము మాడ్చి మనోహరముగఁ జూపట్టుచుండెను. ఆరాముఁడు తాటకను సంహరించి, సురసిద్ధ సంఘములు గొని యాడుచుండఁగా నారేయియంతయు విశ్వామిత్రమహామునితోఁగూడ నయ్యగర్జ్యముననే నివసించెను. వేఱువజాము కాఁగానే మునీంద్రుఁడా రాజపుత్రులను నిద్రలేపెను.

27-వ సర్గము

— విశ్వామిత్రమహాముని రామున కస్త్రంబు లుపదేశించుట —

ఆ రాత్రియంతయు నచ్చటఁ గడపిన తరువాతఁ గీర్తిమంతుఁడైన విశ్వామిత్రుఁడు చిటునవ్వునవ్వి, యింపుగులుకు నక్షరములతోఁ గూడినవాక్యముల నిట్లనియె. కీర్తిమంతుఁడా, రాజపుత్రా, నీ పరాక్రమమునకు మిగుల సంతసించితిని. నీకు మేలయ్యెడు. పరమానందముతో నస్త్రముల నన్నిటి నొసంగెదను. దివ్యాస్త్రంబుల నన్నింటిని నీవు గ్రహింపుము. వాని సాయమున దేవాసుర గంధర్వ యక్ష రాక్షసులలో నెట్టి శత్రువులనేని జయింపఁగల్గుదవు.

రఘుమంశోద్భవా! నీకు దండచక్రమును నొక చక్ర మొసంగెదను. రాఘవా! ధర్మచక్రమును, కాలచక్రమును, భయంకరమగు విష్ణుచక్రము

ను, విందాస్త్రము, వజ్రాయుధము, త్రిశూలము, బ్రహ్మశిరంబను నస్త్రము, ఐషికాస్త్రము, శ్రేష్ఠమైన బ్రహ్మాస్త్రము మొదలగు నస్త్రముల నన్నింటిని నీ కుపదేశించెదను. నృపతిశ్రేష్ఠా! దగదగ వెలిగెడుమోదకి, శిఖరియను రెండు గదలను, ధర్మపాశ కాలపాశములను వారుణాస్త్రమును, శుష్కము, అగ్నిము అనెడి రెండుపిడుగులను, పినాకాస్త్రమును, నారాయణాస్త్రమును, శిఖరమనెడి యాగ్నేయాస్త్రమును, ప్రథనమను వాయువాస్త్రమును, హయగ్రీవాస్త్రమును, క్రొంచాస్త్రమును, విష్ణుశక్తి రుద్రశక్తియను రెండు శక్తులను, రాక్షసులు ధరించునట్టి కంకాశ, ముసల, కాపాల, కంకణములను నాయుధములను, విద్యాధరసంబంధియైన మహాస్త్రమును, నందనమును నొకఖడ్గమును, మానవమును పేరుగల గాంధర్వాస్త్రమును, ప్రస్వాపనాస్త్రమును (నిద్రపోవునట్లు చేయునస్త్రమును), ప్రశమనాస్త్రమును (శాంతిని గలిగించెడు నస్త్రమును), సౌరాస్త్రమును, దర్పణాస్త్రమును, ఎండింపజేయు శోషణాస్త్రమును, వేండ్రముపుట్టించు సంతాపనాస్త్రమును, రోదనంబుగల్గించు విలాపనాస్త్రమును, మన్తధనుక్షయియంబును, శత్రువుల కోర్వరానిదియునైన మదనమనెడి యస్త్రమును, మోహనమనెడు పేరుగల పైశాచాస్త్రమును, తామసము, సౌమనము, సంవర్ధము, దుర్వర్ధమగు మౌసలము, సత్యము, మాయాధరము, శత్రువులబలంబు దగ్గించునట్టి తేజఃప్రభము, చంద్రదేవతాకమగు శిశిరము, త్వష్ట దేవతఁగాఁగల సుదామనము, భాగుడుదేవతఁగాఁగల దారుణమగు శీతాస్త్రము, మానవాస్త్రమును నీ యస్త్రంబులను నీవు వ్రతిగ్రహింపుము. ఇవియెల్లను గావలసిన రూపము దాల్చునవి, కడుబలిమిగలవి. మిగులగొప్పవి. నృపకుమారా! యిట్టియస్త్రముల నన్నిటిని వేగము కైకొనుము" అని చెప్పి విశ్వామిత్రుఁడు మిక్కిలి సంతోషించి శుచియై తూర్పు మొగంబుగఁ గూర్చుండి, దేవతలకేని దుర్లభమై యత్యుత్తమమైన మంత్రగ్రామమును (సమస్తాస్త్రమంత్రములను) సాకల్యముగ నుపదేశించెను. సమస్తాస్త్రములను రామున కొసఁగెను.

జ్ఞానియగు విశ్వామిత్రుఁడు రామున కుపదేశించి, కొంతసేపు జపంబునెయ్యగ నె, యస్త్రంబులన్నియు రామునియెదుట నిలబడి చేతులు మోడ్చి, సంతోషముతో రామునిజూచి, 'మో రాఘవా, మే మిదిగో

నీకుఁ బనివారమైతిమి. మే మందఱము నీకుఁ గావలసిన పనులను నెరవేర్చుటకు సిద్ధముగా నున్నవారము' అని చెప్పి వానినన్నింటిని రాముఁడు చేతితోఁ దాకి, తనవశముచేసికొని, మీరు నామనస్సువెంట మెలఁగునది' అని యానతిచ్చెను. రాముఁడును తనకుఁగలిగిన యస్త్ర లాభమునకై పరమానందము నొందుచు, తనకింత యుపకార మొనర్చిన విశ్వామిత్రమహామునికి నమస్కరించి, యటనుండి బయలుదేర సిద్ధముగా నుండెను.

28-వ సర్గము

— రాముఁడు విశ్వామిత్రునివలన సంహారమంత్రముల నొందుట —

అంతటఁ గకుత్స్థచంశోద్భవుఁడయిన రాముఁడు సకలాస్త్రములఁ బడసి, చిటునవ్వుమోముతోడఁ బయనమైపోవుచు, విశ్వామిత్రునిఁ జూచి, “యోమహాత్మా, మీవలన సకలాస్త్రంబులఁ బడసితిని. న న్నిక దేవతలుగూడ జయింపఁజాలరు. మునిపుంగవా, యీ యస్త్రముల ప్రయోగము మాత్ర ముపదేశించితివి. ఇక వాని యుపసంహార ముపదేశింపఁ గోరుచున్నాఁడను.” అని యడుగఁగా, విశ్వామిత్ర మహాముని సంతోషముతో, నియమము పూని, మిక్కిలి పరిశుద్ధుఁడయి రామునికి సుపసంహారమంత్రముల నుపదేశించెను.

“సత్యవంతము, సత్యకీర్తి, భృష్టము, రథసము, ప్రతిహారతము, పరాఙ్ముఖము, అవాఙ్ముఖము, లఘోక్షము, విషమము, దృఢనాభము, సునాభము, దళాక్షము, శతవక్త్రము, దశశిష్టము, శతోదరము, పద్మనాభము, మహానాభము, దుందునాభము, సునాభము, జ్యోతిషము, కృశనము, నైరాశ్యము, విమలము, యోగంధర, హరిద్రములు, దైత్యము, ప్రశమనము, సార్పిర్కాలి, భృతిర్కాలి, వృత్తిమంతము, రుచిరము, పితృసౌమనసము, విధూతము, మకరము, కరవీరకరము, భనము, ధాన్యము, కామరూపము, కామరుచి, మోహము, ఆవరణము, జృంభకము, సర్వనాభము, సంతానము, వరణము అని చెప్పఁబడు మంత్రముల నన్నింటిని నీ కుపదేశించెదను. ఇవి యెల్లను గావలసిన రూపముఁ దాల్చుజాలినవి; భృశాశ్వునివలనఁ బుట్టినవి. వీనిఁ బ్రతి గ్రహింపుము. నీకు క్షేమము గలుగునుగాక. మంత్రముల నెల్లఁ

గైకొనుటకు నీవే తగినవాడవు.” అని విశ్వామిత్రమహాముని చెప్పెను.

రాముడును తన సంతోషము తనముఖముననే తెలియుచుండ “మహామునీ, యట్లకానిమ్ము” అనిచెప్పి, వానినెల్లఁ గైకొనెను.

అస్త్రము లన్నియు రూపంబుఁ దాల్చినవై యెదుట నిల్చినవి. ఆ యస్త్రములలో గొన్ని దివ్యములై వెలుగుచున్న దేహములు గల విగఁ గనఁబడినవి. కొన్ని నిప్పుకణికలవంటివిగను కొన్ని పొగవంటివి గను, కొన్ని సూర్యచంద్రులవలెఁ బ్రకాశించునవిగను, కొన్ని యంజలి బంధముగలవిగను నుండెను. ఈయస్త్రము లెల్లను ఇంపుగ మాటాడుచు, జేతులు జోడించుకొని ‘రాఘవా, ఇదే మేము వచ్చియున్నాము. మా కేమి యాజ్ఞ? ఏమి చేయుదుము?’ అని యడిగినవి. ఆ మాటలు రాముఁ డాలకించి, “నా కవసరమయినపుడు నేను తలఁచుకొందును. అప్పుడు నాకు మీరు సాహాయ్యము చేయుడు. ఇప్పుడు మీయిచ్చ వచ్చినట్లు వెళ్లవచ్చు” నని చెప్పెను. అంత నా యస్త్రము లన్నియు రాముని వీడ్కొని ప్రదక్షిణము నేసి “అట్లే నడచుకొనఁ గల”మని చెప్పి, వచ్చినదారిని బోయినవి.

ఇవ్విధముగా నస్త్రముల నన్నింటిని బ్రయోగించుటలను వాని నుపసంహరించుటలతోఁ గూడ నేర్చుకొని, రాముడు దారిని బోవుచు నొకపర్వతసమీపమున మేఘమువలె వెలయుచున్న యొక్క యందమైన తోపునుజూచి, “యిది యెవరి వనము? దీనిఁ జూడఁగనే నా కపరి మిత్రానందము గలుగుచున్నది. ఈ వనమున ననేకములగు పక్షు లింపుగాఁ గూయుచున్నవి. ఇది సకలవిధములైన మృగములతో నిండి యున్నది. ఈవనము విక్కిలి రమ్యమై చూడఁదగియున్నది. ఇంతక మున్ను మనము చూచిన వనము మనమునకు భయంబు గల్గించుచుండినది. ఆవనమును దాటివచ్చితి మని తలఁచెదను. ఈవనప్రదేశము భయము లేక సుఖంబుగ నున్నది. ఈ వనమెవ్వరిదో తెలియఁజెప్పుము. చూడఁ జూడ మన మానంద మొందుచున్నది. ఇది యొక యాశ్రమ మని తలఁచెదను. తమయాశ్రమం బెచ్చట నున్నది. ఎల్లప్పుడు యాగము లను జెరుపుచు, ననేకదుష్టకార్యములఁ జేయుచునుండు నా పాపాత్ము

లగు బ్రహ్మఘ్ను లెచ్చట నున్నారు. వీ వనమునకుఁ జని యా దుష్ట రాక్షసులను వధింపవలయును. ఆ వనమేది? ఆ వనముననేకదా తమరు యాగము చేయ నున్నారు. అప్పుడేకదా నేను దమకుఁ దోడుగనుండి రాక్షసులను వధింపవలయును. ఓమునిశ్రేష్ఠా! మహాప్రభూ! వీని నన్నింటినిగూర్చి మీవలన వినఁగోరుచున్నాను” అని వినయముతో విశ్వామిత్ర మహర్షి నడిగెను.

9-వ సర్గము

— సిద్ధాశ్రమ వర్ణనము —

మనస్సుచే నూహింప సాధ్యపడని మహామహిమగల రాముఁ డివ్విధమున నడుగఁగా, బహు తేజస్వి యగు విశ్వామిత్రుఁడు రామునిఁ జూచి యీక్రిందివిధమున విచ్చరించి చెప్పఁదొడఁగెను. “దేవాదిదేవుఁ డును, మహాప్రభువును నైన విష్ణు విచ్చట ననేకవేలయుగములు గొప్ప తపము చేయుచు నివసించియుండెను. ఇది పూర్వము వామనావతార మెత్తిన మహాత్ముఁడయిన విష్ణువుయొక్క యాశ్రమము. ఇట గొప్ప తపస్వి యగు కాశ్యపుఁడు తపస్సిద్ధి నొందుటజేసి యిది సిద్ధాశ్రమ మనబడుచున్నది. ఇక్కడ విష్ణువు తపము చేయు కాలముననే విరోచన పుత్రుఁడగు బలిచక్రవర్తి యింద్రాదిదేవతలనందఱును, మరుత్తులతోడ దన బలపరాక్రమములచే జయించి, ముల్లోకంబులందును బ్రసిద్ధిజేసిన వాడై, యా దేవతలరాజ్యమగు స్వర్గలోకమును బాలించుచుండును. ఆ బలిచక్రవర్తి, యొక మహాయాగమును జేసెను. అప్పుడు అగ్ని మొదలు దేవత లందఱీ యాశ్రమమునకు పరుగిడి వచ్చి, విష్ణువునకు నమస్కరించి, “యోభగవంతుఁడా! విష్ణుమూర్తీ! విరోచనపుత్రుఁడగు బలిచక్రవర్తి యొక మహాయాగము జేయుచున్నాఁడు. అతఁ డా యాగము సమాప్తి నొందించు నంతలోఁ దాము తమ కార్యము నెఱవేర్చు కొనవలయును. అతఁ డేది వచ్చి యడిగినను లేదనక దానము నొసంగు చున్నాఁడు. తమరు మాయాబలమువలన వామనవేషముఁ దాల్చి, దేవతలకు మేలు చేయవలయును” అని చెప్పిరి. ఇంతలోనే యగ్నితో సమానముగ కంటిగల కాశ్యపుఁ డదితితోఁ గూడి, వేయి దివ్య వత్స రములు తప మొనర్చి, వ్రతము పరిసమాప్తి గావించి, వరముల నొసంగు

నట్టి విష్ణుమూర్తి నివ్వధమునఁ గొనియాడెను. ఓ విష్ణుమూర్తీ! నీవు తపోమయుడవు. తపస్సులకు రాశివి. తపస్సే శరీరముగాఁ గలవాడవు. తపస్సే ఆత్మగాఁ గలవాడవు. నా తపోబలమున నిన్ను నేనెఱిగితిని. ఓ ప్రభువా! నీ శరీరమున జగమునంతటిని జూచుచున్నాను. నీకుఁ బుట్టుక లేదు. నీ విట్టివాడ వని తెలియుటకు వలనుపడనివాడవు. ఇట్టి నిన్ను నేను శరణు సొచ్చితిని.” ఇవ్వధమునఁ గాశ్యపుఁడు గొనియాడఁగా, విష్ణుమూర్తి పాపరహితుడయిన కాశ్యపుని జూచి, “వరము గోరుము. నీకుఁ గోరినవరము నొసంగెదను” అని సంతోషముతోఁ జెప్పెను. ఆమాట విని మరీచిమహాముని పుత్రుడగు కాశ్యపుఁడు విష్ణు మూర్తినిగూర్చి, “ఓ వరదుఁడా! నేనును, అదితీయు, సకల దేవతలును వరము యాచించుచున్నాము. ఆ వరము నీయవలయును. ఓ యనఘా! నీవు నాకును, నదితికిని పుత్రుడవుగఁ బుట్టుము. ఇంద్రుఁ డిదివఱకే మాకు జన్మించినవాడు. నీవు వానికిఁ దమ్ముడవుగ జన్మింపుము. దుఃఖితులైయున్న సకల దేవతలకు సాహాయ్యము సేయవలయును. ఈయాశ్రమమున నీయనుగ్రహముచే నాతపస్సు సిద్ధి నొందుటండేసి, యిడమిఁద నియ్యాశ్రమము సిద్ధాశ్రమ మనఁబరగును. ఇంక నీవిచ్చటనుండి లేచి, యవతరింపు”మని చెప్పెను.

అంతట నెక్కువ ప్రతాపము గల విష్ణుఁడు కాశ్యపున కదితి యందుఁ బుట్టి, వామనరూపంబు ధరించి, బలిచక్రవర్తికడ కేగెను. ఆ బలిచక్రవర్తి వామనావతారుడయిన విష్ణువును జూచి, “అయ్యా! మీకేమి కావలెను?” అని యడుగఁగా, నా వామనమూర్తి మూఁడడుగుల భూమిని యాచించి, కైకొని. యామూఁడడుగులచేతనే సకల ప్రాణులమేలు కోరి లోకమునంతయుఁ గొలిచి తీసికొనెను. ఇట్లు బలిచక్రవర్తి నణగఁద్రొక్కి, పిదప మూఁడులోకములను దేవేంద్రుని వశము చేసెను. సకల శ్రమలను బోగొట్టునట్టి యీ యాశ్రమంబున మొదట విష్ణువు వాసము చేసెను. ఆ వామనావతారుడయిన విష్ణుమూర్తియందు భక్తి యుంచి, నే నిప్పు డీ యాశ్రమమున వాసము చేయుచున్నాడను. ఈ యాశ్రమమున కీ రాక్షసులు ఘాటిఁగొనిపోయి వచ్చి యుపద్రవము కలిగించుచున్నారు. పురుష

వ్యాఘ్రా! యిచ్చటనే యీ దుష్టులగు రాక్షసులనందఱును జంపవలయు. ఇదే మన మీసీద్ధాశ్రమంబునకుఁ బోవుచున్నాము. నాయనా! యీ యాశ్రమము నాకెట్లో, నీకు నట్లే” అని చెప్పుచు, రామలక్ష్మణులతోఁ గూడ దమ యాశ్రమము లోపలికి మహానందంబుతోఁ బ్రవేశించి చంద్రుఁడు మంచు తోలఁగిన పిదపఁ బునర్వసూనక్షత్రముతోఁ గూడిన వాఁడై వెలుఁగునట్లు వెలుఁగుచుండెను.

సీద్ధాశ్రమంబున వసించు మునులందఱు విశ్వామిత్రమునీంద్రునిఁ జూచి, సంతసంబుతో గంతులు వేయుచు వచ్చి, అతనికిఁ బూజలొనర్చి, రాజపుత్రులయిన రామలక్ష్మణులకును నతిథిపూజ లొనరించిరి. అంత నా రాజకుమారు లొక కొంత తడవు బడలికఁ దీర్చికొని, లేచి చేతులు గట్టుకొని, విశ్వామిత్రునిముందట నిలబడినవారలై, విశ్వామిత్రమునీంద్రునిఁ జూచి, “మునిపుంగవా! తాము యజ్ఞదీక్ష వహించి యాగము మొదలు పెట్టుఁడు. ఈ యాశ్రమము వేరు సీద్ధాశ్రమముగదా. ఆవేరు సత్యమగు నట్లు మీ యాగము సిద్ధినొందును” అని చెప్పిరి. వారు చెప్పిన మాట విని బహుతేజము గల విశ్వామిత్రుఁడు జితేంద్రియుఁడై నియమముతో యాగము చేయ నారంభించెను. రామలక్ష్మణులును మిక్కిలి జాగ్రత్తతో నారేయి గడపి వేకువను లేచి, స్నానసంధ్యాద్యనుష్ఠానములు నెఱవేర్చి, పరిశుద్ధులై నియమంబుతో జపంబుచేసి, యగ్నిహోత్రంబున హోమముచేయుచున్న విశ్వామిత్రునికి నమస్కరించిరి.

30వ సర్గము

— విశ్వామిత్రనుహముని యాగము సేయుట —

అంత దేశమును, గాలమును గనిపెట్టి, వానికిఁదగినట్లు మాటాడ నేర్చినవారలగు శత్రుసంహారులయిన రాజపుత్రులిరువురును దగిన దేశమున దగిన కాలమును గనిపెట్టి విశ్వామిత్రమహామునిని జూచి, “యో మహాత్మా! యెపు డారాక్షసులు వత్తురు? వారినిగూర్చి మే మేసమయమునఁ గాచియుండవలెను? ఆ సమయము మించకుండులాగున మాకుఁ దెలుపవలయు. మే మాసమయము గనిపెట్టి జాగ్రత్తతో నుండవలెను గదా. దయచేసి చెప్పు”మని యడిగిరి. ఆ కాకుత్స్థులగు రాజపుత్రు లిన్ని

ధమునఁ బలుకుచు, మిక్కిలి యుత్సాహముతో యుద్ధంబుచేయఁ ద్వార
పడుచుండుటను జూచి మునులందఱు కడుసంతసము నొందినవారలై
వారిని గొనియాడి, “రఘువంశోత్పన్నులారా! మీర లేదినముమొద
లాటురాత్రులు మమ్ము రాక్షసులనుండి కాపాడవలయు. ఈ విశ్వా
మిత్రుడు యాగదీక్షఁ బూనియున్నవాఁడు గాన నొరులతో మాట
లాడక మానముతో నుండును” అని చెప్పిరి.

మహాసమర్థులని కీర్తిపడసిన రాజపుత్రులిరువురును మునులు చెప్పిన
మాటలు విని, యా యాటురేయింబగళ్లు నిద్రమాని, తపోవనము
గాపాడుచు, గొప్ప విండ్లఁ దాల్చి, యేది చెప్పినను జేయుటకు సిద్ధులై
విశ్వామిత్రునిఁ గాచియుండితి. ఇట్లుండుపగళ్లు నైదురాత్రులు గడచి
యాటవదినము రాఁగానే, రాముడు లక్ష్మణుంజూచి, “లక్ష్మణా! నీ వీదిన
మున మఱిత హెచ్చరిక గలిగియుండు”మని చెప్పెను.

రాముడు రాక్షసులతోడి పోరునకు సిద్ధుడై యిట్లు లక్ష్మణు
నితోఁ జెప్పుచుండఁగా, యజ్ఞశాలయందున్న విశ్వామిత్రమునియు,
ఋత్విజులును బరివేష్టించియున్న యజ్ఞవేది చక్కగా జ్వలంప నారం
భించెను. మఱియు నచట నుండుబడియున్న దర్భలు, పావపాత్రములు,
సమిధలు, పుష్పములు మొదలగు యజ్ఞసామగ్రులతోఁ గూడియున్న
యజ్ఞశాల మండ నారంభించెను. అప్పుడు విధియుక్తంబుగను, మంత్ర
పూర్వకముగను యాగంబు జరుగుచుండ నందఱకు గగుర్పాటు
గలుగఁజేయు గొప్ప యట్టహాసం బాకసంబునఁ గలిగెను. వర్షా
కాలమునందుఁ భయంకరాకారులగు సుబాహుమూరీచులును, వారి
యనుచరులును గాటునుబ్బులు బయలుదేటి యాకసమును గప్పినట్లు
మాయతో నాకసమును గప్పి పరువెత్తుకొని వచ్చి క్షవ్వమును గురిపిం
చిరి. ఆ యజ్ఞవేదికయంతయు రక్తప్రవాహముచేఁ దడుకఁబడినదై
వెలుగుచుండెను. అప్పుడు రాముడు వెంటనే పరుగెత్తుకొనుచు వచ్చి
యాకసమున నావరించియున్న యారాక్షసులను జూచెను. తర్వాత
నత్యుద్రుతముగా మీఁదిమీఁదికి బరుగిడుచు మూరీచ సుబాహులు

వచ్చుచుండుటఁ జూచి లక్ష్మణునితో నిట్లనియె. “లక్ష్మణా! మానవాస్త్రముచే, గాలి మబ్బులను జెడరఁగొట్టురీతిని మాంసమును భుజించుచు దుష్టకార్యములఁ జేయుచున్న రాక్షసులను సంహరించెదను” అని చెప్పి, మిక్కిలి క్రోధముతో, దగదగమని వెలుఁగుచున్న మానవాస్త్రమును మారీచుని రొప్పువై బ్రయోగించెను. ఆ మానవాస్త్రమా మారీచుని నూలుమోజనములదూరము ద్రోసికొనిపోయి నడిసముద్రమునఁ బడవైచెను. గొప్పయస్త్రముచే గొట్టబడనందున దిక్కుదోచక యచ్చటఁ దెలివీడప్పి పడి, మారీచుడు సముద్రములో మునిగిపోవుటను రాముఁడెఱిగి, లక్ష్మణునిజూచి, “చూడుము తమ్ముడా! యీ మానవాస్త్రము మారీచుని యుసురు దీయక, వానిబుద్ధికై మైకము గల్గించి, వానిని బహుమోజనములదూరమున కావలమోచుకొనిపోయి త్రోసినది. తక్కిన రాక్షసులను నేను విడిచిపెట్టుట లేదు. వారు కడుదుష్టులు; కించితైనను దయలేనివారు; పాపకర్తములఁ జేయువారు; యజ్ఞముల ధ్వంసముచేయువారు; రక్తమును బానముచేయువారు. ఆ రక్తములనందఱును నొక ముహూర్తములోపల వధించెదను” అని చెప్పెను. అట్లుచెప్పి, యత్యద్భుతమయిన యాగ్నేయాస్త్రమును గైకొని సుబాహువు తొమ్మన వేయఁగా, నతఁ డాబాణముచే నేలఁగూలెను. అంతట మిగిలియున్న రాక్షసుల నందఱును వాయవ్యాస్త్రమును బ్రయోగించి మునీశ్వరులకు సంతోషము గలిగించుచు నొక్కువ్వుడి సంహరించెను. ఇట్లారామునకు యజ్ఞధ్వంసకులయిన రాక్షసుల నందఱును సంహరింపఁగా రాక్షససంహారాంతర మింద్రునిఁ బూజించిన ట్లారాముని మునులందఱు బూజించిరి. అంత యజ్ఞము పరిసమాప్తి కాఁగా విశ్వామిత్రమహర్షి దిక్కులన్నియు నిరుపద్రవములై కాన్పించుటఁజూచి రామునితో నిట్లనియె. ‘రామా! నీవలన నేను గృతార్థుఁడనయితిని. నీవు గురువువాక్యమును నెఱవేర్చిన వాఁడనయితిని. ఇది సిద్ధాశ్రమ మను మాటను సత్యము చేసితివి’ అని రామునిఁ గొనియాడెను.

31-వ సర్గము

విశ్వామిత్రుడు రామలక్ష్మణులదోడ్కొని మిథిలాపురంబునకుఁబోవుట

తామొప్పుకొనిన కావ్యముఁ జేసి ముగించిన పిదప రామలక్ష్మణులు నాటిరేయి బహుసంతోషముతోఁగూడి, చింతఁబాసి, హాయిగా నిద్రించిరి. వేకువసేలేచి, వారు ప్రాతరనుష్ఠానంబుల నన్నింటిని ముగించుకొని, విశ్వామిత్రమునీంద్రుఁడు, తక్కిన ఋషులును గూడియున్న తావునకు వచ్చిచేరి, అగ్నిహోత్రుని చందమునఁ దేజరిల్లుచున్న విశ్వామిత్రుని కభివాదనంబు సేసి, బహు గంభీరముగను, నింపుగను నవ్వహమునితో “మునీంద్రా, మే మిరువురమును తమ రాజ్యాపించు పనిచేయుఁ గాచి యున్నాము. ఇంకను మావలసఁ గావలసిన కను లేవో యాన తీయుఁడు.” అని యడుగ నచ్చట నున్న ఋషులు విశ్వామిత్రుని బురస్కరించుకొని రామునితో నిట్లు చెప్పిరి. “వశ్రేష్ఠా! మిథిలానగరాధీశుఁడగు జనకమహారాజు బహు ప్రసిద్ధమైన యాగ మొక్కటి చేయనున్నాఁడు. మే మచ్చటి కేగెదము. నీవును మాతోడ నచ్చటికి రావలసినది. అచ్చట నొకవింతయైన ధనుస్సున్నది. మిగుల బలమును, గాంతియుఁ గలిగి, వెలుఁగుచున్న యా ధనుస్సు నొక యాగసమయమున జనకమహారాజునకు దేవతలు సంతసించి యొసంగిరి. దేవతలు గాని, గంధర్వులుగాని, అసురులుగాని, రాక్షసులుగాని, యెవ్వరును దాని నెక్కువెట్టఁజాలక పోయిరి. ఇక మనఃజాలమాట చెప్పనేల! ఎక్కుఁడు బలశాలులగు ననేకులు రాజులును, రాజకుమారులును వచ్చి దాని నెక్కిడలేక యవమానపడిపోయి యున్నారు. నరసింహుఁడా, నీవు మాతోడ వచ్చినచో నట నాజనకుని ధనుస్సును, అద్భుతమైన అతని యజ్ఞమును జూడఁగలవు. పూర్వమొకప్పుడు మిథిలాధిపతియగు జనకమహారాజు యాగముచేయుచోట బ్రకాశింపఁజేయు నీ ధనుస్సును బొందుటయే యాగమునకు ఫలమునుగాఁ గోరెను. దేవతలును నాలాగే యా మహారాజునకు దాని ననుగ్రహించిరి. జనకమహారాజు నుత్తమోత్తమ మని కొనియాడఁదగిన యాధనుస్సును దనయింట నుంధి

కొని ప్రతిదినము దానిని నానావిధ సుగంధధూపదీపములచేతఁ బూజ నేయుచు వచ్చుచున్నాఁడు” అని చెప్పిరి.

అనంతము విశ్వామిత్రమునీంద్రుఁడు రాజపుత్రులగు రామ లక్ష్మణులను వెంటఁ బెట్టుకొని, మునిసంఘములతో నటనుండి బయలు వెడలునపుడు ఆ మునీంద్రుఁడు వనదేవతల నుద్దేశించి, “ఓ వన దేవతలారా, మీకు మేలు గలుగునుగాక. ఇచ్చట నా కార్యము బాగుగా నీడేరుటచేత, నే నిచ్చటనుండి వెడలి గంగానది కుత్తరముగా హిమవత్పర్వతమునకుఁ బోవఁ బయనమై యున్నాను.” అని చెప్పి సిద్ధా శ్రమమునకుఁ బ్రదక్షిణముగ వచ్చి, తక్కిన మును లందఱు వెంబడి వచ్చుచుండ కుత్తరముఖముగాఁ దిరిగి, బ్రహ్మవేత్తల యగ్ని సాధనము లతోఁ గూడిన బండ్లు నూలులకొలఁదిగా వెంబడి వచ్చుచుండఁ బయన మాయెను. ఆ మునిశ్రేష్ఠునిమీఁద నున్న విశ్వాసముచే నాసిద్ధాశ్రమ మమన నున్న మృగములును, బక్షులును నమృహమునిని వెంబడించి నవి. కొంతదూర మేగిన పిదప, విశ్వామిత్రమునీంద్రుఁడు పక్షులను మృగంబులను జూచి వానిని దమ తావులకుఁ బోవ ననుజ్ఞ యొసఁగి పంపెను. బహుదూరము దారి వడచి సూర్యాస్తమయ సమయమునకు వీరలందఱు శోణదము నొడ్డునఁ జేరిరి.

దినకరుఁ డస్తమింపఁగనే, స్నానము, సంధ్య మొదలగు ననుష్ఠాన ములు వారందఱు విధిప్రకారముగ ముగించుకొని యచ్చట గూర్చుం డిరి. రాముఁడును లక్ష్మణునితోఁగూడఁ దన యనుష్ఠానములను దీర్చుకొని వచ్చి, మునుల నందఱకు నమస్కరించి, విశ్వామిత్రుని యెదుటఁ గూర్చుం డిరి. వెండియు రాముఁడు మహామునినిజూచి, కుతూహలముతో “భగ వంతుఁడా, యిది యే దేశము? సంపూర్ణములైన పనంబులచే నిది శోభిల్లుచున్నది. ఈదేశవృత్తాంతము నెఱుంగ నాకు మనంబున నుత్సా హముగలుగుచున్నది” అని యడిగెను. ఇట్లు రాముఁ డడుగఁగా, మహా తపస్సంపన్నుడగు విశ్వామిత్రమునీంద్రుఁడు రాముని కోరిక దీర్చుఁగోరి, ఋషులందఱు చుట్టుగూర్చుండియుండ నా దేశముయొక్క చరిత్రము నీ క్రిందివిధమునఁ జెప్పదొడఁగెను,

కెఱవ సర్గము

— విశ్వామిత్రమహామనియొక్క వంశము —

ముందొక కాలమున బ్రహ్మయొక్క కుమారుడగు కుశుండను నొక ప్రసిద్ధుడైన తపోనిధి యుండెను. ఆతడు వ్రతములు లోపము లేకుండఁ బూర్తి గావించినవాడును, సకలధర్మముల నెఱింగినవాడును, పెద్దలను నేవించి పూజలొసరించువాడును, మేరలేని తపముచేయువాడును నైయుండెను. ఆ మహాత్ముడు గొప్పవంశమునందుఁ బుట్టినదియు, సకల సుగుణములతోఁ గూడినదియు నైన వైదర్భి యనునొక రాజ పుత్రిని బెండ్లాడి, యామెయందుఁ దనతో సాటివచ్చువారును సుగుణములు గలవారునైన కుశాంబ, కుశనాభ, ఆధూర్తరజస, వసువులనెడి నలువురు కొడుకులను గనెను. ఆ కుశుండు ష్టత్రియధర్మమును యథావిధిగా నడవఁగోరి తేత్రతేజమును, మహాత్సాహమును, స్వధర్మాస్తకియు, సత్యమును గల తన నలువురు కొడుకులం బిలిచి, “కుమారులారా! మీరు భూలోకమున న్యాయముగాఁ బ్రజాపరిపాలనము చేసి, పుష్కలముగా ధర్మము నార్జింపుడు. అని చెప్పెను.

లోకములకుం బ్రయులైన యా రాజకుమారులు నలువురు ఋషిశ్రేష్ఠుడైన తమతండ్రి చెప్పినమాట విని, తమతమ రాజ్యభాగములఁ బంచుకొని, గొప్పపట్టణముల దమకుఁ బ్రధానపట్టణములనుగ నేర్పఱచుకొని, రాజ్యమేల నారంభించిరి. వారిలోఁ గాంతిమంతుడగు కుశాంబుడు కౌశాంబి యను నొక పట్టణము నేర్పఱచుకొనెను. ధర్మాత్ముడయిన కుశనాభుఁ డెక్కువ సంపదగల మహాదయ మను పురంజను రాజధానినిగాఁ జేసికొనెను. ఆధూర్తరజస నృపాలుడు ధర్మార్థాదు మనుపురమును, వసువు గిరివ్రజ మనుపురమును రాజధానులనుగ నేర్పఱచుకొనిరి. రామా! యిపుడు మన ముండునది మహాత్ముడైన యావసుమహారాజుభూమి. ఈ దేశముచుట్టును బహుసుందరములైన యైదుపర్వతము లమరియున్నవి. ఈ యైదుపర్వతములనుండి పుట్టి, మగధదేశమునకుఁ బూలమూలికవలె నున్న మాగధి యనబురగు శోణ నద మీ దేశమును సకల సస్యములతో నిండినదానినిగాఁ జేయుచున్నది. ఈ శోణనదము తూర్పుదేశమునుండి పడమటి వైపునకుఁ బ్రవహించు

చున్నది. దీని గట్టున నున్న పొలము లెల్లను సారవంతములై, సకల సస్యములతోఁ గూడియున్నవి.

ఁ ఘనందనా, కుశనాభుఁ డనురాజుకి ఘృతాచియందు నూటువురు సొగసుకత్తెలగు కూతులు పుట్టిరి. ఆ నూటువురు కన్యలును వయసు వచ్చినపిదప నొకదినమునఁ దమ దేహములను భూషణములచే నలంకరించుకొని, వర్షాకాలమునందలి మెటుములవలె వెలుఁగుచు, నొక యందమైన తోటకుఁ బోయి, యాడుచుఁ బాడుచు, వీణ మొదలగు వాద్యముల వాయించుచు, దమ కాలము సతివినోదముగాఁ బుచ్చుచుండిరి. సుందరములయిన సర్వావసరములు గలవారును, బుడమి యందు రూపమున సాటి లేనివారును నై యా రాజకన్య లాయుద్యానంబునందుఁ బ్రకాశించుచుండిరి.

ఇట్లు సకల శుభలక్షణములతోను, సద్గుణములతోను, ప్రాయము తోను వెలుఁగుచున్న యా పడుచుల నందఱను జూచి సర్వాంతర్యామి యైనవాయుదేవుడు “ఓకాంతామణులారా, మిమ్ము నందఱ నేను వరించుచున్నాఁడను. మీరందఱు నన్నుఁ బెండ్లాడుఁడు. మీకందఱ కీమనుష్యత్వము పోయి దేవత్వము వచ్చునట్లు వరం బొసంగెదను. మీరు దేవత్వము పొందుటచే మరణము లేక, దీర్ఘాయువు గలవారలై యుందురు. అందఱకును యావనంబు నిలుకడలేనిది. అందును మనుజులు దది మిక్కిలి నిలుకడలేనిది. మీరు నన్నుఁ బెండ్లియై, యెప్పటికిఁ దలుగని జవ్వనము గలవారలై దేవత్వము నొందుదురు” అని చెప్పెను.

అడ్డగింపనలవికాని కార్యములఁ జేయు నవ్వాయుదేవునియొక్క వాక్యముల నానూర్వులు పడుచులు విని, గొల్లన నవ్వి, యావాయుదేవునిఁ జూచి, “దేవతలలో శ్రేష్ఠుడైనవాఁడా, నీవు సకల భూతములలోఁపలను సంచరించువాడవు? మే మందఱము నీ ప్రభావము నెఱింగినవారమే. అట్లున్నను నీవు ముష్టిలయి ట్లవమానించి మాట్లాడితివి? దేవతోత్తమా, మే మందఱము గుశనాభమహారాజు కూతులము. ఇది మీకుఁ దెలియదా? మమ్ము నవమానించెడు నీవు దేవతవుగా నున్నను, నిన్ను మాతపోమహిమచే నీస్థానమునుండి తొలగించుటకు మాకు శక్తి గలదు. కాని మాతపస్సును మేము కాపాడుకొను

చున్నాము. ఓరీ దుర్జతీ! మాతండ్రి నీకు మృత్యువుగాకుండుగాక. సత్యవేదియగు మాతండ్రి నవమానింపకుము. మేము మాతండ్రి నిర్ణయించిన పురుషుని బరిణయమయ్యెదము. తండ్రియే మాకు బ్రభువు. తండ్రియే మాకు బరమదైవము. మాతండ్రి మమ్ము నెవరికిచ్చునో, యతఁడే మాకు భర్త యగు" నని చెప్పిరి.

ఇట్లా కన్యలు చెప్పిన మాట విని, వాయుదేవుడు మిక్కిలి యలిగినవాడై, వారి దేహములలోఁ బ్రవేశించి, చేతులు కాళ్ళు మొదలగు నవయవములు పట్టుకొనిపోయి కుటుచ లగునట్లు చేసెను. ఇవిధమున నాకన్యలు వాయుదేవునిచే గుటుచలుగాఁ జేయఁబడి, తమ మందమైనమే నవలక్షణమయ్యెనని మిక్కిలి సిగ్గుచు, వ్యసనముచు గల వారలై, కన్నీరు విడుచుచు గడువేగముతోఁ దమతండ్రికడ కేఠెంచి నేలమీఁదఁబడిరి. అంతఁ గుశనాభుఁడును కడుసోగసుకత్తెలగు తన ముద్దుఁగూతులు చేతులు కాళ్ళు పట్టుకొనిపోయి, యట్లు వ్యసనముతో వచ్చిన రీతిని జూచి, తత్తరపడినవాడై, తన కూతులం జూచి, "తల్లు లారా, యేమి యిది చెప్పుడు! ఎవఁడిట్టియన్యాయమునకుఁ బాలుపడెను. మిమ్ము నెవఁడిట్లు మటుగుజ్జులఁ జేసెను? ఏల మీరు పరుండి పొరలుచు మాటలాడకున్నారు" అని యడిగెను. ఇట్లడుగుచు నిట్టూర్పునిగిడించి, వారు చెప్పినమాటలు లెప్పుగా నాలకించుటకై సావధానుడై యతఁడు యుండెను.

౩౩-వ సర్గము

❧ విశ్వామిత్ర జన్మవృత్తాంతము (కుశనాభుని యోర్పు) ❧

కుశనాభుఁ డివిధమున నడిగిన పలుకులు విని యాతని నూర్పులు కూతులును శిరములు సోఁత తండ్రిపాదములకు నమస్కరించి "తండ్రి, సకల ప్రాణులలోపల సంపరించు వాయుదేవుడు దుర్బుధి పుట్టుటచే మమ్ము భంగపఱుపఁ గోరి బెడరించెను. అతఁడు న్యాయచూర్ణముఁ దప్పి యన్యాయమునందుఁ దలంపుపెట్టెను. అప్పుడాతనితో మేము "మాకుఁ దండ్రియున్నాడు. నీక శుభమగుగాక. మేము స్వతంత్రులము గాము. మాతండ్రి నీకొసఁగునేని ఆయ నడుగు" మని పలికితిమి. "అయిన నా చెడుతలంపుగల వాయుదేవుడు మా వేడికోలు పుచ్చుకొనక,

మమ్ము నందఱను మఱుగుజ్జలను గావించెను” అనిరి. గొప్పధార్మికుఁ డును, కాంతి గలవాఁడునైన కుశనాభుఁడు తన కూతులు చెప్పిన పలు కులు విని, తన నూర్పురు కూతులతో నిట్లనెను. “బిడ్డలారా, ఓర్పు అనునది గొప్పతనమున కుండవలసిన లక్షణము. మీరందఱ ట్రైకమత్యము గలిగి గొప్పకార్యంబు నేసితిరి. మన కులగౌరవమును గాపాడితిరి. ఆడు వారికిఁ గాని, మగవారికిఁగాని ‘యోర్పు’ అనునదే యొక గొప్పభూషణము. సకల జనులును నోర్పుగలిగియుండరు. అందును దేవతలకుఁ దలుచుగా నోర్పునుమాటయే లేదు. మీకందఱ కిప్పు డెంత యోర్పు గలిగెనో, యంత యోర్పు మీకందఱికి నెల్లప్పుడు నుండుట మంచిది. బిడ్డలారా, తమయే దానము. తమయే యజ్ఞము. తమయే సత్యము. తమయే క్షత్రి. తమయే ధర్మము. సమస్త ప్రపంచము తమచేతనే నిలిచియున్నది.” అని తనకూతులతోఁ జెప్పి, వారిని బంపించి, తా నన్ని యాలోచనలందు నేర్పరి గనుక, “ఇక మనము మనకూతులకుఁ బెండ్లిసేయకుండుట సరిగాదు. మనకులమునకు, గోత్రమునకుఁ దగిన వరుని వెదకి శుభముహూర్తమున వీరిని మంచిచోట నిచ్చి వివాహముచేయవలయు”నను విషయమును మంత్రులతోడ నాలోచింపఁ దొడఁగెను.

కుశనాభుఁడు రాజ్యము నేయుచున్న కాలములోనే చూళి యను నొక గొప్ప తాపసుఁ డుండెను. అతఁ డస్థలితబ్రహ్మచారియు, ఆచార సంపన్నుఁడు నై వైదికమగు తపస్సును చేయుచుండెను. తపస్సు చేయుచుండు నమ్మనివరునికి నూర్తిశయొక్క కూతురైన సోమదయను గంధర్వకాంత శుశ్రూష చేయుచుండెను. ఓరామా, నీకు మేలుగలుగుఁ గాక. ఆ సోమద యివ్విధంబున నమ్మనీంద్రునకు శుశ్రూష సల్పుచుఁ గడు ధర్మాత్మురాలై యుండఁగా, నమ్మనిపుంగవుఁ డామెయొక్క శుశ్రూషచే గడు సంతసంబు నొంది, కాలయోగముచే నాసోమదం జూచి, “ఓమగువా, నీయొక్క పరిచర్యకుఁ గడుసంతసమందితిని, నీకు మేలయ్యెడు. నీకేమి వరము గావలెనో వేడుమిచ్చెద”ననెను. అమ్మని తనయెడ మిక్కిలి ప్రేమగల్గి యున్నాడని యెఱింగి, కడుసంతసము నొందినదై, తాను మాటలలో నేర్పరి గనుక, మధురస్వరముతో

నమ్మనివరునితో నిట్లనెను. “ఓముషీంద్రా! నీకల ధర్మముల నెఱింగిన వాఁడా! బ్రహ్మసంబంధమైన తపస్సునందు సిద్ధి నొంది బ్రహ్మవర్చస్సుతోఁ గూడినవాఁడవై వెలుగుచున్న నిన్నుఁ జూచిన బ్రహ్మదేవునిజూచి సక్లే యున్నది. ఇట్లు బ్రహ్మతపస్సును, బ్రహ్మవర్చస్సును గల్గియున్న యొకకొడుకు నాకుఁ గలుగవలయును. నాకింతదనుకను భర్తలేడు. నేనొక్కనికి నింతవఱకును భార్యనుగాను. నేను నిన్ను శరణుఁ జొచ్చితిని. నాకుఁ దపోమహిమచేఁ గొడుకు ననుగ్రహింపవలయును” అని యడిగెను. ఇట్లాసోమద చెప్పినమాట విన్నచూళి సోమదయొక్క సద్గుణములను, మంచినడతలను జక్కఁగా నెఱింగినవాఁడగుటవలనను, నామె తనయెడ నుంచిన భక్తివిశ్వాసములను జక్కఁగా ననుభవించినవాఁడగుటవలనను, నామెను మిక్కిలి మెచ్చుకొని, తన తపోమహిమవలన మనంబున సంకల్పించి, బ్రహ్మదత్తుడను నొకపుత్రుని సృజించి యామె కొరకెను.

ఆసోమదయొక్క పుత్రుడగు బ్రహ్మదత్తుడు విశేషకాంతితోఁ గూడినవాఁడై, దేవేంద్రుఁ డమరావతిం బాలించునట్లు, కాంపిల్యపురమును బాలించుచుండెను. ఓకాకుత్స్థుడా! ధర్మముల నెల్ల నెఱింగిన కుశనాభుఁడు తన నూర్వురు కూతులను బ్రహ్మదత్తున కొరకగుటకు మనమున నిశ్చయించుకొనెను. అట్లు నిశ్చయించి, యాచుహాకాంతిగల కుశనాభనృపాలుఁడు బ్రహ్మదత్తునిబిలిపించి, కడునుప్పొంగుచుండుమనసుతోఁ దన నూర్వురు కూతులను నాబ్రహ్మదత్తున కిచ్చెను. ఓరఘునందనా! బ్రహ్మదత్తమహిపాలుఁడు వరుసగా నానూర్వులు కన్యలను పెండ్లాడి, యవ్వరసలచేఁ జొట్టబడిన దేవేంద్రునిమాడ్కి వెలుగుచుండెను. ఆబ్రహ్మదత్తునిచేయి యాకన్యలపైఁ దగులఁగనే వారు తమ మఱుగుజ్ఞతనమును, వికారరూపమును విడిచి, చింతఁబాసి, యతిసౌందర్యముతోఁ బెలయుచుండిరి.

ఇవిధముగా వాయుదేవునివలనఁ దన కూతులకుఁ గలిగిన యవమానంబుఁ దొలగుటఁ జూచి, కుశనాభుఁడు మిక్కిలి సంతసము నొందెను. అంతఁ గుశనాభుఁడు పెండ్లికొడుకగు బ్రహ్మదత్తునికి బహువిధ మర్యాదలు సేసి, యాతని నాతని పత్నులతోను, ఉపాధ్యాయుల

తోను అతని నగరమునకుఁ బంపెను. సోమదయుఁ దన కుమారుఁడు తన కీడైన పడుచులను బెండ్లాడి, వచ్చుటకు జూచి, యుప్పొంగి, తన కోడండ్రనందఱను చేతులతోఁ జటిమి, చటిమి, కుశనాభుని బహు విధంబులఁ గొనియాడి, మనంబున నుప్పొంగి యానందాభియందు మునింగెను.

34వ సర్గము

❖ విశ్వామిత్ర జన్మపుత్రాంతము ❖

ఇట్లు బ్రహ్మదత్తుఁడు తన రాజ్యమునకుఁ జోవఁగనే కుశనాభుఁడఁ పుత్రులు లేమింజేసి, పుత్రసంతతిఁ బడయఁగోరి, పుత్ర కామేష్టి యాగము చేయుచుండఁగా, కడుగొప్పవాఁడగు బ్రహ్మమానసపుత్రుడైన కుశుఁడు తన పుత్రుఁడగు కుశనాభనృపాలునిం జూచి, “ఓకుమారా! నీకు బల వీర్యాదులందు సాటివచ్చు ధర్మబుద్ధిగలవాఁడైన గాధి యను పుత్రుఁడు నీకుఁ బుట్టుగలఁడు. వానివలన నీకీర్తి యెల్ల దెసలఁ బరివి శాశ్వతముగా నుండును.” అని తనపుత్రుతోఁ జెప్పి, యాకాశము సొచ్చి, శాశ్వత మగు బ్రహ్మలోకంబునకుఁ జొయెను.

అంతఁ గొంతకాలమునకు వివేకియైన యా కుశనాభునకుఁ గడు ధర్మాత్ముఁడగు గాధియను పుత్రుఁడు పుట్టెను. ఓ కాకుత్స్థుఁడవైన రామ చంద్ర! నే నాగాధిరాజునకుఁ బుత్రుఁడను. నేను గుశికునివంశమునఁ బుట్టుటంజేసి, నన్నుఁ గౌశికుండనియుఁ బిలుతురు. నాకక్కయగు సత్య వతియను నామె యొకతె యుండెను. ఆమెను ఋచీకుని కీచ్ఛిరి. ఆమె మహాపతివ్రత. ఆమె తనభర్తకు శుశ్రూష చేయుచుండి యాతనితోడ జొందితోనే స్వర్గము నొందినది. మఱియు నామెయే జనులకు మేలు గలుగవలె ననికోరి, పరమపావనమైన కౌశికియను నదీరూపమున హిమ వత్సర్వత ప్రాంతమునఁ బాటుచున్నది. పవిత్రజలముగల ఆనదియందు మునిగినవారి పాపములెల్లఁ దొలఁగును. అసత్యవతి మహాపతివ్రతయు, సత్యముఁ దప్పనిదియు, ధర్మమున నిలుకడగలదియు నై పతిశుశ్రూష చేయుచు మహాత్మురాలని ప్రసిద్ధి నొందినది గాన నామె రూపాంతరమగు

కౌశికీ యను నీనదియు నదులలో నెల్లఁ బరమోత్తమమని ప్రసిద్ధిపడసి యున్నది. నేనును నాయుక్కుయందలి చెలిమిచే హిమవంతము పార్శ్వమున నీకౌశికీవదీతిగంబున నున్నవాడను. నేనొకయాగము దలపెట్టి, యాకౌశికీవదిఁ బాసి యీర్వాశ్రమముఁ జేరితి. సీతాపమువలన నాతలఁచినకార్యము నెఱవేఱెను. ఓరానూ! నీవడిగితివి గాన, నీదేశ చరిత్రమును నావంశచరిత్రమును జెప్పితిని. నేను కథలు సెప్పుచుండుటచే సగమురాత్రి గడచినది. ఇంక నీవు పరుండి నిద్దరపొమ్ము. నీకు మేలయ్యెడు. మనకు దారిలో నేమియు నాటంకము గలుగకుండుగాక! రఘునందనా! చెట్లన్నియుఁ గదలక మెదలక యున్నవి. మృగములు, పక్షులు తమతమ యిరవులలోఁజేరి నిద్రించుచున్నవి. దిక్కులందఱఁ గటికి చీకటి గ్రమ్మియున్నది. సుజచాయ తొలగి, యాకాశము నేత్రములవంటి నక్షత్రములతోఁ గూడినదై, వానికాంతులచే వెలుగుచున్నది. పుడమియందుఁ బర్వియుండు చీకటిఁ బోగొట్టుచుఁ జందమామ దన చల్లని కిరణముల వ్యాపింపజేయుటచే లోకములందలి జంతువుల యుల్లముల కుల్లాసం బొదవుచు నుదయించుచున్నాడు. రాత్రులందుఁ దిరుగు సకల జంతువులును నడయాడుచున్నవి. సంజాడు దినువారై వెఱపుఁగల్గించు యక్షులు, రక్కసులు నచ్చటచ్చటఁ దిరుగుచున్నారు” అని చెప్పి విశ్వామిత్రుఁడు తనమాట చాలించెను. అంతఁ గూడవచ్చిన మునులందఱు విశ్వామిత్రునిమాటలు ‘బాగుబాగు’ని తల యూచి, యతనిని జూచి “ఈకుశికవంశము గొప్ప మహిమగలది. ఎల్లప్పుడు ధర్మముఁ బాయకుండునది. ఈకుశికవంశమునఁ బుట్టినవారందఱు పురుష శ్రేష్టులు; గొప్పవారు; బ్రహ్మదేవుని బోలువారు. వారందఱిలోఁ గిత్తి పంతుండగు విశ్వామిత్రుఁడ వను నీవును, నీయక్కుయగు నదీశ్రేష్ఠ రూపమైన కౌశికీయు నాకులమునకు వన్నె దెచ్చినవారలు” అని యాతనిని బొగడిరి. ఇట్లు మునీంద్రులందఱు దన్నుఁ గొనియాడుచుండ బ్రహ్మ తేజస్సుగల విశ్వామిత్రుఁడు కాంతియుక్తుడైన సూర్యుఁ డస్తమించునట్లు నిద్రించెను. రాముండును లక్ష్మణుండును యిండుక యాశ్చర్యము నొంది విశ్వామిత్రమునీంద్రుని బొగడి, కూడఁబరుండి, దారి నడకవలని బడలి కతో బాగుగ నిద్రించిరి.

35వ సర్గము

— గంగానదీప్రభావము —

ఇవిధమున విశ్వామిత్రుడు మహర్షులతోడ శోణగరముగట్టున నారేయి గడపి వేకువను లేచి, రామునికడకుఁ బోయి, “రఘునందనా! చక్కఁగాఁ దెల్లవాఁడవది. లేలెమ్ము. ప్రాతస్సంధ్యాకాలము సమీపించినది. వేగిరముగా నాహ్నికములు దీర్చుకొని, దారినడచెదము” అని చెప్పెను. అంత రాముఁ డమ్మునీంద్రునిమాటలు విని, వెంటనే లేచి ప్రాతరాహ్నికముల నెల్లఁ దీర్చుకొని, పయనమునకు నాయితఁడై, “ఈశోణనదము బహు రమ్యమైయున్నది. లోతులేక ఇసుకతిన్నెలచే వెలయుచున్నది. ఏదారిని మన మీశోణనదమును దాటుదము” అని యడిగెను. అంత విశ్వామిత్రమునీశ్వరుడు “ఋషులందఱు వాడుకగా దాఁటెడి యీదారి నే మనము దాటవలయును” అని బదులు నెప్పెను.

ఇట్లు చెప్పిన విశ్వామిత్రుని మాటలు విని, యందఱు వేగ శోణనదము దాటి, విశ్వామిత్రుని వెంటడి బోవుచు, సకలవిధములగు నరణ్యములఁ జూచుచుఁ గడుదూరము చని, మథ్యాహ్నకాలము వచ్చునప్పటికి, సకల ఋషులచే నుపాసించబడుచుండు నదీశ్రేష్ఠమైన గంగానదిని జూచిరి. హంసలు, బెగ్గురుపక్షులు మొదలగువానితోఁగూడి పవిత్రమగు తేటనీరు గలిగియుండు గంగానదిని జూచి, మునులందఱును రామలక్ష్మణులును గడుమోదమందిరి. అంత వారందఱు నాగంగానది యొడ్డన విడిసి, ఆనదియందు స్నానముచేసి యథావిధిగ దేవపితృతర్పణములు గావించి, ఔపాసనములు సల్పి, హోమశేషమును భుజించి, పవిత్రమైన గంగానదీతీరమున విశ్వామిత్రునిచుట్టును గూర్చుండి, బడలిక దీర్చుకొనుచుండిరి. రామలక్ష్మణులును నవ్వుహామునియొక్క చేరువను గూర్చుండియుండిరి.

అపుడు శ్రీరామమూర్తి విశ్వామిత్రమునీంద్రునిఁ జూచి, “భగవంతుఁడా! గంగానది మూడుపాయలై మూడులోకములం దెట్లు పాటి, సముద్రములోఁ గలియుచున్నది? ఈగంగామహిమ వినవలయు

నని యాశపడియున్నాను” అని వేడుకొనెను. ఇట్లు శ్రీరాముఁ డడుగఁగనే విశ్వామిత్రమహర్షి గంగయొక్క పుట్టుకను, పెంపును గూర్చి చెప్పుట కారంభించెను.

సకల లోహములకును నుత్పత్తిస్థానమైన హిమవంతుఁడను నొక గొప్పపర్వతరాజు గలఁడుగదా! అతనికి బుడమిని సాటిలేని రూపము గల యిరువురు కూతులు పుట్టిరి. అయిదుపురికిని దల్లి మేరుపర్వతరాజు పుత్రికయు, హిమవంతునికిఁ బ్రియపత్నియు సొగసుకత్తెయు నగు మనోరమ యను నామె. హిమవంతున కామనోరమయం దీగంగ పెద్దకూతురుగఁ బుట్టినది. ఆమెకు వెంబడి ఉచు యను రెండవకూతురు పుట్టినది. తొల్లి యొకప్పుడు దేవతలందఱు హిమవంతునికడ కేగుదెంచి, “ఓపర్వతరాజా! తమ కుమార్తె యగు గంగ స్వర్గమర్త్యపాతాళలోకములు మూఁటియందుఁ బ్రవహింపవలయును. ఆమెవలన దేవతలమయిన మాకుఁ గొన్ని పనులు గావలసియున్నవి” యని ప్రార్థించిరి. అంత హిమవంతుఁడును మూఁడులోకములకును మేలునేయఁగోరి, స్వేచ్ఛగాఁ దిరుగునదియు, లోకములఁ బావనంబు నేయునదియు నైన తన కూతురగు గంగను యాచకుల మనోరథము విఫలంబు నేయరాదని యెఱింగిన వాఁడై దేవతల కొసఁగెను. అంత దేవతలందఱు ముల్లోకముల మేలు నేయఁగోరువారై, యాగంగాదేవిని బడసి, తమ కార్యము నెఱవేరుటచే మనంబులం దానందము నొంది స్వర్గలోకమునకుఁ జనిరి. గంగయు ముల్లోకంబులఁ బ్రవహించి, వాటిని బావనంబు చేసెను. రఘునందనా! హిమవంతుని రెండవకూతురగు నుమ యను నామె కఠినవ్రతముఁ బూని, తపస్సే ధనముగా నెంచినదగుటచే దపము నేసెను. ఇట్లుగ్రమగు తపస్సుచేసి, సకల జనులచే బొగడఁబడునట్టి తన రెండవకూతురగు నుమాదేవిని సాటిలేని మహిమము గల పరమశివుని కిచ్చి వివాహము చేసెను. నదులలో నుత్తమురాలగు గంగయు, నుమాదేవియు నీహిమవంతుని కూతులు. వీరిద్దఱు జనులచే గొనియాడఁబడువారు. మూఁడు దారులఁ బ్రవహించు గంగ, సర్వదా జలముగలిగినదై మొదట నాకాశ మార్గమునంబోయి స్వర్గలోకము నొంది వెలయుచున్నది.

36-వ సర్గము

— గంగయొక్కయు, ఉమయొక్కయుఁ జరిత్రము —

అమహాముని యివ్విధమునఁ జెప్పఁగా, శూరులైన రామలక్ష్మణు లాకథను విని సంతసించిరి. అంత రాముడు మునిశ్రేష్ఠునితో నిట్లనియె, “ఓమహాత్మా! తాము చెప్పిన కథ బహుపుణ్యప్రదమైయున్నది. పర్వత రాజగు హిమవంతుని పెద్దకూతుఁడు గంగయొక్కచరిత్రమును వివరించి చెప్పవలయును. అమె దేవలోకమున నేమిసేసినది? ఈభూలోకమున నేమిసేసినది? తాము వివరించి చెప్పవలయును. అన్నింటిని విస్తారముగా నెఱింగినవారుగదా తాము! లోకములను బవిత్రము చేయు నీగంగానది యేకారణముచే మూడుపాయలుగాఁ జీలి ప్రవహించినది? మఱియు నీనదీశ్రేష్ఠుడు గంగానది మూడుపాయలై మూడులోకములందుఁ బాతీ యచ్చటచ్చట నేయేకార్యములుచేసి బ్రసిద్ధి నొందినది. ఓభక్తజ్ఞుడవయిన మహామునీ! నీ వీవిషయంబు సవిస్తరముగ వినిపింపవలయు”నని శ్రీరాముడు విశ్వామిత్రునిఁ బ్రార్థించెను. ఇట్లు కకుత్స్థవంశజుడయిన రాముడు ప్రశ్నవేయఁగా, విశ్వామిత్రమునీంద్రుడు ఋషులందఱు వినుచుండ, గంగయొక్క కథవంతయు సవిస్తరముగాఁ జెప్పఁదొడంగెను. “రామచంద్రా! తొల్లి యొకప్పుడు దీర్ఘకాలము తపమొనరించిన శంకరుడు పార్వతినిబెండ్లాడి, యామెపై మోహముఁగొని, సంసారసుఖము ననుభవించుచుండెను. ఇట్లాశంకరుడు పార్వతితోఁగూడి నూలుదేవ వత్సములు సంసారసుఖము ననుభవించుచున్నను, నామెయం దాతనికిఁ బుత్రోత్పత్తి యొకను గలుగదయ్యె. అప్పుడు బ్రహ్మదేవుడు మొదలగు దేవతలందఱు “పార్వతియందుఁ బుట్టబోవు పుత్రుని నెవ్వఁ డోర్వఁగలడు?” అని మిక్కిలి వెఱచినవారలై భగవంతుడగు శంకరునికడ కేఠించి, నమస్కరించి యిట్లనిరి. “ఓభగవంతుడా! దేవ దేవుడా! లోకమునకు మేలుసేయుటయందే శ్రద్ధగల యోమహేశ్వరా! దేవతలమగు మేము నమస్కరించుచున్నాము. మాయం దను గ్రహము సేయవలయు. ఓదేవోత్తమా! నీవీర్యమువలనఁ బుట్టిన పుత్రుని లోకంబులు భరింపఁజాలవు. కావున దాము వేదోక్తమగు యోగమునొంది తమ దేవితోడఁగూడి తపంబు సేయవలయు. లోక

ముల మేలుకై తమ తేజస్సును తమయందే నిల్పికొనుడు” అని దేవతలు పలుకఁగా, సకలలోకములకు నధిరాజగు పరమేశ్వరుఁడు దేవతల వాక్యమును విని వారి మాటల “కట్ల” కానిండ్ని యొప్పుకొని, మజల వారలతో నిట్లనియె, “ఓ దేవతలారా, నేను నా శరీరమునందే నా వీర్యమును ధరించెదను. పార్వతియుఁ దన శోణితమును దన శరీరమునందే నిలుపుకొనును. దానివలన దేవతలును, భూమియు నెప్పుడిం బడయుదురుగాక. అయినను నిప్పుడు వీర్యస్థానంబునుండి జాతీన శ్రేష్ఠ మగు వీర్యము నెవ్వరు ధరింపఁగలరో? దానిని నాకుఁ జెప్పుడు” అని పరమేశ్వరుఁ డడుగఁగా, దేవతలు “పరమేశ్వరా, యిపుడు స్థానంబు నుండి చలించిన యీ వీర్యమును భూదేవి ధరింపఁగలదు” అని పరమేశ్వరునితోఁ జెప్పఁగా నా పరమశివుఁ డా వీర్యమును భూమిపై విడువఁగా, నా వీర్యము పర్వతములు, నదులుగల భూమియంతయు నిండెను. అంతట దేవత లగ్నిహోత్రుని జూచి, “ఓ యగ్ని, నీవు వాయుదేవునితోఁగూడి రుద్రవీర్యములోఁ బ్రవేశింపు” మని చెప్పిరి. అంత నగ్నిదేవుఁ డా వీర్యములోఁ బ్రవేశించెను. అటుపిమ్మట నా వీర్యము శ్వేతపర్వతమై యొప్పెను. మఱియు నది యగ్నివలెను సూర్యునివలెను జ్వలించు శ్రేష్ఠమైన రెల్లు (శరవణము) తోఁపుగా నయ్యెను. శరవణమునందు మహాకాంతిగల కుమారుస్వామి పుట్టెను. అతనిని కృత్తిక లాటుఁగురును బాలిచ్చి పెంచుటచే నతఁడు కార్తికేయుఁడనియు, అగ్ని హోత్రునివలనఁ బుట్టుటచే నగ్ని సంభవుఁ డనియుఁ బెళ్లు వహించెను. అంత దేవతలు ఋషిగణంబులతోడఁ గడు సంతోషమును బొంది యప్పురమేశ్వరుని బార్వతీదేవిని మిగుల భక్తితోఁ బూజలునేసిరి.

ఓ రామా! యంతటఁ బార్వతీదేవి కోపముచే నెఱ్ఱినై కన్నులు గలదై, యవగడముఁ దెలుపుచు దేవతలను భూదేవిని శపింపఁగోరి, దేవతలం జూచి, “యో దేవతలారా, పుత్రసంతతికై నాప్రా నాభునితో రమించుచున్న సమయమున నాటంకమును గలుగఁజేసితిరి గాన, మీరు మీ భార్యలందుఁ బుత్రులఁ బడయక యుందురుగాక! ఇది మొదలు మీరు సంతతిలేనివారలై యుందురుగాక!” యని దేవ

తలను శపించి, భూదేవిని జూచి, “యోసీ, నా ప్రాణనాథుని వీర్యము నీవు చాల్చితివిగాన నీవు నానారూపములుదాల్చి పలుపురకుఁ బెట్టివై యుందువు. మఱి నాకుఁ గొడుకులు పుట్టుట కిష్టపడకుంటివి గాన నా కోపముచేఁ బాపాత్మురాలవుగాఁ జేయబడినదానవై నీ వెప్పటికిని బుత్తులవలనఁ గలుగు సంతసము నొందఁజాలవు” అని భూదేవిని శపించెను.

అప్పుడు పరమేశ్వరుఁడు సిగ్గుపడియున్న దేవతల నెల్ల వీడ్కొలిపి, వరుణునిచే నేలఁబడు పశ్చిమదిశ కేగి, యచ్చట హిమవ త్పర్వతముయొక్క యుత్తరపుడట్టున నుండు నొక శిఖరంబునఁ బార్వతీ దేవితోఁగూడి తపం బొనరించుచుండెను.

ఓ రామా, నేను నీ కిప్పుడు పార్వతియొక్క జన్మవృత్తాంతము విస్తరించి చెప్పితిని. ఇక *గంగయొక్క పుట్టుకను గూర్చి చెప్పెదను. నీవును లక్ష్మణునితోఁగూడ గమనించి వినవలయు నని విశ్వామిత్రుఁడు రామునితోఁ జెప్పెను.

37-వ సర్గము

— తమారస్వామి పుట్టుక —

ఇట్లు పరమశివుఁడు పార్వతితోఁ గూడ హిమవంతముఁ జేరి, తపస్సు చేయుచుండఁగా, దొల్లి యొకప్పుడు, ఇంద్రుఁడు, అగ్ని హోత్రుఁడు మొదలగు దేవత లందఱు మహారి సమూహములతోఁ గూడి, తమకు సేనాధిపతి నొకనిని నేర్పఱచుకొనఁగోరి, బ్రహ్మదేవుని కడకుఁ బోయిరి. అట్లు పోయి, యగ్నిహోత్రుని ముందుంచుకొని, దేవతలందఱింద్రునితోఁగూడ భగవంతుఁడగు నలువకు నమస్కరించి యిట్లనిరి. “ఓ భగవంతుడా, నీవు మాకు మున్నొక సేనానాయకు నేర్పఱచితివి. అతని తండ్రియగు శంకరుఁ డిప్పుడు పార్వతితోఁగూడ నుగ్రమయిన తపస్సుచేయుచున్నాఁడు. కావున నీవు లోకము మేలు గలుగుటకై, యిప్పుడు చేయఁదగు పని చేయవలయు. వీపని నెట్లు చేయవలసినదియు నెఱిగిన వాఁడవు. కనుక తగు నేర్పాటు చేయ

* గంగానదివలనఁ బుట్టిన తమారస్వామినిగూర్చి చెప్పెదనని మహేశ్వర తీర్థల వ్యాఖ్యానము.

వలయును. నీవే మాకు దిక్కు.” అని దేవతలు ప్రార్థింప లోకముల కెల్ల సృష్టికర్తయగు బ్రహ్మదేవుఁ డా వేల్పుల పలుకు లాలకించి, యా వేల్పులను మంచిమాటలచే నోదార్పుచు నిట్లనియె. “ఓ దేవతలారా, మీకు మీపత్నులందు బిడ్డలు పుట్టరని పార్వతీదేవి శాపం బొసఁగెనుగదా. ఆమెమాట తప్పదు. అది సత్యము. సంశయము లేదు. ఇదిగో యాకాశగంగ యున్నదిగదా. దేవతల కెల్ల సేనానాయకుఁడును, శత్రువులను సంహరించువాఁడైన పుత్రును నగ్నిదేవుండీ గంగాదేవియందుఁ బుట్టింపఁగలఁడు. పర్వతములకు తేడగు హిమవంతుని కామె పెద్దకూతురు. ఆమె యా కొమరునిఁ బ్రేమతోఁ గైకొనును. పార్వతికిని ఈ విషయ మెఱియింపఁడును. సందియము లేదు” అని, బ్రహ్మదేవుండు చెప్పఁగా దేవత లందఱు ‘మహాత్మా, తమ కృపవలన మేము ధన్యుల మైతిమి. మా పనులు చక్కఁబడినవి’ యని చెప్పి బ్రహ్మదేవునికి నమస్కరించి పూజించిరి. అంతట వారు బ్రహ్మదేవుని యాజ్ఞవడసి, లోహము లన్నింటిచే వెలుఁగుచున్న వెండికొండ కేగి, పుత్రోత్పాదనంబునకై యగ్నిహోత్రునినియమించి, “యోహుతాశనా, పర్వతరాజగు హిమవంతునికిఁ గూతురగు గంగయందు శివునివలన నీవు దాల్చియున్న వీర్యమును విడువుము. ఇది దేవతల కందఱకుఁ గావలసిన కార్యము. నీ వీకార్యంబు బాగుగఁ జేయుము” అని యానతీయఁగా, పావకుఁ డట్లే యని దేవతలతోఁ జెప్పి, గంగాదేవికడ కేఠించి, “యోదేవీ! నీవు గర్భము దాల్చుము ఇది దేవతల కెల్ల నిష్ఠమగు కార్యము” అని చెప్పుడు. గంగాదేవి యగ్ని పలుకులు విని నదీరూపమువిడిచి, యందవైన స్త్రీరూపముఁ దాల్చి యగ్నిహోత్రునియెదుట నిలఁబడెను. అంతట నా జ్వలనుఁ డవ్వగువయొక్క సొబగు చూచి మోహించి, యా వీర్యంబును దన యవయవములనుండి విడిచి, యా గంగాదేవి నంతటఁ దడిపెను. ఆమె యన్ని యంగము లా వీర్యముతో నిండెను. అప్పుడు గంగాదేవియొక్క యన్ని యంగము లా వీర్యముయొక్క వేడిమిఁ దాళఁజాలని వాయెను. అంత గంగాదేవి యాతేజంబు దాల్చుఁ జాలక, మిక్కిలి నొచ్చినదై, “యగ్నిహోత్రుఁడా, నీవు నాయం దుంచిన వీర్యము నేఁ దాల్చుఁజాలకున్నాను. దాని వేడిమి నాయన్నియంగము

లను గాల్చుచున్నది. నే నీవీర్యమును దాల్చుజాలను.” అని సకలదేవతలకు ముఖ్యమయిన యగ్నిహోత్రునితో జెప్పెను. అప్పుడు సకలదేవతల యజ్ఞభాగములగు హవిస్సులు ఆశనముగాగల యగ్నిహోత్రుడు గంగాదేవితో “నా వీర్యము నీ హిమవంతమందలి యొక తిప్పవై నుంచుము” అని చెప్పెను. ఆ ప్రకారమే గంగాదేవి యోర్వరాని వేడిమిగలదై వెలుగుచుండు గర్భమును దన యంగములనుండి యా హిమవంతమందలి యొక తిప్పవై వదలెను. ఆ వీర్యమునుండి తళతళ మెఱయు బంగారు, వెండియు, బుట్టినవి. ఆ వీర్యముయొక్క క్షారము చేత రాగియు, గాఢినుమును బుట్టినవి. ఆ వీర్యముయొక్క మలమే తగరముగాను, సీసముగాను నయినది. ఇట్లావీర్యము పుడమిపైఁ బడి, యనేక ధాతువులుగా వెంపొందినది. ఆ గంగాదేవి యా గర్భమును హిమవత్పర్వతమునం దుంచగనే, యా పర్వతమునందలి సమస్తమును బంగారుమయమై వెలుగుచుండెను. పురుషశ్రేష్ఠుడవగు రామమూర్తీ, బంగారము అగ్నికి సాటివచ్చు కాంతిగలదై, యదిమొదలు ‘జాతరూపము’ అని పేరు దాల్చెను. ఆ పర్వతమందలి కపటచెట్లు, తీగెలు, పొదలు బంగారుమయములై వెలుగుచుండెను. అప్పుడు దేవేంద్రుడు మున్నుగాగల దేవత లంగఱు గంగాదేవి విడిచిన వీర్యంబునఁ బుట్టిన కుమారునికిఁ బాలిచ్చుటకై, కృత్తికలను బ్రార్థించిరి. ఆ కృత్తికలును “మే మీకుమారునికిఁ బాలిత్తుమేని, ఇతఁడు కూపుత్రుఁ డని వ్యవహరింపవలయు నని, దేవతలతో నొకయేర్పాటుచేసికొని, యా కుమారునికిఁ దామె తల్లలని నిశ్చయించికొని యా బిడ్డకుఁ బుట్టినవెంటనే పాలిచ్చెద మనిరి. దేవతలును కృత్తికలను జూచి, “మీ రడిగిన చొప్పుననే యితఁడు కార్తికేయుఁడు (కృత్తికలపుత్రుఁడు) అను పేరితో ముల్లోకములందును బ్రసిద్ధి గాంచును. సంశయములేదు” అని చెప్పిరి. ఆ కృత్తికలు దేవతల పలుకులు విని సంతసించి, గర్భస్రావమునుండి, యగ్నిహోత్రునివలె వెలుగుచున్న యా కుమారుని, స్నానము చేయించిరి. అతఁడు గర్భస్రావముతోఁగూడ జాతినందున, దేవత లా మహాత్ముడయిన కుమారునికి స్కందుఁ డనియుఁ బేరుపెట్టిరి. ఆ కుమారుఁడు క్రిందఁబడఁగానే, కృత్తికలకుఁ బాలుచేసెను. ఆ కుమారుఁడు తా నాటు

మోములవాడయి, యా యాటుకృత్తికల చనుబాలను ద్రాగెను. ఆ కుమారుడు కృత్తికల చనుబాల నొకపూటద్రాగి, సుకుమార రూపంబు గల్గియున్నను, తన పరాక్రమముచే దైత్యుల సేనలనెల్లఁ జయింపఁగలవాడయ్యె. అంత నగ్నిహోత్రుడు మొదలగు వేల్పు లందఱుగూడి తులలేసి వెలుగు గలిగియున్న యా కుమారుని దమకు సేనాధిపతిగాఁ జేసికొనిరి.

ఓ రామచంద్రా! నేను గంగాదేవియొక్క చరిత్రమును గూర్చియు, గుమారస్వామిపుట్టుకను గూర్చియుఁ జెప్పితిని. ఈపుణ్యచరిత్రము విన్నవారికి నిహపరసౌఖ్యములు రెండును గలుగును. కాకుత్స్థుఁడా, కార్తికేయునియందు భక్తుడై యెవఁ డుండునో, వాడు దీర్ఘాయుస్సు గలవాడై, దీర్ఘాయువుగల పుత్రపౌత్రులతోఁగూడి, కుమార లోకమును బొందును” అని విశ్వామిత్రుఁడు రామునితోఁ జెప్పెను.

33 - వ స ర్గ ము.

— సగరుఁడు యాగముచేయఁ దలంచుట —

ఇవిధముగా గంగాదేవి వృత్తాంతమును రామునికిఁ జెప్పి, మఱల విశ్వామిత్రమహాముని రామునితో నిట్లనియె:—

పూర్వము సగరుఁడను చక్రవర్తి ఆయోధ్యాపట్టణ మేలు చుండెను. అతఁడు మహాశూరుఁడు. ధర్మాత్ముఁడు. అతనికి సంతానముగావలెనని కొంక యుండఁగాని సంతానము కలుగకపోయెను. ఆసగర నృపాలుని పెద్దభార్య విదగ్ధరాజుకూతురు. ఆమెపేరు కేళిని. ఆమె ధర్మము నందె యాస్థ గలిగినది. అసత్యము మాట్లాడనిది. ఆయన రెండవభార్య యరిష్టనేమియొక్క కూతురగు సుమతి. ఆమెకు సౌందర్యమున సాటి వచ్చువా రీ భూమండలమున లేరు. సగరనృపాలుఁడు సంతతిని బడయఁగోరి తనయిద్దఱు పత్నులతోడ హిమవంతమున కేగి, యచ్చట భృగు ప్రసవణమును నొక గిరియందుఁ దపము నేయుచుండెను. ఇట్లు సగర చక్రవర్తి తపము నేయుచుండఁగా నూతేంద్లు నిండినది. ఆ తపమునకు మెచ్చి, సత్యవంతులలో, మేటియైన భృగుమహాముని యాతని కొక వరం బొసంగెను. “ఓపురుషశ్రేష్ఠా, నీకు బిడ్డ లనేకులు పుట్టగలరు. లోకంబున సాటిలేని యశమును బొందెదవు. నీ భార్యలలో నొకతెకు వంశ

కరుడైన పుత్రుఁ డొక్కఁడు పుట్టుచు, మఱియొకఁడె కలువదివేలమంది కొడుకులు పుట్టుదురు." అని భృగుమహర్షి చెప్పుచుండఁగా, సగరచక్రవర్తియొక్క పత్ని లిరువురు నెక్కువ మిక్కువతోఁ జేతులు జోడించి కొని, యష్టహర్షింజూచి, "మహాత్మా, యెవఁడె కొక్కఁడే కొడుకుపుట్టును? ఎవఁడె యనేకులను గొడుకులను గనును? ఓ బ్రాహ్మణోత్తమా! మీ మాట యెప్పటికి వ్యర్థముగాదు. అది తప్పక జరుగును. మే మాసంగతి నెఱుంగఁగోరుచున్నారము. మా కెఱింగింపవలయు"నని ప్రార్థించిరి. వారిరువురి యా మాటలు విని, పరమధర్మిష్ఠుడైన యా భృగుమహర్షి "ఓమగువలారా, ఒక్కఁడయ్యెనేని యాతఁడు వంశోద్ధారకుఁ డగును. పెక్కుమంది యగుదురేని వారు మహాబలవంతులుగాను, కీర్తిమంతులుగాను, మహాత్సాహము గలవారుగాను నుందురు. మీయిష్టము. ఎవరేవరమును గోరుదురో కోరుకొనుఁ"డని చెప్పెను. రఘునందనా, అప్పుడు కేళిని యాభృగుమహాముని పలుకులు విని, తనప్రియుని యెదుటనే నాకు వంశకరుడైన యొకపుత్రుఁడు చాలు ననెను. అంత గరుడుని తోఁబుట్టువగు నా సుమతి యెక్కువ పూనికి గలవారునా, కీర్తి గోరువారు నైన యటువదివేలమంది కొడుకులు తనకుఁ బుట్టవలెననికోరెను. ఇట్లు తన ప్రియపత్నులు భృగుమహర్షివలన వరములం బడయఁగానే, సగరచక్రవర్తి భృగుమహర్షికి సాష్టాంగ ప్రణామము లాచరించి ప్రదక్షిణముసేసి, పత్నులతోఁగూడి తన పట్టణమునకు మరలెను. అంతటఁ గొంతకాలమునకు సగరుని పెద్దభ్రాతృయగు కేళిని గగ్గంబు ధరియించి, యసమంజఁ డగు కుమారుని గనెను. ఓనరశ్రేష్ఠుఁడా, సుమతియన్ననో సొరకాయవంటి గర్భసిండుమును బ్రసవించెను. ఆ సిండుమును బగులఁ దీయఁగానే యటువదివేలమంది బిడ్డలు బయలుపెడలిరి. అట్లు బయలుపెడలిన బిడ్డలను నేతతో నిండిన కుండలలో దాదులుపెంచిరి. తర్వాత నాసగరపుత్రు లటువదివేలమందియుఁ బెద్దకాలమునకు రూపయావన శాలులై యుండిరి. అప్పుడు సగరుని పెద్దభ్రాతృ పుత్రుఁడగు సమంజసుఁ డూరిలోనున్న పసిబిడ్డలను సరయునదిలోఁ బడవైచి, నదిలో మునుగుచుండు వారినిజూచి బిగ్గరగా నవ్వుచుండెడివాఁడు. ఇట్లు పాపపుఁ బనులొనర్చువాఁడును, మంచివారికిఁ గీడు చేయువాఁడును, బట్టణ

వాసులకుఁ గీడుచేయుటయందే పట్టుదల గలవాఁడును నైన యా కొమరుని సగరుఁడు పట్టణమునుండి వెడలనడచెను. ఆ యసమంజసికి వీశ్వ వంతుఁడయిన యంశుమంతుఁడను నొక కొడుకుండెను. వాఁడు జనుల కందఱ కొప్పినవాఁడును, జనుల కెల్ల మేలుచేయువాఁడైనయిందెను. తర్వాతఁ గొంతకాలమునకు సగరనృపాలునికి యాగము సేయవలె ననుతలంపు పుట్టెను. వేదవేదాంగముల నెల్ల నెఱింగిన సగరుం డిట్లు నిశ్చయించి, ఋత్విజుల నందఱఁ బిలిపించి; వారిసాయమున నీమాగంబు చేయ నుపక్రమించెను.

39 - వ స ర్గ ము.

— సగరపుత్రులు భూమిని ద్రవ్వట —

విశ్వామిత్రమహాముని యివ్విధంబుగఁజెప్పి నిలువఁగనే రాముఁడు మిక్కిలి యానందముతో విశ్వామిత్రునిఁ జూచి, “మా వంశములో పూర్వికుఁడైన సగరుఁడు యాగమునుజేసిన క్రమమును దెలియ నాతురత గల్గియున్నాను.” అని యడిగెను వెంటనే విశ్వామిత్రుఁడు చిలునవ్వు నవ్వి రాముని జూచి యిట్లనెను. “రాఘవుడా, సగరుని వృత్తాంతము సవిస్తరముగఁ జెప్పెద నాలకింపుము. రెండు ప్రక్కలందును నొక్కటియొక్కటి మిక్కిలి యెత్తయి, నడుమ నేవియుఁ గొండలు లేకుండుటచేత నొక్క దాని నొక్కటి చూచుచుండు వింధ్యపర్వతమునకును, శంకరుని మామయగు హిమవత్పర్వతమునకు నడుమనుండు ప్రదేశములో నీ యాగము జరిగెను. ఓ నరశార్దులా, సాధారణముగా నీ రెండుపర్వతములకు నడుమనున్న యీ ప్రదేశము యజ్ఞములు చేయుటకుఁ దగినది. ఓ కాకుత్స్థా, ఆ యాగము నిమిత్తము గుఱ్ఱమును విడువఁగనే, యతని పెద్దభార్య కుమారుని కుమారుడగు నంశుమంతుఁ డనువాఁడు తనచేత గట్టివిల్లు దాల్చి, తన్ను, సారథిని, గుఱ్ఱములను గాపాడుచుఁ బదునొకండువేలమంది నైనికులతోఁ జోరాడఁగలమహాధుఁడై, యజ్ఞశ్వముం గాపాడుటకు సగరుని యానతిం బడసి, దానిని వెంబడించి పోయెను. సగరచక్రవర్తియొక్క యాగమున నుక్థకాలమునందు దేవేంద్రుఁడు రాక్షసరూపంబుఁదాల్చి, నూ యజ్ఞపశువులు నశ్వమును హరించి, పాతాళమున నుంచెను.

ఇట్లు గుఱ్ఱము నతఁ డెత్తుకొనిపోగానే, యాగము చేయుచు
 చున్న ఋత్విక్కు లందఱు సగర మహారాజును జూచి, “మహారాజా,
 యీ యుక్త్యధినమున యజ్ఞవశువు నెవఁడో తీసికొనిపోవుచున్నాఁడు
 వానిజంపుము. గుఱ్ఱమును మఱలించుకొని రమ్మ. ఇది యజ్ఞమునకు
 లోపము. దీనివలన నందఱకుఁ జెలుపు వాటిల్లును. ఓన్యపాలా! యజ్ఞ
 మున లోపంబు వాటిల్ల కుండులాగునఁ జేయవలయును” అని చెప్పిరి.
 అప్పుడు సగరుండు ఆ సభయందలి ఋత్విజుల మాట విని, తన యటు
 వదివేలమంది కొమరులను బిలిచి, “ఓ శూరులగు బిడ్డలారా! రాక్షసులు
 మన యజ్ఞాశ్వము నెత్తుకొనిపోయియుండు రని నేను తలంపను. రాక్షసు
 లిప్పుడు మన యాగంబుఁజెఱచుటకుఁ గారణము లేదు. ఏల యనిన, నీ
 యశ్వమేధయాగమును మంత్రములచేఁ బరిశుద్ధులైన గొప్ప పేరు
 గల ఋత్విక్కులు చేయుచుచున్నారు. కాబట్టి యో నాయనలారా,
 మీరు పొండు. అన్ని సముద్రములతోఁ గూడిన సకల భూమండల
 ములు వెదకుఁడు. ఒక్కొక్క యామడగా భూమి నంతయు వెదకుఁడు.
 మన యజ్ఞాశ్వమును దొంగిలించిన మనుష్యుఁడు చిక్కునంత దనుకఁ
 బుడమినిద్రవ్వఁడు. నేను యజ్ఞదీక్ష వహించియున్నాఁడ. నేను బయటఁ
 బోఁగూడదు. నేను మీబిడ్డలను గాపాడుచు, ఋత్విజులతోడఁ గూడి
 యజ్ఞాశ్వము దొరకునంతవఱకు నిచ్చట నుండెదను. మీకు పేరియ్యెడు
 పోయిరం”డని చెప్పెను. సగరస్సృపాఁబనిచే నిట్లు చెప్పఁబడినవారలై,
 బలవంతులగు సగరుని పుత్రు లందఱు తండ్రియానతికై గట్టువడి
 భూలోకంబున వెదకఁ బయనమైరి. ఇట్లు పయనమై, సగర
 పుత్రులు ఒక్కొక్కరు నొక్క యోజనము వెడల్పును నొక్క యోజ
 నము నిడివియుఁగల ప్రదేశమువంతున భూమినంతయు వజ్రాయుధ
 ములఁబోలు తమ గోళ్ళతోఁ ద్రవ్విరి. ఇట్లు వారు వజ్రాయుధంబులఁ
 బోలు శూలములచేతను, కడు గొప్పనగు నాగేళ్ళచేతను బుడమి
 నంతయుఁ ద్రవ్వచుండ నా భూమి యవరి గొప్పచప్పుడు చేయు
 చుండెను. అట్లు వారు భూమి త్రవ్వనపుడు నలిగిన పాములును, రక్క
 శులును, మఱియుఁ బాతాళమున నుండు జంతువు లన్నియు గొప్ప
 రొదచేయుచుండెను. ఇట్లు వా రటువదివేల యోజనములలోతు

పుడమి సంతయుఁ బాతాళలోకం బగునట్లు త్రవ్వి, జంబూద్వీపంబున నుండు పర్వతము లందును, నదులందును నన్ని ప్రదేశములందును వెదకిరి. అట్లు సగరపుత్రులు భూమి సంతయుఁ ద్రవ్వించుడఁ దేవ గంధర్వ రాక్షస వన్న గాదులు వెఱచి, మనంబుల దిగులుఁ జెంది బ్రహ్మదేవుని కడ కేగి, మహాత్ముడైన బ్రహ్మదేవునకు మ్రొక్కి, మిక్కిలిచేసముగా నిట్లు నిరి. “భగవంతుఁడా, సగరపుత్రులు భూమిసంతయుఁ ద్రవ్వించున్నారు. పాతాళలోకవాసు లనేకులు మహాత్ము లా సగరపుత్రులచేఁ జంపబడుచున్నారు. “ఇతఁడు మాయజ్ఞమును జెఱపినవాఁడు. ఇతఁడే మా గుఱ్ఱమును దీసికొనిపోవుచున్నాఁడు” అని యా సగరతనూజులు కనఁబసిన ప్రాణుల నెల్లఁ జంపుచున్నారు” అని దేవతలు మున్నగువారందఱు బ్రహ్మదేవునితో మొఱలిడిరి.

— ౧౦.౨ సర్గము.

— ౧౦ సగరపుత్రులు కపిలమహామనిని జూచుట —

దేవతలమొఱ విని జగత్పితామహుఁడగు బ్రహ్మదేవుఁడు సగరపుత్రులబలముచే మోహితుఁడై మిక్కిలి భయభ్రాంతులైయున్న యా దేవతలతో నిట్లు చెప్పెను. దేవతలారా! ఈ భూమి యేవిష్ణుమూర్తికి భార్యగానుండెనో యేవిష్ణుమూర్తి కపిలరూపమును ధరించి యీ భూమిని ధరించుచున్నాడో, అట్టి కపిలరూపధారియగు విష్ణువుయొక్క కోపాగ్నిచే నీ యటుచదివేలమంది సగరపుత్రులును దగ్ధులు కాఁగలరు. ఇట్లు భూమియంతయుఁ ద్రవ్వబడుటయు, నల్పాయుస్సుగల యీ సగరపుత్రులు చచ్చుటయు నను నీ రెండువిషయములును ముందుగాఁ దెలిసి నవే” అని చెప్పెను. బ్రహ్మదేవుఁడు చెప్పినమాటను ముప్పదిమూఁడు కోట్ల దేవతలను విని, మిక్కిలి యానందము నొంది, చింత విడిచి, తమ తమ నెలవులకుఁ బోయి చేరిరి.

సగరపుత్రులు భూమిని ద్రవ్వించుండఁగాఁ బడుగుఁడగునప్పుడువలె నొక గొప్పధ్వని పుట్టెను. ఆ విధముగా సగరపుత్రులు భూమిని ద్రవ్వి, భూమియంతయుఁ బ్రదక్షిణముగాఁ దిరిగి తండ్రికడకుఁ బోయి “తండ్రి, మేము భూమియంతయు గాలించి చూచితిమి. దేవతలు, అసురులు, రాక్షసులు, పిశాచములు, సర్పములు, కిన్నరులు మొదలైన బలశా

లుల నందఱును వధించితిమి. ఎచ్చోటనైనను నింతదనుకను కనంబడక పోయిన గుఱ్ఱముగాని, ఆ గుఱ్ఱమును దొంగిలించుకొనిపోయిన దుష్టుడగు దొంగగాని మాకుఁ గనఁబడలేదు. ఇంక మేమేమి చేయవలె? ఆలోచించి చెప్పుము. నీకు శుభమగుఁగాక. అని యడిగిరి. అట్లు పుత్రులు చెప్పినమాటఁ గని సగరచక్రవర్తి మిక్కిలి కోపించి, “గుఱ్ఱమును హరించిన వానినిఁ బట్టుకొని నీట కాగుఱ్ఱమును తీసికొనకుండ రావలదు. ఇంకను భూమిని ద్రవ్వఁడు. ఎవ్విధమునైనను యాగజశువుగ నశ్వమును గొనవచ్చి, నాయాగంబును బూర్తిచేయుఁడు” అని చెప్పెను. అంతట యటువదివేలమంది సగరపుత్రులును తండ్రిమాట విని పాతాళలోకంబునకుఁ బరుగెత్తుకొనిపోయి యచ్చటఁ ద్రవ్వనారంభించిరి. అప్పు డక్కడ భూమిని మోయుచున్న కొండవంటి విరూపాక్షమను దిగ్గజమును జూచిరి. రామా! ఆగజము పర్వతములతోను, వనములతోను గూడియున్న యీసమస్త భూమండలమును దనతఱతో ధరించి యుండెను. ఆగజ మెప్పుడు మిక్కిలి శ్రమచేఁ దన బడలికను దీర్చుకొనుటకై తలయాడించునో, యప్పుడు భూకంపము సంభవించును. రామా! అసగరపుత్రు లావిరూపాక్షదిగ్గజమునకుఁ బ్రదక్షిణముచేసి దానిని గౌరవించి ధనాతలమును భేదించుకొని పోయిరి. తర్వాతఁ దూర్పుదిక్కును భేదించి, మరల దక్షిణదిశను భేదించిరి. దక్షిణదిశయందును గొప్పపర్వతమువంటి మహాపర్వమను దిగ్గజమును భూమిని మోయుచున్న దానిని జూచిరి. చాల నాశ్చర్యము నొందిరి. అట నాగజమునకుఁ బ్రదక్షిణ నమస్కారముచేసి సగరుని యటువదివేలమంది పుత్రులును బళ్ళిమదిశను ద్రవ్విరి. అక్కడను సౌమనస మను దిగ్గజమును జూచి దానికిఁ బ్రదక్షిణము చేసి కుశల మడిగి, యుత్తరదిశను ద్రవ్వనారంభించిరి. ఆయుత్తరదిశయందును భూమిని మోయుచున్న భద్రమను దిగ్గజమును జూచి దానిని స్పృశించి ప్రదక్షిణ నమస్కారముచేసి భూమిని ద్రవ్వి ఈశాన్యదిశకుఁబోయి మహారోషముతో భూమినిద్రవ్వి యందు వారాయణావతారమగు కపిలమహర్షిని, అతని సమీపములోనే సంచించుచున్న గుఱ్ఱమును జూచి మిక్కిలి సంతోషించి గుఱ్ఱమును దొంగిన దొంగ యతఁడే యని కోపముతో నత్యుగ్రులై గ్రుద్దలులు,

రాగళ్లు నానావిధములైనచెట్లు, రాళ్లు దీసికొని 'ఉండు ఉండు' అని కేకలు పెట్టుచు "ఓరి నీవు మాయాగాశ్వమును దొంగిలి దెచ్చితివి? దురాత్మా! మేము సగరమహారాజు పుత్రుల మని తెలియుము" అని కేక లిడుచు వచ్చుని మీఁదికి దుమికిరి. ఆ మునివరుఁ డీ సగరపుత్రులు చేసిన కష్టము విని, కన్ను దెరిచి చూచి, యతి కోపముతో హంకారము చేసెను. వెంటనే యా సగరపుత్రు లందఱు నిర్దోషియైన తపోనీధియగు నా కపిలమహాముని కోపమనెడు మంటలోఁగాలి బూడిదెప్రాగు లయిరి.

41-వ సర్గము.

— సగరునియొక్క యాగసమాప్తి —

రఘునందనా, సగరుఁడు తన కుమారు లెంత కాలమునకును మరలి రాకుండుటఁ దలఁచి పరాక్రమముచే వెలుఁగుచున్న తన మను మనింబిలిచి, 'నాయనా! నీవు శూరుఁడవు. విలువిదైనేర్చినవాడవు. మన పెద్దలతో సమానుఁడవు. నీపితండ్రు లెచ్చటికిఁబోయిరో యింతకు రాకు న్నారు. కావున నీవేగి, వాఁగఁగని, గుఱ్ఱముపోయిన దారిని గని పెట్టుము. భూమ్యంతర్గతములైన జంతువులు మిక్కిలి బలముగలవి. గొప్పవి. వానిని జంపుటకై ధనుస్సును బాణములను, ఖడ్గమును గైకొని పొమ్ము. నీవు పోవునప్పుడు నమస్కరింపఁదగినవారెదురుపడినచో, వారికి మ్రొక్కుచు, విఘ్న మొనరించువారలను బరిమార్చుచుఁ బోయిన పని నెఱవేర్చుకొనివచ్చి, నాయజ్ఞము ముగియునట్లు చేయుము" అని చెప్పెను.

ఇట్లు సగరచక్రవర్తి చెప్పఁగా, శీఘ్రగమనము గల యంశుమంతుఁడు మహాత్ముఁడగు సగరుని యానతివొప్పున విల్లును బాణములను గైకొని, మహాత్ములగు తనతండ్రులు త్రవ్విన పాతాళలోక మార్గమునే యనుసరించి పోయి, దైత్యదానవ రాక్షసులచేతను, పిశాచపక్షి పన్నగములచేతను బూజింపఁబడుచుండు దిగ్గజమును జూచి దానికిఁ బ్రదక్షిణంబు నేసి, నేమ మరసి, తన తండ్రులుగూర్చియు, గుఱ్ఱము నపహరించినవానిని గూర్చియు నాదిగ్గజము నడిగెను. ఆదిగ్గజము నంశుమంతుని వాక్యమునువిని, యోయీ, నీవు కృతార్థుఁడ వగుదువు. నీవుఁ గుఱ్ఱముఁ దోలుకొని వెంటనే రాగలవు" అని చెప్పెను. అట్లే

యా యంశుమంతుడును నా మాట విని, వరుసగా, మర్యాదకుఁ దగి నట్లును దిగ్గజములనెల్ల నడుగ నారంభించెను. అంత మాటాడ నేర్పు గలవగు నాదిగ్గజములచే మర్యాదచేయఁబడి, “త్వరలోనే నీవు గుఱ్ఱమును దీసికొని యీ దారిని బోగఁగవు” అని యంశుమంతుడు చెప్పఁ బడెను. అంతట సంశుమంతుఁ డతిశీఘ్రమనముతోఁ దనపెద్దలగు సగరపుత్రులు భస్మరాసులై పడియున్నచోటికిఁ బోయి వారిచావునకు మిక్కిలి వగచుచు నచ్చుటకై జేరువనే సంచరించుచున్న యజ్ఞశ్వమును చూచెను. తర్వాత భస్మమైపోయిన యారాజపుత్రుల కందఱ కుదక దానము (తర్పణము) చేయఁదలచి జలాశయము కొఱకు వెదకెను. కాని యెక్కడను గాన్పింపక పోయెను. దృష్టి సారించి చూడఁగా వేగమున వాయువును బోలినవాఁడును, తనతండ్రులకు మేనమామ యును నైన గరుత్మంతుని గాంచెను.

అంత మహాబలవంతుఁడగు గరుడుఁ డంశుమంతునితో నిట్లు నియె. “ఓపురుషశ్రేష్ఠుడా, నీవు వ్యసనపడకుము. వీరిచావు లోక సమృత్తమైనది. మహా బలవంతులగు వీరందఱు గపిలమహాముని కోపాగ్నిచే బూదినేయఁబడి మడిసిరి. వీరు దుర్మరణము నొందినవారు. వీరికి దర్పణాదులు నేయ నీ లౌకిక జలము పనికిరాదు. హిమవంతుని పెద్ద కూతురు గంగయను నామె నదీరూపంబున నాకసంబునఁ బాలుచున్నది. ఆ యుదకముతోడఁ దర్పణము నొనరిపుము. లోకముల నెల్లఁ బవిత్ర పఱచునట్టి యా గంగానది జలముతో బూడిదె ప్రోవులుగాఁ జేయఁ బడిన యీ సగరపుత్రులను దడుపునువేని, లోకములచేఁ గోరఁదగిన గంగచేఁ దడుపఁబడిన యీబూది యీ యటువదివేలమందిని స్వర్గము నొందించును. ఓ పురుషశ్రేష్ఠుడా! నీవు గుఱ్ఱమును గొనిపోయి తాత యాగమును నెఱవేర్పుము” అని గరుత్మంతుఁ డంశుమంతునితోఁ జెప్పెను.

పరాక్రమశాలియు కీర్తిగలవాఁడునైన యంశుమంతుఁడు గరు డునివాక్యమును విని వెంటనే గుఱ్ఱమును దోలుకొని, మఱల సగరుని కడ కేగుదెంచెను. ఓ రఘునందనా, ఆ యంశుమంతుఁడు యజ్ఞదీక్ష నహించియుండు సగరునితో జరిగిన సంగతిని, గరుత్మంతుఁడు చెప్పిన

మాటలను వినిపించెను. సగరుఁడును దుర్భరమైన యాఘోరవార్తను విని, యాగమును కల్పింపజేయుటకును, న్యాయంబుగను బూర్తిచేయించి, కాంతిచే వెలుగుచు బురమునకుఁ బోయెను. తర్వాత నాకాశమునుండి గంగను రప్పించుట కుపాయము గానకయే తదాలోచనతోనై ముప్పది వేలయేండ్లు రాజ్యమేలి దివంగతుఁ డయ్యెను.

42-వ సర్గము.

— భగీరథుఁడు గంగను దెచ్చుటకై తపంజానరించుట —

ఇట్లు సగరచక్రవర్తి కాలధర్మము నొందగనే, మంత్రులును బురజనులును జేరి యాలోచించి మిగుల ధర్మాత్ముడైన యంశుమంతునిఁ దమ రాజునుగా నేర్పఱచుకొనిరి. ఓ రఘునందనా, యీ సగరచక్రవర్తి మనుమఁడు మిక్కిలి గొప్పవాఁ డను పేరు దెచ్చుకొనెను. అతనికి దిలీపుఁ డను ప్రసిద్ధిగాంచిన పుత్రుఁడు పుట్టెను. అంశుమంతుఁ డా దిలీపునికి పట్టచుగట్టి తాను పుణ్యప్రదమగు హిమవత్స్వత శిఖరమున వెఱుపుఁ బుట్టించు తపమొనర్చెను. ఇట్లంశుమంతుఁడు ముప్పదిరెండు వేలేండ్లు రాజ్యముఁ బాలించి, తపోవనమునందే స్వర్గస్థుఁడాయెను. అంతట మహాతేజస్వియైన దిలీపుఁడు రాజ్యము నొంది తన ముత్తాతల చాపు సంగతిని విని మిక్కిలి వ్యసనాకులితుడై గంగావతరణమునకై యాలోచించి, యెట్లు భూలోకంబునకు గంగనుదెచ్చుట? ఎట్లు లాఠితురు లకుఁ దర్పణము సేయుట. ఎట్లు వారిని స్వర్గము నొందించుట? యని నిత్యము చింత చేయుచుండెను. ఇట్లు చింతచేయుచు నున్న యాతనికిఁ బరమధార్మికుఁ డైన భగీరథుఁ డనుకుమారుఁడు పుట్టెను. దిలీపుఁ డనేక యాగములు చేసి ముప్పదివేల సంవత్సరములు రాజ్యమేలెను. కాని సగరపుత్రుల నుద్ధరించుట కేమి నిశ్చయము దొరకక చివరకుఁ దన కుమారుఁ డగు భగీరథునకు రాజ్యాభిషేకము చేసి వ్యాధిగ్రస్తుడై చనిపోయి తనసంపాదించుకొనియున్న పుణ్యకర్తవ్యమున నింద్రలోకము నొందెను.

రఘునందనా! మహాతేజస్వియుఁ, బరమధార్మికుఁడగు భగీరథుఁడు సంతతి లేనివాఁడగుటచే సంకాశమును గోరువాఁడై యుండెను.

ఆతఁడు తన రాజ్యమును మంత్రుల కప్పగించి గంగను బుడమికిఁ దెచ్చుటకై, గోకర్ణక్షేత్రమునకుఁ జని, యచ్చటఁ జేతులఁ వైకెత్తుకొని, యొడగ్గిహాత్రముల మధ్యంబునఁ గూర్చుండి, నెల కొక్కమాటు భోజనము సల్పుచు, నింద్రియముల నడచుకొని, దీర్ఘకాలము తపము నేసెను. ఇష్టధారణ నా భగీరథుడు వేయిసంవత్సరము లత్యుగ్రతపము చేసెను. అంత సృష్టికర్తయగు బ్రహ్మదేవుఁడు సంతసించినవాడై, దేవతలతోడ తపస్సుచేయుచున్న మహానుభావుండగు భగీరథుని కడకేఁతెంచి యిట్లనియె. “జనులందఱిచేఁ గొనియాడఁదగు స్వభావము గల యో భగీరథ మహారాజా, నేను నీ తపమునకు మెచ్చితిని. నీయెడ నాకు విక్కుటమగు వాత్సల్యము గలిగెను. నీ వతి నియమముతోఁ దపంబు చేసితివి. నీవు వామనుడుగు మిచ్చెనను. అని బ్రహ్మ చెప్పగా, భగీరథుడు సకలలోకములకు సృష్టికర్తయగు బ్రహ్మదేవునికి మ్రొక్కి, చేతులు గట్టుకొని, దగ్గఱకు వచ్చి నిలిచినవాడై, “ఓభగవంతుఁడా, నాయెడ నీకుఁ బ్రీతి గలదేని, నేఁ జేసిన తపంబునకు ఫలంబుగలదేని, మా పెద్దలగు సగర పుత్రు లందఱు నావలనఁ దర్పణంబుల నొందుదురుగాక. ఆ మహా బలవంతులైన సగరుల పుత్రుల బూది గంగానది జలముతోఁ దడిపినచోఁ నా ముత్తాతలగు సగర పుత్రు లందఱు స్వర్గముఁ జేరుదురు. మఱియు నిక్షౌణ్ణకులం బింతటితో నశింపకుండునట్లు నాకుఁ బుత్రసంతతి నిమ్ము. ఇదియే నాకోరు వరమని బ్రహ్మ నడిగెను.

కట్లు భగీరథుఁ డడుగఁగా, బ్రహ్మదేవుఁ డతనిని జూచి మృదు మధురముగా నిట్లనియె “భగీరథా! యిక్షౌణ్ణకుసంశోధారకా! యట్లే యగునుగాక! నీకు మేలు గలుగును. అయినను, నీ వడిగిన్ మొదటి వరమగు గంగను బుడమికిఁ దెచ్చుట నీకు నలవి కాదు. పశ్చాతరాజగు హిమవంతుని కూతురగు గంగను దాల్చి శంకరుని బ్రార్థింపుము. గంగాపాతమును భూదేవి నైరింపఁజాలదు. ఆ గంగను దాల్చుజాలినవాఁ డీశ్వరుండువక్క మఱియొక్కఁడు నాకగపడుట లేదు.” అని బ్రహ్మ దేవుఁడు భగీరథునికి వరమొసంగి, భగీరథుని కోరికని దీర్చి గంగానదికి జెప్పి దేవతలతోడ స్వర్గలోకమునకుఁ జనియెను.

43-వ సర్గము.

అంక గంగ భూలోకమునకు దిగివచ్చుట

దేవతలకెల్ల బ్రభునగు నా పరమేశ్వరి యంతర్ధానము నొందగనే, భగీరథుడు బొట్టనవ్రేలిమీఁద నిలిచి యీశ్వరునిగూర్చి, యొక సంవత్సరకాలము తపమునరించెను. అంత నొకయేఁడు నిండఁగనే, సకలజనులచే నమఁకరింపబడువాఁడును, జుత్తువులకెల్ల బ్రభువైన వాఁడు నగు నునూపతి యతనికిఁ బ్రత్యక్షమై “నరేంద్ర! నేను నీతపము నకు మెచ్చితిని. నీ కిష్టమొనరిని జేసెదను. నేను నీ యిష్టముచొప్పున శైలరాజుకూతురగు గంగాదేవిని తలను ధరించెదను” అని చెప్పి యంతర్ధానము నొందెను.

అంతట జనులందఱిచేతను బొగడఁబడిన హిమవంతుని జ్యేష్ఠ పుత్రికయగు గంగ గొప్ప రూపముఁ దాల్చి సహించరాని వేగము గలదై, యాకాశమునుండి యుత్తమమైన యీశ్వరుని శిఃస్సునఁ బడి, యితరుల కెవ్వరికిని నడ్డగింపరానిది గాన గర్వమున “నాత్రంబు తోడ యీశ్వరునిగూడఁ గొనిపోయి, పాతాళమునకుఁ జేరెద” నని తలఁచెను. ఆ ముక్కుంటియగు భగవంతుఁడైన యీశ్వరుడు గంగ గర్వము నెఱింగి కోపించి, దానిని మఱుగు పఱుఁగ దలచెను. అంతటఁ బవిత్రమైన గంగాదేవి హిమవంతముఁబోలు పావనమైన జటాజూటము నందుఁ బడి, యచ్చటనుండి యెంతప్రయత్నించెను, జడలలోనుండి వెలువడి భూమండలమునకుఁ బోఁజాలనిదయ్యెను. అట్లు గంగానది యీ యీశ్వరుని జడలందే నిల్చిపోయి, యనేక సంవత్సరము లచ్చటనే నడయాచుచుండెను. భగీరథుడు గంగాదేవిని గానక, యచ్చటనే మఱల నుగ్రమగు తపమునరించెను. రఘునందనా, పరమేశ్వరుఁ డాభగీరథుని తపస్సునకు మిక్కిలి మెచ్చికొని, తన జడలం దింకియున్న గంగను బిందుసరోవరము వైపునకు విడిచివెట్టెను. అట్లు శివుని శిరంబునుండి బిందుసరోవరమునఁ బడునపు డాంగుగ యేడుపాయలుగా నేర్పడినది. అందు సర్వలోదకము గలవియుఁ బవిత్రములునైన హ్లాదిని, పావని, నళినియను మూడుపాయలు తూర్పుదెసకుఁ జోయి చేరినవి. అట్లే స్వచ్ఛమగు జలముగల సుచక్షు, సీత, సింధువు లనెడి పాయలు

మూడును బడమటి దెసకుఁ బోయినవి. వానిలో నేడవపాయ భగీరథ స్త్రీపాలుని వెంబడించెను. రాజర్షియగు భగీరథుడును దివ్యమగు రథమునెక్కి ముందుపోవుచుండ వెంబడించి గంగానది పోయెను. ఆమె యాకసమునుండి శంకరుని శిరంబునఁబడి యచ్చటినుండి భూమినిొందెను. ఆట్లు పైనుండి క్రిందికి వచ్చుటచేఁ బాతెడి యా గంగాజలము సైరింప రాని యెక్కువ మోతగలిగి యంతట వ్యాపించెను.

ఆ గంగాప్రవాహముతోఁగూడఁ బడునట్టి చేపలతోను, తాఁబేళ్లగుంపులతోను, మొసళ్ళ గుంపులతోను, మఱియు ననేక జంతువులతోను భూమియంతయు వ్యాపింపఁబడి ప్రకాశించుచుండెను. అపుడు దేవ ఋషి గంధర్వ యక్ష సిద్ధు లాకాశమునుండి గంగానది భూలోక ముంకువచ్చుటను జూడఁగోరినవారై, పట్టణములం బోలు విమానంబుల మీఁదను, గుఱ్ఱములమీఁదను, మేటి యేనుఁగులమీఁదను, నెక్కి కడు సుబరముతో వచ్చి యా హిమవంతమునందలి బిందు సరోవర ప్రాంతమునఁ గూర్చుండిరి. మఱ్ఱులేక నిర్మలమై యుండు నాకాశము గంగా ప్రవాహముచు జూడవచ్చు దేవతల గుంపులచేతను, వారి భూషణముల కాంతులచేతను నిండినదై నూలుగురు సూర్యులకాంతి గలిగియున్నట్లు వెలుగుచుండెను. చలించుచున్న చేపలు, పాములు, మొసళ్లు జలజంతువులతో మెఱపులతో వ్యాపించియుండు నాకాశములాగునఁ గాని పించుచు, వేగముగఁ బ్రవహించు ప్రవాహమునందలి తెల్లని నురుగులతో, హంసల గుంపులతోను గూడిన శరత్కాలమందలి మేఘములఁ బోలియుండెను. ఆ గంగానది పల్లపునేలలందుఁ గడువడిగను, మిట్ట పల్లములందు వంకరగను, శుభ్రపు భూములందు మిక్కిలి వెడల్పుగను, పల్లములలో లోపలికి వంగినట్లును, బండలు మొదలగు వాని తాకుడు గల్గినప్పుడు పై కుబికినట్లును, ఉన్నత భూములందు మెల్ల మెల్లగను, బోవుచుండినది. ఒక్కొక్కచోట నీరు నీరు కొట్టుకొనుచు మాటిమాటికిఁ బై కెగయుచు మరల క్రిందబడుచుఁ జూడ సొంపుగానుండెను. ఈశ్వరుని జటాజూటమునుండి జాతీ, నేలఁబడిన యా గంగాజలము ముటికిలేనిదై మిక్కిలి తేటగాఁ బాటుచుండెను.

అప్పు డాకసంబునఁ దిరుగు వేల్పులు, మహర్షులు, గంధర్వులు, భూలోకవాసులగు మనుజులు నీశ్వరుని శిరమునుండి క్రిందఁబడు జల మతిపావనం బని యాగంగలో మునిగిరి. శాశ్వతమైన యెవరెవరు స్వర్గమునుండి భూలోకమున జన్మించినవారో, వారందఱు నా గంగా జలములందు స్నానముచేసి, పాపముక్తులై పావనులైరి. అట్లు వాఱందఱు గంగాస్నానంబుచేఁ దమపాపముల నెల్లఁ బోగొట్టుకొని మఱలఁ దమలోకంబులకుఁ బోయిరి. భూలోకవాసులగు జనులందఱు స్వచ్ఛముగ మెఱయుచున్న యా గంగాజలమును జూచినంతనే పట్టరాని సంతసమొంది, యాగంగానదియందు స్నానముచేసి, తమ ఒడలికలెల్లఁబాసి, కలకఁదేఱిన మనములతోఁ గూడియుండిరి.

భగీరథుఁడును రథం బెక్కి ముందును, ఆతని వెంబడి గంగయఁ బోవుచుండ దేవతలు, మునులు, దైత్యదానవరాక్షసులు, గంధర్వులు, యక్షులు, కిన్నరులు, వాసుకి మొదలగు స్వములు, అచ్చగతులందఱును, జలచరంబులగు సకల జంతువులును భగీరథుని వెంబడి బోవుచున్న యాగంగానదిని వెంబడించి పోయిరి. అట్లు వీరందఱు పోవునపుడు భగీరథుఁ డేదెసకుఁ బోవునో, యాదెసకై సకలజనుల పాపములఁ బోగొట్టునదియఁ, బావనురా లనికీర్తిపఱింపినదియు నగు గంగానది పోయెను. అట్లు గంగానది పాలుచు, వింతయైన మహిమగల జహ్ను మహర్షి యాగంబుసేయుచుండఁగా నమృహామునియొక్క యజ్ఞశాలయందఁ బ్రవేశించి, దాని నంతయు నీటితో ముంచెను. ఓరాఘవా! యాజహ్ను మహర్షి యా గంగయొక్క గర్వమునుజూచి, కడు నలిగినవాడయి, యతి రుచిగలిగియుండు నాగంగయందలి జలమునంతయుఁ ద్రావెను. అప్పుడు దేవతలు, గంధర్వులు, మునులు బొట్టునీరునులేక గంగనెల్లఁ పానముచేసినందునకు మిక్కిలి యాశ్చర్యపడి, పురుషశ్రేష్ఠుడైన మహాత్ముడగు జహ్ను మహామునిని బొగడి, “ఓమహాత్మా గంగను ఁడుపుము. దీనిని నీ పుత్రికయని యర్థమిచ్చు ‘జాహ్నువి’ యను పేరితోఁ బిలుతుగని” చెప్పఁగా, బ్రహ్మతేజస్సుగల యా జహ్ను మహర్షి సంతసించి తన చెవులలోనుండి గంగను వదలెను. అట్లు జహ్ను మహర్షి చెవులలోనుండి బయటికి వచ్చుటచేత గంగానదికి జాహ్నువియని పేరు గలిగి

నది. ఈతీరున గంగానది జహ్నుమహర్షివలన విడువబడి భగీరథుని వెంబడించి సముద్రమునుబొంది యా భగీరథుని కార్యసిద్ధికొఱకై పాతాళలోకమునకుఁ బోయి చేరెను. అంత రాజర్షియగు భగీరథుఁడును మహాప్రయాసముతో గంగనుదోడ్కొని పాతాళమునకుఁబోయి బూడిదరాసులై నడియున్న తన ముత్తాతలనుజూచి ఖిన్నుడాయెను. అపు డాభస్తరాసులెల్ల గంగాజలముతో లెస్సగాఁ దడిసెను. అంత సగర పుత్రులందఱు దుర్మరణమువలనఁ గలిగిన పాతకమునుండి విముక్తులై స్వర్గప్రాప్తు లైరి.

44వ సర్గము.

— భగీరథుఁడు గంగను దెచ్చినందుకై బ్రహ్మవలన వరములు వడయుట —

ఇట్లు గంగ తనవెంబడి వచ్చుచుండఁగా భగీరథుఁడు పాతాళంబునఁ దనముత్తాతలు బూడిదప్రోవులుగాఁ బడియున్న తావునకుఁబోయి, యా భస్తరాసులను దడిపినంతనే, లోకముల కెల్ల నధిపతియగు కమలా సునుడు ప్రత్యక్షమై యా భగీరథ మహారాజుతో నిట్లనియె. “ఓ నర శ్రేష్ఠుఁడా, నీవు నీ పెద్దలను నరకముననుండి తరింపఁజేసితివి. మహాత్ముఁడగు సగరునిపుత్రు లటువదివేలమందియు స్వర్గమునకేగి, దేవతల మాడ్కి దేజరిల్లుచున్నారు. ఓ పుడమితేఁడా, అంతవఱకు సముద్రము నుడు జలం బొకకయుండునో, అంతవఱకు నగరపుత్రులు స్వర్గమునందు వేల్పులమాడ్కి వెలుగుచుందురు. ఈ గంగానదియుఁ నీకు బెద్ద కొమార్తె కాఁగలదు. ఈ గంగ ‘భాగీరథి’ యనుపేర నీ లోకమున వ్యవహరింపఁబడుచు నుండఁగలదు. ఈ గంగానది స్వర్గమర్త్య పాతాళములు మూడింటియందు మూడుదారులఁ బ్రవహించుటచేఁ ద్రిపథగ యనియు, భగీరథుఁడవను నీచే బుడమికి దేబడినందున భాగీరథి యనియు లోకమునఁ బ్రసిద్ధి కెక్కఁగలదు. ఓ మనుజాధిపా, నీవు నీ తాతలకందఱకును తర్పణంబునేసి నీ ప్రతిజ్ఞ చెల్లించికొనుము. నీకుఁ బూర్వుఁడును, ఎక్కువ కీర్తిగలవాఁడును, ధర్మవంతులలో నుత్తముఁడును నైన సగరుని కీమనోరథము సిద్ధింపకపోయెను. అట్లే పుడమియందుఁ బరాక్రమమున సాటిలేని యంశుమంతుఁడు గంగను దేవతల నని కోరెను గాని యతనికిని ఈ కోరిక కొనసాగదయ్యె. ఓమహాభాగా! క్షత్రియ

ధర్మముఁ దప్పక నడచియు, విశేషతప మొనర్చియు, నెక్కువప్రతాపముగల నీ తండ్రియగు డిల్లిపుఁడు గంగానదిని దేగోరియు మరల నాకోరికనుగూర్చి విచారమునేయకయే గతించెను. అట్టి గొప్పవాఁడట నెఱవేర్చిన యీ కార్యము నీవు నెఱవేర్చి, యెప్పటికిఁ దలుగని శాశ్వతమగు కీర్తి నొందితివి. శత్రువుల నణగఁగొల్పి జూలిన యోధగీరధుఁడా! నీవు గంగను భూలోకమునకుఁ దెప్పించుట యను కార్యము చేయుటచే, నీకు శాశ్వతమయిన పుణ్యము కలిగినది. ఓ పురుష శ్రేష్ఠుఁడా, సముద్రమువలె బర్హకాలమునందు మాత్రమేకాక, యెల్లప్పుడు స్నానయోగ్యంబయిన యీ గంగయందు నీవు మజ్జనము నేసి, పరిశుద్ధుఁడవై పుణ్యములను సంపాదించుము. ఓ నృపాలా, నీపెద్దల కెల్ల దర్పణాదులొసర్చి నీవు స్వనగరంబునకుఁ బోము; నీకు మేలుకలు గునుగాక! నేనును పోయివత్తు” నని చెప్పి, తాను వచ్చినదారిచే దేవదేవుఁడును, సకలజనులకు సృష్టికర్తయు నైన బ్రహ్మదేవుఁడు దేవలోకమునకుఁబోయెను. రఘుశ్రేష్ఠా! రాజ్యరియ్య, గీర్తిగలవాఁడునునగు భగీరథుఁడును తన పెద్దల కెల్ల వరుసఁ దప్పకయు, శాస్త్రప్రకారముగను నుత్తరక్రియలను దర్పణాదులను జేసి, పరిశుద్ధుఁడై, తాను దలచిన కార్యంబు నెఱవేటుటచే ధన్యుడై తన నగరంబుజేరి రాజ్యము పాలించుచుండెను. అట్టి భగీరథుఁడు తమకు రాజగుటచే ప్రజలందఱు చింత బాసి, యేమియ్యఁ గొఱత లేక నిర్భయులై యుండిరి. అనిచెప్పి విశ్వామిత్రమహర్షి రాముని జూచి, ఓ రామచంద్రా, నీకు గంగాచరిత్రము విస్తరించి చెప్పితిని. నీకు సకల ఔషధములు గలుగునుగాక, సంధ్యాకాలంబుఁ దాటిపోవుచున్నది. నీ సంశయము లిప్పటికిఁ జాలించుము.

ధనమును, కీర్తిని, దీర్ఘాయువును, పుత్రపౌత్ర సంపదను, మోక్షమును, స్వర్గమును సొసఁగునట్టి యీ గంగావతరణమును బ్రాహ్మణాది నాలుగువర్ణములవారికిని ఎవఁడు విఁపించుచున్నాఁడో, వాడు తన పితృదేవతలను సంతోషపఱచుచున్నాఁడు. ఈ గంగావతరణకథ నేమానవుఁడు సావధానుఁడై వినుచున్నాఁడో, వాని సకలపాపములు నశించుచున్నవి; ఆయుస్సును, కీర్తియు వానికి హెచ్చుచున్నవి.” అని విశ్వా

మిత్రుడు రామునితోఁ జెప్పి సంధ్యావందన మాచరింప గంగానదికిఁ బోయెను.

45 - వ సర్గము.

— ఆమృతోత్పత్తి —

విశ్వామిత్రమహర్షి చెప్పిన గంగావతరణమును విని, రాముఁ డును లక్ష్మణునితోఁ గూడి మిక్కిలి సంతసించి, యెక్కువ యాశ్చర్యము నొంది, వెండియు విశ్వామిత్రమహామునిని జూచి, “ఓ బ్రహ్మజ్ఞా, తమరు చెప్పిన యీ గంగావతరణము, సాగరమునుండుటయు నను రెండును మహా పాపములైనవి. ఇవి వినవిన వింతఁగొల్పుచున్నవి” యని యవ్వుహమునిని బొగడెను. అంత నారేయి యంతయు రాముఁడును లక్ష్మణుఁడును విశ్వామిత్రమహర్షి చెప్పిన పుణ్యప్రదమైన కథనే తలపోసి కొనుచుఁ గడపిరి.

అంత, తెల్లవాఱుగనే శత్రుసంహారియగు రాముఁడు ఉదయ కాలానుష్ఠానముల నెల్ల ముగించుకొనియున్న విశ్వామిత్రమహర్షిం జూచి, “సత్కథలతోఁ బవిత్రమైన రాత్రి గడచినది. అవశ్యముగా వినఁ దగిన గంగావతరణంబు వింటిమి. మహాతపస్సుతోఁగూడిన మహామునీ, మీరు వినిపించిన యీ గంగావతరణకథ నంగయుఁ దలపోసికొనుచుండిన మాకు రాత్రి యొకక్షణమువలెఁ గడచినది. ఈపాపనమైన గంగానదిని దాటుదము. ఋషు లెక్కిపోవుటకుఁ దగినట్లు దర్బాసనంబులు మొదలగునవి పఱచిన యీ యోడరు నాము వచ్చియున్నారని యెఱింగి నావికులు వేగిరంబుగాఁ దెచ్చిరి. ఈ యోడలోఁ గూర్చుండి యీ పాపనమగు నదిని దాటుదము” అని చెప్పెను. అట్లు చెప్పఁగనే విశ్వామిత్రుఁడు ఋషిసంఘములతోడను, రామ లక్ష్మణులతోడను, గూడఁ బడవ యెక్కి గంగానదిని దాటి యుత్తరపుగట్టు చేరి, యచ్చట నున్న ఋషుల నందఱును పూజించి, గంగానది యుత్తరపుటొడ్డునఁ గొంత దడవు నిలిచి విశాలపురమును చూచిరి. అప్పుడే బయలుదేరి స్వర్గముతోఁ దుల్యమై, యందమై, యుత్తమమయి యుండు విశాలాపురికి విశ్వామిత్రమునీం ద్రుఁడు ఋషి సంఘములతోడను, రామలక్ష్మణులతోడను బోయి చేరెను.

అంత మహాబుద్ధిశాలియగు రాముడం విశ్వామిత్రమహామునికి మ్రొక్కి, చేతులుజోడించి యన్యుహామునిని జూచి విశాలాపురిం గూర్చి యిట్లడిగెను. “మహామునీ! యే రాజవంశస్థు లీ విశాలాపురిం బాలించుచున్నారు? మహాత్మా, తమవలన నీ చరిత్రము వినవలె నని నా కెక్కువ యపేక్ష యున్నది” యని యడిగెను. అంత విశ్వామిత్రమహాముని యావిశాలానగరముయొక్క పురాతనచరిత్రమును జెప్పడొడగెను. “ఓ రఘువంశోద్ధారకా! యింద్రునియొక్క చరిత్రమును, నింకను నీ దేశమునం దేమేమి నడచెనో యది యెల్లను విస్తరించి చెప్పెదను వినుము.

తొల్లి కృతయుగమున దితికొడుకులు మిక్కిలి బలశాలులై యుండిరి. మహాభాగ్యశాలినియగు అదితియొక్క పుత్రులు పరాక్రమవంతులు, ధర్మాత్ములు నై యుండిరి. ఒకప్పు డీ దితి పుత్రులకును, అదితిపుత్రులకును ‘మన మే పనిని జేసినయెడలఁ జావును, ముసలితనమును రోగములును లేనివారముగనుండఁగల?’ మని యొక తలంపు వొడమెను. వారట్లు చింతించుచుండఁగా, పాలకడలిని జిలికి యచ్చట నమృతముఁ బడయుద మన్న తలంపు వారికిఁ గలిగెను. అంత వారు పాలకడలిని జిలుకుటకుఁ దీర్మానించుకొని, వాసుకిని కవ్వపుఁద్రాడుగను, మందరపర్వతమును గవ్వముగను నేర్పఱచికొని పాలకడలిం జిలికిరి. వారట్లు చిలుకుచుండఁగాఁ గవ్వపుఁద్రాడుయనవాసుకి తలలు వేయిసంవత్సరములకు నోర్వరాని విషముఁ గ్రక్కుచు మందరపర్వతమునందలి తాళ్లను తమ కోఱఁతోఁ గొఱకెను. అట్లు కఱవఁగానె యగ్నిహోత్రునివలె నన్నింటిని గాల్చివేయునట్టి హాలాహల మనెడి విషము పుట్టెను. అది బయటికి వచ్చుచునే, సకలలోకముల నుండువారిని, మనుజులను, దేవతలను, నసురులను గాల్చివేయడొడగెను. అప్పుడు దేవత లందఱు శంకరుని శరణువొచ్చి, ‘మహేశ్వరా, మమ్ముఁ గాపాడుము గాపాడు’మని మొఱపెట్టుకొని యనేకవిధముల స్తోత్రముఁ జేసిరి. ఇట్టింద్రుఁడు మొదలగు దేవతలు ప్రార్థించునపుడే, విష్ణుమూర్తి శంఖచక్రగదాధారియై యా యీశ్వరుని ముందట నిలిచి, చీటునవ్వు నవ్వుచు త్రిశూల ధారియగు శంకరునిజూచి, ‘ఓమహేశ్వరా, నీవు దేవతలలోపల

మొదటివాడవు. కావున దేవత లీపాలకడలిం జిలుకునపు డెయ్యది మొదటఁ బుట్టునో, దానిని నీవు గైకొనవలయును. ఇప్పుడీ హాలాహల మను విషము మొదటఁ బుట్టినది గావున దీనిని నీవు మొదటి మర్యాదనుగఁ దలఁచి గ్రహింపుము' అని చెప్పి యచ్చటనే యంతర్ధాన మొందెను,

అంత మహేశ్వరుండు దేవతల వెంటపును జూచి, విష్ణుమూర్తి మాటను నాలకించి, యమృతమునుబోలే నాహాలాహల విషమును ద్రావెను. అట్లు హాలాహలమును బానముచేసి, భగవంతుడైన శంకరుఁడు దేవతల వీడ్కొని స్వస్థానమునకుఁ జనియెను. ఓ పాపరహితుడవయిన రఘునందనా! అంతటితో విడువక, దేవతలును, అసురులును పాలకడలిని జిలుక నారంభింపఁగా, నపుడు కవ్వమైన మందరపర్వతము పాతాళమునకుఁ గ్రుంకెను. అప్పుడు దేవతలు గంధర్వులు నందలు విష్ణుమూర్తికడ కేగి, తమయవస్థఁ దెల్పుకొని 'ఓమహానుభావా! నీవె సకలప్రాణులకు దిక్కు. అందును దేవతలకు. వారికి నీవు దక్క వేటు గతి లేదు. కావున మమ్ము రక్షింపఁగోరితివేని యీ పర్వతమును లేవనెత్తుము' అని ప్రార్థించిరి. ఆదేవతల ప్రార్థనలు విని హృషీకేశుఁడు కూర్మరూపము ధరియించి పర్వతమును దనవీఁపుపై బెట్టుకొని సముద్రమున నుండెను. పదునాలుగు లోకములను దనలో నిమిడ్చికొన్న వాసు దేవుఁ డా మందరపర్వత శిఖరమును దనచేతితోఁ బట్టుకొని తానును వారిసదుమనుండి వారితోఁగూడఁ జలికెను. అట్లు వేయిసంవత్సరములు చిలుకుచుండ దండకమండలువులు దాల్చిన ధన్వంతరి పుట్టెను. ఎక్కువ కాంతిగల యప్పురసలుపుట్టిరి. రామచంద్రా, దేవతలు చిలుకునపుడు, అప్పున నుండి (అనఁగా నీళ్లనుండి, యనఁగా బాలనుండి) యొక రసము పుట్టినది. ఆ రసమునుండి వీరు పుట్టినందున, వీ రప్పురస లనబడిరి. ఇట్టి యప్పురస లఱువదికోటులు పుట్టిరి. ఈ యప్పురసలకుఁ బనిక తైలును లెక్కకు మిక్కిలిగఁ బుట్టిరి. అట్టి యప్పురసలను దేవతలుగాని, రాక్షసులుగాని బరిగ్రహింపరైరి. అందుచే వారు సాధారణ స్త్రీలుగాఁ (వేద్యులుగాఁ) బరిగణింపబడిరి. అంత సుర కధిదేవతయగు భాగ్యవతియైన వారుణి తన్నుఁ గ్రహించువారిని మెదకుచు బుట్టినది. అపుడు దితిపుత్రులు

దానిని గైకొనరైరి. అదితిపుత్రు లొచ్చుములేని యాపాదనిని గైకొనిరి. సురను గైకొనుటచేతనే దేవతలు సురు లనియు, సురను గైకొనమి చేతనే దైత్యులసురలనియుఁ బిలువఁ బడిరి. అపుడు దేవతలు సురను గైకొనుటచే మేనఁ బులకలెత్తఁగాఁ గడు సంతసము నొందిరి. ఆవల నుచ్చైశ్రవ మనెడి యొక శ్రేష్ఠమగు గుఱ్ఱమును, కౌస్తుభమును మణి శ్రేష్ఠమును బుట్టెను. ఉత్తమముగు నమృతమును బుట్టెను. అయ్య మృతము నిమిత్తమై కులములకుఁ జేటుదెచ్చు గొప్పపొరు గలిగెను. అదితిపుత్రులు దితిపుత్రులఁ జంపిరి. ఆ పొరునం దసురులును రక్కసు లును నొక్క ప్రక్కను జేరిరి. దేవత లందఱుఁకొక్కఁ జేరిరి. ఇట్లాయరులెగలవారును జూపఱకు విస్తయం బొదవునట్లు పొరుచేసి, యొం డొరులఁ జంపుకొనుచుండిరి. ఇట్లు రెండులెగలవారును నశించుచుండఁగా విష్ణుమూర్తి మాయతో మోహినీరూపము దాల్చి, వేగ వచ్చి యాయమృతకలశము నపహరించెను. అపు డతని నెవ రెదిరించిరో, వారందఱు నాతనిచే నుగ్గు నూచమునేయఁబడిరి. అతని నెవరు శరణు చొచ్చిరో, వారందఱు గాపాడఁబడిరి. అప్పుడు విష్ణుమూర్తియొక్క సాయమువలన శూరులగు నదితిపుత్రులయిన దేవతలు దమకును దైత్యులకును జరిగిన ఘోరయుద్ధములలో దితిపుత్రులను విశేషముగాఁ జంపిరి. ఇట్లు దేవతల కందఱికిఁ బ్రభువగు నింద్రుడు దేవతల తోడ్పాటు వలన దైతేయుల నందఱుం బరిమార్చి, సంతసపడినవాడై, దేవతలు, ఋషులు, సిద్ధచారణాదులు వీరందఱితోఁగూడిన లోకములను బాలించుచుండెను.

46-వ సర్గము.

— దితియొక్క గర్భనాశము —

శ్రీరామా! దితి తనపుత్రులందఱు మృతినొందఁగా మిగుల వగ చినదై, మరీచుని పుత్రుఁడును, దన పెనిమిటియునైన కాశ్యపుని జూచి, 'మహాత్మా! మహా బలాధ్యులైన నీపుత్రులచే నాపుత్రు లందఱు జంపఁ బడిరి. నేను దీర్ఘ కాలము తపముచేసి యింద్రుని జంపునట్టి కుమారుని బడయఁగోరుచున్నాను. అందు నిమిత్తమై తపముచేయ నున్నాను. నీవు నాకట్టి పుత్రుని బ్రసాదింపవలయును. ఐశ్వర్యవంతుడై యింద్రుని

సంహరింపఁ గలవానినిగా ననుజ్ఞ యాయవలయును.” అని యడిగెను. అప్పుడు మరీచపుత్రుడైన కాశ్యపుఁడు దితి పలుకులు విని, మిగుల వగల పాలై యుండు దితిని జూచి, “అట్లే నీకుఁ బుత్రుఁడు పుట్టఁగలఁడు. అయినను నీ వేమటుపాటులేక వేయి సంవత్సరములు పరిశుద్ధురాలవయి యుంటివేని, ముల్లోకములఁ బాలించునట్టి యొక్క పుత్రుని నావలనఁ బొందగలవు. కాని నీ వీ వేయి యేండ్లును బరిశుద్ధురాలవుగ నుండ వలెను.” అని చెప్పి కశ్యపుఁ డామె దేహమును జేతతోఁ దడవి, ‘నీకు మేలు గలుగును గాక’ యని దీవనలొసఁగి, తపస్సు చేయఁబోయెను. ఓ నరశ్రేష్ఠుఁడవైన రాముఁడా! కాశ్యపుఁ డిట్లు పలుకఁగనే, దితి మిక్కిలి సంతసించి, కుశప్లవన మను తే త్రముఁ జేరి, మహాఘోరమైన తపముఁ జేయఁ దొడఁగెను. ఓనరశ్రేష్ఠా, యా దితి యిట్లు తపంబు నేయు చుండఁగా, దేవేంద్రుఁడు తన యుత్కృష్టగుణసంపదచే నామె కగ్ని, దర్భలు, సమిత్తులు, నీళ్లు, కందమూలఫలాదలును, నింకఁ గావలసిన వస్తువుల నెల్లఁ దెచ్చి యిచ్చుచు పరిచర్యనేయుచుండెను. అంతియ కాక యామెకుఁ గాళ్లు పినుకుట, యలసట దీరునట్లు విసనకట్టలతో విసరుట మొదలగు నుపచారంబుల నెల్లవేళలయందును సల్పుచుండెను.

ఓ గఘనందనా! పదేండ్లు తక్కువగ వేయిసంవత్సరములు నిండఁ గానే, యింద్రుని శుశ్రూషకు దితి కడు సంతసమంది వేయి కన్నుల వేల్పుగు నింద్రునితో నిట్లయెను. ‘ఓ వేల్పుతేఁడా, నేను మహాత్ముఁ డగు మా తండ్రిని యాచించితిని. వేయి సంవత్సరములు గడచిన పిదప నీకుఁ బుత్రుఁడు పుట్టు’ నని నాకు వరమొసఁగెను. నేను తపము చేయ మొదలై యిప్పటికిఁ దొవ్వన్నూటఁ దొంబది యేండ్లు గడచి నవి. ఇంకఁ బదియేండ్లు మిగిలి యున్నవి. ఈ పదేండ్లును గడచినవెంటనే నీకుఁ దమ్ముఁడు పుట్టఁగలఁడు. నీకు మేలు గలుగును. నిన్ను జయింపఁ గోరెడి నా కుమారుని నేను నీ నిమిత్తమై సమాధానపఱచెదను.’ అని చెప్పి దితి మధ్యాహ్న కాలమునఁ బొన్నునందుఁ దల తట్టునకుఁ గాళ్ళు చాచుకొని పరుండి నిద్రించెను. అట్లే కాళ్ళతట్టు తలను బెట్టుకొని తల గడతట్టు కాళ్ళను జూచుకొని నిద్రపోవుచుండు నాదితినఁ జూచి యామె మైలపడినది యని యెఱింగి, ‘యామె మధ్యాహ్నమునఁ

బాన్సుపైఁ బరుండి నిద్రించినది. ఈమె మైలతాఁకినచో సంతతి గలుగదని కశ్యపుడు చెప్పియున్నాఁడు గాన నాకోరిక నెఱవేరినది' యని పకపకనవ్వి మనసున నుప్పొంగెను.

అంతటితో నూరకుండక యెక్కువ ధైర్యశాలియైన యాతఁడు దితి కడుపులోఁ దూరి, గర్భము నేడు తునుకలుగ నఱిగెను. అట్లు దేవేంద్రుఁడు తన నూఱుచుల కైదువగు వజ్రాయుధముతో నా గర్భమును దునియలు సేయుచుండ నాగర్భములోని శిశువు బిగ్గఱగా గొంతెత్తి యేడ్వసాగెను. ఏడ్పు విని దితి తటాలున మేలుకొనెను. ఇంద్రుఁడు దితి కడుపులోపలనే యుండి, శిశువు 'నేడువవలదు. ఏడువవలదు.' అని చెప్పుచు, నా శిశువేడ్చుచున్నను దాని నేడుతునియలు చేసెను. అంత దితి తన కడుపులోని శిశువు నింద్రుఁడు చంపఁబూనుటయు, నది యేడ్పుటయు, నింద్రుఁడు శిశువును నేడువవలదని చెప్పుటయుఁ దెలిసికొని, 'ఓ యింద్రా! చంపవలదు; చంపవల'దని యింద్రుని బిలిచి చెప్పెను. అప్పు డింద్రుఁడు తెల్లిమాటయందు గారవ మంచి యామె గర్భము నుండి వెలువలికి వచ్చెను. అట్లు వచ్చి, యింద్రుఁడు వజ్రాయుధమును జేతఁ బట్టుకొని చేతులు జోడించి, దితిని జూచి, "యో తల్లీ, నీవు కాళ్ల కడఁ దలఁబెట్టి నిద్రపోయితివి గాన మైలపడితివి. అదియే నా సందు. నేను నీ కడుపులోవలికిఁ దూటి, యుద్ధమున నింద్రుని (నన్ను) జంపునట్టి నీ గర్భము నేడు తునుకలుగా నఱికితిని. ఈ యపరాధము నైరింపవలయు" నని దితిని వేడుకొనెను.

47-వ సర్గము.

— విశ్వామిత్రుఁడు సుమతిని సంధించుట —

ఇట్లీంద్రుఁడు గర్భము నేడు తునియలుగా నఱకఁగా దితి మిగుల వగచి తరువాతఁ గొంత యూఱిజిల్లి యింద్రునితో నిట్లనియె. 'దేవేంద్రా! ఈగర్భము నాయపరాధమువలననే యేడు శకలములుగాఁ ద్రుంపులు చేయఁబడినది. ఇందు నీతప్పేమియు లేదు. ఆయినను నే నీ యేడు గర్భపిండములకును మేలు గావింపఁ గోరుచున్నాను. ఈ తునుక లేడును నేడ్గరు దేవతలై మరుత్తుల లోకములఁ బాలింతురుకాక. ఈ నా

గర్భమువలన నేర్పడిన యేడ్గురు పుత్రులకును మారుతులను పేరు గలుగును గాక. వీరిలో నొకడు బ్రహ్మలోకమునను, మఱియొక్క డింద్రలోకమునను, వాయు వని ప్రసిద్ధి గాంచి మూడవవాఁ డాకాశమునను, దక్షిణ నల్వరును సీయాజ్ఞవలన దేవతలై, నాలుగు చిక్కులందును సంచరింతురుగాక” యని ప్రార్థించెను.

అంతట దేవేంద్రుఁడు దితి చెప్పినమాటలు విని చేతులు జోడించి, దితిని జూచి, ‘తల్లీ, నీవు చెప్పినయట్లే కాఁగలదు. అది తప్పదు. దీనికి సంశయమువలదు. నీకుమారులును దేవతలై లోకములందు సంచరింతురు.’ అని పలికెను. ఇట్లాతల్లికొడుకు లా తపోవనమున నిర్ణయము చేసికొని, కృతార్థులమైతిమని స్వర్గలోకమునకుఁ జనిరి యని చెప్పఁగా నేను వినియున్నాను.

ఓ కాకుత్స్థా, యీ దేశము మునుపు తపస్సు చేయుచుండినదికి దేవేంద్రుఁడు శుశ్రూష చేసిన చోటు.

అంతియకాక, పూర్వకాలమునందు నిత్యైకు వను మహారాజునకు అలంబున యుపత్తియొక్క గర్భమున విశాలుఁ డను నొకఁడు పుట్టెను. అతఁడు మిక్కిలి ప్రసిద్ధుఁడు. అతఁ డీ పట్టణము నిర్మించుటచే దీనికి విశాల యనుపేరు గలిగెను. ఆ విశాలునికి మిగుల బలముగల వాఁడగు హేమచంద్రుఁ డనువాఁడు పుట్టెను. వానికి సుచంద్రుఁడు కుమారుఁడు. సుచంద్రుని కొడుకు ధూమ్రాశ్వఁడని పేరు వహించిన వాఁడు. వాని కొడుకు స్పంజయుఁడు. ఆ స్పంజయుని పుత్రుఁడు ప్రతాపముగల సహదేవుఁడు. ఆ సహదేవుని పుత్రుఁడు కడు ధార్మికుఁడైన కుళాశ్వఁడు. కుళాశ్వనికొడుకు ప్రతాపవంతుఁడగు సోమదత్తుఁడు. ఆసోమదత్తునికొడుకు కాకుత్స్థుఁడని ప్రసిద్ధి కెక్కినవాఁడు. ఆయన కుమారుఁడయిన సుమతియనువాఁ డెక్కువ సౌందర్యముచే దేవతలఁ బోలి, శత్రువులకు లోబడనివాఁడై యిప్పు డీ విశాలానగరముఁ బాలించుచున్నాఁడు. వీరందఱును విశాలానగరము నేలు రాజులై యిత్యైకు ననుగ్రహమువలన దీర్ఘాయుష్షవంతులును, మహాత్ములును, వీర్యవంతులును, బరమధార్మికులునై యుండిరి.

“ఓ రామా మన మీ రేయి యిచ్చట సుఖముగానుండి యుదయమున లేచి జనకమహారాజుం జూడఁ బోవచ్చును” అని విశ్వామిత్రుఁడు రామునితోఁ జెప్పెను.

ఆ పట్టణమునకుఁ జేడఁగు ప్రతాపవంతుడైన సుమతి విశ్వామిత్రుఁడు వచ్చియున్నాఁడని యెఱిగి తన పురోహితుని, మంత్రిలను, జాట్టములను వెంటఁబెట్టుకొనిపోయి, విశ్వామిత్రునికి గొప్ప మర్యాదలు సల్పి, చేతులు మోడ్చి క్షేమమడిగి, యప్పునిం జూచి, “మహాత్మా! మీరు మా దేశమున నడుగుపెట్టితిరి. కాన నేను ధన్యుడ నైతిని; అనుగ్రహింపఁబడితిని. తమ దర్శనము లభించెను. నాకంటె ధన్యాత్ముఁడు లేఁడు.” అని విశ్వామిత్రుని పొగడెను.

43 - వ సర్గము.

— సుమతి రామలక్ష్మణుల సంగతిఁ దెలిసికొనుట —

ఇట్లు సుమతి విశ్వామిత్రు లొండొరుల యోగక్షేమములను విచారించుకొనిన పిదప సుమతి మహామునిని జూచి “మహాత్మా! దేవతలకు సాటియయిన పరాక్రమమును, మదపుటేనుఁగుల యొక్కయు, సింహములయొక్కయు నడకవంటి నడకను, పులియొక్కయు నెద్దయొక్కయు స్వభావముఁ బోలు గంభీరమగు స్వభావమును, తామరతేకులవలె విశాలములైన కన్నులును గల యీ యిద్దరు పిల్లవాం డెవరు? ఈ యిద్దఱు పిల్లమ్మలను, ఖడ్గమును ధరించి యుద్ధమునకుఁ బోవు వీరుల చందమునఁ దోచినను, పసిబాలు రగుటచే నాకాశమునుండి భూలోకమునకు దిగివచ్చిన యశ్వినీ దేవతలో యని చెప్పఁదగియున్నారు. మఱియు వీరు స్వేచ్ఛగా స్వర్గమునుండి భూలోకమునకు వచ్చిన దేవతలో యనఁదగియున్నారు. వీరి పేరేమి? వీరి కొడుకులు? ఏపని దలపెట్టి కాలి నడకతోఁ నిక్కడికి వచ్చియున్నారు? సూర్యచంద్రులకాశమును వెలుంగజేయునట్లు వీరి ప్రదేశమును వెలుంగొండఁ జేయుచున్నారు. ఒకనినిఁజూచిన మఱియొకనిని జూడవలసిన యక్కరలేదని చెప్పఁదగినట్లు, వీరు రూపము నందును, అవయవములందును, నడక లందును, పనులందును నొకరి నొకరు బోలియున్నారు. వీరి సంగతిఁ దెలిసికొనవలె నని మిక్కిలి వేడుకపడియన్నను” అని యడిగెను.

అంతట విశ్వామిత్రమహాముని రామలక్ష్మణులను గూర్చియు వారు సిద్ధాశ్రమమునకుఁ దన యాగముఁ గాపాడుటకై వచ్చుటయు, నచ్చట వారు రాక్షసులను సంహరించుటయు మున్ను గాఁగల జరిగిన యన్ని సంగతులను సుమతీకే జెప్పెను.

అంతట సుమతీ విశ్వామిత్రమహాముని చెప్పిన పలుకులు విని, తన గృహమునకు విండులుగా వచ్చిన మహాబలశాలులగు దశరథుని కొడుకులును, పూజార్హులును, అయిన రామలక్ష్మణులకు దగిన మర్యాదలు సల్పెను. రామలక్ష్మణు లా సుమతి తమ కొనర్చిన గొప్ప మర్యాదలఁ బడసి, యచ్చట నొకరాత్రి యుండి యుదయమున లేచి మిథిలకుఁ బయనమైరి.

ఇట్లు విశ్వామిత్రుఁడు రామలక్ష్మణులతోడను, ఋషిసమూహములతోడను గూడి, మిథిలకు సమీపమునకుఁ బోగానే, ఋషులందఱు విశ్వామిత్రుని రామలక్ష్మణులను జూచి “చూచితిరా యీ మిథిలాపురి? ఎంత వేడుకగా నున్నదో!” యని మిథిలాపురిం బొగడిరి. వా రట్లు పోవునపుడు, మిథిలకు దాపుననే, పాడుపడినదియు, జన సంచారము లేనిదియు, నందమైనదియు నైన యొక్కయాశ్రమముం జూచి, దానిని రాముఁడు విశ్వామిత్రమనీంద్రునికి జూపుచు, “మునిశ్రేష్ఠా, యిది యందమయిన యాశ్రమం బని తోచుచున్నది. దీనియందు మునులెవరు గానరారు. ఓ భగవంతుడా! యీ యాశ్రమమున ముం దెవరుండిరి? ఇప్పు డిది యేల పాడుపడియున్నది? నాకు సవిస్తరముగా నెఱుంగఁజెప్పవే” యని యడిగెను. ఆమాట విని మాటలలో నేర్పరియైన విశ్వామిత్రమహాముని సంతోషముతో రామునికి బదులు చెప్పెను.

“ఓ రాఘవా! యీ యాశ్రమమెవరిదైనదియు, మహాముని కోపముచే నీవనమునకు శాపంబు సోకుట నిది యెట్లు పాడుపడినదియుఁ జెప్పెద నాలకింపుము. ఓనరశ్రేష్ఠా యిది మునుపు మహాత్ముడయిన గౌతముని యాశ్రమము. ఇది స్వర్గలోకముంబోలినది. ఇచ్చటికి దేవతలు నైత మహాపవిత్రులు వచ్చుట వాడుక గలదు. అట్టి యీయాశ్రమంబున గౌతముఁడు తన పత్నియగు నహల్యతోఁ గూడి, యేండ్లు పూండ్లు దప మొనరించుచుండెను. ఒకనాడు గౌతమమహాముని యాశ్ర

మమున లేసపుడు దేవేంద్రుడు మునివేషంబు ధరించి, యహల్య దగ్గ
 అకు వచ్చి, “ఓసుందరీ, చక్కనినీ ముగలదానా, కాముకులు బుతు
 కాలమువఱకు వేచియుండక యిచ్చవచ్చినపుడు క్రిపింతురు. నేను సీతో
 రమింపఁగోరి వచ్చితిని” యని చెప్పఁగా, చెడివెయ్యగు నహల్య యతఁడు
 ముని వేషముదాల్చిన యింద్రుడని యెఱిగి, ‘దేవేంద్రునీతో సంగ
 మంబు తనకుఁ గలుగుట హెచ్చుగదా’ యని యెంచి, దానికి సమ్మతించి,
 యతనితోడఁ గొంత లడ వుండి, పిదప సిండు మనఁబుతో నింద్రుని
 జూచి, ‘వేల్పుతేడా! నా జర్జము పాపనశయ్యె. మునింద్రుఁడు
 వచ్చు వేళ యయ్యెను. వేగ నిటనుండి పొమ్ము. ఈ రహస్యము లెవ
 రికిఁ దెలియనీక, నన్ను నిన్నుఁ గాపాడుకొనుము’ అని చెప్పెను. అందు
 లకు దేవేంద్రుడు నవ్వుచు ‘నో గొప్ప కిటుదులుగలదానా, నేను పట్ట
 రాని సంతసము నందితిని. నేఁ బోయివచ్చెదను’ అని యహల్యతోఁ
 బలికి, గౌతమ మహాముని యొక్కడ వచ్చునో యను దిగులుతోఁ గడు
 వేగముగఁ దడఁబడుచు బర్హళాలయండి వెడలివచ్చుచు దేవదానవులకుఁ
 గూడ గెల్వఁగూడనివాఁడును, విశేషతపోబలముగలవాఁడును, నది
 యందు స్నానంబుఁజేసి తడిబట్టలతో నున్నవాఁడును నై యగ్ని
 హోత్రునిమాడ్కి దేజరిల్లుచు, సమిధలు, దర్భలు చేతఁబట్టుకొని
 యెదుట వచ్చుచుండు గౌతమమహామునిని జూచెను. అట్లు వచ్చిన
 యాచారసంపన్నుడైన గౌతముఁడు మునివేషము దాల్చి చెడఁనడత
 నటించిన వేయికున్నల వేల్పును జూచి, యడఁగింపరాని కోపము నొంది,
 ‘ఓ చెడ్డబుద్ధిగలవాఁడా! నీవు నా రూపమును దాల్చి చేయరానిపని
 చేసితివిగాన, నీకు వృషణము లూడిపడిపోవునుగాక’ యని శపించెను.
 మహా రోషముతో నిట్లు గౌతముఁడు శపింపఁగనే, యింద్రుని వృష
 ణము లూడి క్రిందఁబడెను. గౌతమమునియు నింద్రుని కిట్లు శాపం
 బొసఁగి, పర్హళాలలోఁబలికి జని, ‘యోసీ నీవు గాలిండివై, యాహా
 రంబులేక, తపించుచు బూడిదలోఁబ్రుంగి పెక్కిండ్లెవ్వరికిఁ గనఁబడ
 కుందువుగాక’ యని శపించి పదపడి ‘శత్రుసంహారియైన దశరథుని
 పుత్రుఁడు రాముఁడు భయంకరమగు నీ యరణ్యమున కెప్పుడు రా
 గలఁడో యప్పుడు నీవు శాపమునుండి విడువఁబడుదువు. లోభమోహ

ములం బాసి, యారాముని బూజింతువేని నాసన్నిధిని సంతసముతో నిజరూపమును చాల్చుగలవు.' అని చెప్పి బ్రహ్మతేజస్సుగల గౌతమ మహాముని చెడుపనిచేసిన యాయహల్య నిట్లు శపించి, యీ యాశ్రమము విడిచి, సిద్ధులు, చారణులు నుండు పరిత్రమైన హిమవంతము శిఖరమున తపము సేయఁబోయెను.

49 - వ సర్గము.

— అహల్యాశాపవిమోచనము —

అంతట నింద్రుడు గౌతముని శాపమువలన వృషణహీనుడై, మిక్కిలి పిచాఁము నొందె, యగ్నిహోత్రుండు మొదలగు దేవతలను, సిద్ధులను చారణులను, బుషి సమూహములను జూచి, 'యో వేల్పులారా! మహానుభావుండగు గౌతమ మహామునికి గోపము గలిగించి, యాతని తపమునకు విఘ్నము గావింప నీ దేవకార్యము చేసితిని. అంత నా మహాముని మిక్కిలి కోపగించి, నన్ను వృషణహీనునిగా శపించెను. అహల్యను గూడఁ బరిత్యజించెను. ఇట్లు మహాముని గొప్ప శాపం బొసఁగుటచే నతని తపస్సునంతయు నే నవహరించితిని. మీకందఱికి సాహాయ్యము చేయఁబోయి, నే నింత యాపదఁ దెచ్చుకొంటిని. కావున వేల్పులారా, మీ లందఱును బుషీశ్వరులును, సిద్ధులును నాలొచించి, నన్ను వృషణహీతునిగాఁ జేయుడు' అని ప్రార్థించెను, అంతట వేల్పు లందఱు దేవేంద్రుని పలుకులు విని, యగ్నిదేవుని ముందుంచుకొని, సకల మరుద్గణముతోఁగూడ, పితృదేవతల సన్నిధి కేగి యిట్లనిరి. 'ఓ పితృదేవతలారా, యీ కనఁబడు మేషమునకు వృషణములున్నవి. ఇంద్రునికి గౌతముని శాపమువలన వృషణము లూపిపోయినవి. కావున నీ మేఱపాఁతుయొక్క వృషణములఁ గొనిపోయి, దేవేంద్రున కిండు. మేఱ వృషణహీనముగాఁ జేయఁబడినను, మీ కెక్కువ సంతోషమును గలిగించును. మిమ్ము సంతోషపెట్టఁగోరి, వృషణములు లేని మేఱ నెవరిత్తురో, వారును మీకెక్కువ సంతోషమును గలిగింతురు' అని దేవతలు చెప్పిరి. అగ్నిహోత్రుండు మొదలగు దేవతలు చెప్పిన యీమాట విని, హవిర్భాగములఁ గైకొనవచ్చిన పితృదేవత లందఱు గూడ మేకవృషణములఁ దెఱికి యింద్రున కిచ్చిరి. ఓకాకుత్స్థుఁడా, పితృ



అహల్యా శాపవిమోచనము—పుట. 122. బాల.

దేవతలు యాగములందు వృషణములు లేనిమేకలను భుజించుచుందురు. అయినను వారు వృషణహీనములగు మేకల నొసంగువారికి వృషణములతోఁ గూడిన మేకల నొసంగువారి కిచ్చునంత ఫలంబుల నీత్తురు. అదిమొదల బింద్రుఁడును మహాత్ముఁడయిన గౌతమమునియొక్క తపోమహిమవలన మేకవృషణములు గలవాఁడయ్యెను.

“ఓ యెక్కువ కాంతిగల శ్రీరాముడా! పవిత్ర కార్యములఁజేసిన యీ గౌతమమహాముని యాశ్రమములోనికిఁ బోవుదము రమ్మ. దివ్య రూపిణియు భాగ్యశాలినియునైన యహల్యకు శాపమోచనము గలిగించి, యామెను సద్గతి నొందింపుము.” అని విశ్వామిత్రమహాముని రామునితోఁ జెప్పెను.

అంత విశ్వామిత్రమనీంద్రుని పలుకులు విని, రాముఁడు లక్ష్మణునితోఁగూడి, విశ్వామిత్రమహాముని ముందు నడచుచుండఁగా, ఆయనను వెంబడించి గౌతముని యాశ్రమము సొచ్చి, యా యహల్యను జూచెను. ఆ మహాత్మురాలు నహల్య తపోబలముచే వెలుగుచున్నదియు, దేవతలు, అసురులు, సకలలోకమువారు గూడి వచ్చినను జూచుట కలవికానిదియు, బ్రహ్మదేవుఁడు కడు ప్రయాసతో నిర్మించినందున మోహినీదేవతయో యనఁదగియున్నదియు, మేఘములు గ్రవ్వి, మంచుచేఁ గప్పబడిన నిండు చంద్రునికాంతిని బోలు మేని కాంతి గలదియు, నీటినడుమఁ జూచుట కలవికాకయుండు సూర్య బింబము మాడ్కిఁ గన్నులు చెదఱఁజేయునదియు నై వెలుగుచుండెను. ఆ యహల్య గౌతమమహాముని శాపమువలన రాముని దర్శనమగువఱకు ముల్లోకంబులవారికిఁ గానరాకుండెను. ఆ రాముని జూచినంతనే, ఆ యహల్య శాపమునుండి విడువఁబడి, యందఱకుఁ బొడసూపెను. అంత రామలక్ష్మణు లామె పాదములఁ బట్టికొని మ్రొక్కఁగా, నా యహల్య గౌతముఁడు చెప్పినమాటను దలఁచికొని యా రామలక్ష్మణుల పాదములను దాను మరలఁబట్టుకొని, యర్ఘ్యపాద్యాద్యతిథి సత్కారములను శాస్త్రప్రకారముగఁ జేసెను. రాముఁడును నహల్య చేసిన యుపచారంబుల నెల్లఁ గైకొని పరమానంద భరితుఁడయ్యెను. అప్పుడు దేవతలు పుష్పవర్షము గురిపించిరి. దేవదుందుభులు మ్రోగి

నవి. గంధర్వులు పాటలఁ బాడిరి. ఆస్పరసలు నాట్యమాడిరి. అహల్యయు శాపవిమోచనము నొందఁగనే, గౌతముఁ డక్కడికి వచ్చి యామెను బరిగ్రహించెను. అట్లు తపోమహిమవలనఁ బాపమునుండి విడువఁబడి గౌతమ మహామునితోఁగూడియున్న యహల్యను దేవతలందఱు 'బాగు బాగు'ని కొనియాడిరి.

ఎక్కువ తపోప్రభావముగల గౌతమమహామునియుఁ బత్నితోఁగూడినవాడై, రామలక్ష్మణులను విశేషముగా గారవించి, యా వనముననే సుఖింబు లనుభవించుచుఁ దపంబు సేయుచుండెను.

రాముఁడును లక్ష్మణునిమేతుడై గౌతమమహామునివలన గొప్ప మర్యాదను బడసి, విశ్వామిత్రునితోడ మిథిలాపురంబునందుఁ బ్రవేశించెను.

50-వ సర్గము.

— విశ్వామిత్రుఁడు జనకునిసమీపము చేరుట —

శ్రీరాముఁడు లక్ష్మణునిమేతుడై, విశ్వామిత్రుని వెంబడించి యట నుండి యీశాన్యముగ నడిచి జనక మహారాజు యాగశాలయందుఁబ్రవేశించి, యష్టునివర్యునిఁజూచి, “మహామునీ జనకస్థపాలుని యాగవైభవంబు మిక్కిలి బాగుగానున్నది. ఇచ్చట సకల దేశములనుండి వచ్చిన బ్రాహ్మణోత్తములనేకు లున్నారు. వీ రందఱు వేదములను సాంగముగాఁ జదివినవారలు. అగ్నిహోత్ర సంభారవాహకములైన వేలకొలది బండ్లతోఁనిండియున్న ఋషినివాసములు కనఁబడుచున్నవి. ఇచ్చట మన ముండుటకుఁ దగిన ప్రదేశ మేదో చూడుఁ” డని రాముఁడు చెప్పఁగా విని విశ్వామిత్రమహర్షిఁ నీటివసతి గలిగి యేకాంతమైయున్న యొక ప్రదేశమునందు రామలక్ష్మణులతోడ నివసించెను

అంత జనకమహారాజు విశ్వామిత్రమహాముని రాక యెఱిగి, యోగ్యుడయిన తన పురోహితుఁడగు శతానందుని ముందిడికొని, వినయముతో నమ్రమహామునియొద్దకు బోయెను. మహాత్ములగు ఋత్విజులును, పూజార్ద్రవ్యములను గైకొని చని విశ్వామిత్రునకు, మంత్ర పూర్వకముగా నర్ఘ్యపాద్యాదు లొసఁగిరి.

అంత విశ్వామిత్రుడు జనకమహారాజునర్పిత పూజను గైకొని, యారాజును నేమ మడిగి నిర్విఘ్నముగా యజ్ఞము సాగుచుండుట నడిగి తెలిసికొని పిదపఁ దనకుఁ బూజలొనరించిన యా మునులను, ఋత్విక్కులను, పురోహితులను వరుసప్రకారముగా తేమమడిగి, వారితోఁగూడి కడు సంతసించెను. అంతట జనకమహారాజు విశ్వామిత్రమునిని, వారితోఁగూడ నచ్చిన ఋషుల నందఱిని పేటలమీఁద గూర్చుండఁ బ్రార్థించెను. జనకుని పలుకులు విని విశ్వామిత్రమునీంద్రుఁ డారా బోసఁగిన యాస నముపయు గూర్చుండెను. వెంటనే పురోహితుఁడగు శతానందుఁడును, యాగముఁ జేయించుచున్న ఋత్విజులును గూర్చుండిరి. అందఱు గూర్చున్నపిదప, రాజును మంత్రులతోఁగూడ గూర్చుండెను.

అవ్వధంబున నందఱు వారివారి మర్యాదలకుఁదగిన యాసనంబు లందుఁ గూర్చుండఁగానే, జనకన్మసాలుఁడు విశ్వామిత్రమహామునిని జూచి యిట్లనియె.

“ఓ మహామునీ, నేఁడు తమ దర్శనమువలన నా యజ్ఞము సమగ్రముగా నెఱవేఱినది. దేవతలచే సఫలము చేయఁబడినది. యజ్ఞము చేసినందువలనఁ గలిగెడు ఫలము నేఁడు తమద్దానము వలన సమ కూరినది. ధన్యుడ నైతిని. అనుగ్రహింపఁబడితిని. మహాత్మా! తాము మునులతోఁ గూడ నాయజ్ఞమునకు దయచేసితిరి. ఓ బ్రహ్మా! యింక నీ యాగమునకుఁ బండ్రెండుదినములు మాత్రమే మిగిలియున్న వని ఋత్విజులు చెప్పిరి. తా మంతవఱకుండి, యాగమునందు హవిర్భాగములఁ గొనిపోవ వచ్చెడు వేల్పులను జూతురుగాక” యనిచెప్పి, వినయముతోఁ జేతులు జోడించి మరల నిట్లనెను. “ఓమహామునీ, తమకు మేలు గలుగుగాక. దేవతలంబోలు పరాక్రమశాలులయిన యీ రాజపుత్రులెవరు? వీరి నడక యేనుఁగుగున్నలయు, సింహముఁ యు నడకను బోలి యున్నది. వీరు పులులను, నెద్దులను బోలు గంభీరస్వభావము గల వారును, తామరతేకులవలె విశాలమయిన కన్నులుగలవారును, ఖడ్గములను, నవ్వులపొదులను, విండ్లను దాల్చినవారును, రూపమున నశ్వినీ దేవతలను బోలువారును, వయస్సువచ్చినవారును, వేడుకగా స్వర్గము నుండి భూలోకంబునకు దిగివచ్చిన వేల్పులొ యనఁదగువారును నై

యున్నారు. ఈసీవాం ద్రిద్ధ తెట్టింతదూరము నడవగలిగిరి? ఎందుల కిట కేతెంచిరి? వీర లెవ్వరు? ఈమేటి యాయుధములఁ దాల్చిన వీర లెవ్వరికుమారులు? సూర్యచంద్రు లాకసమును వెలుగఁజేయునట్లు వీరు నా యాగశాల సంతయుఁ డమ కాంతచేఁ బ్రకాశింపఁజేయుచున్నారు. వీరియొక్క యొడ్డు పొడుపులను, తలఁపులను, పనులను జూడ నిరువురకుఁ గొంచెమయినను భేదము దెలియకున్నది. ఈ బాలురు కాకపక్షములను ధరించికొని యున్నారు. వీరి వృత్తాంతమును నాకు విస్తరించి చెప్ప వలయునని విశ్వామిత్రుని జనకమహారాజు అడిగెను.

ఆపలుకులు విని విశ్వామిత్రుఁడు జనకమహారాజుం జూచి, “నృపాలా! యీబాలురు దశరథమహారాజు పుత్రులు. వీరిని నా యాగ రక్షణార్థమై సిద్ధాశ్రమమునకుఁ బిలుచుకొని వచ్చితిని. అచ్చట వీరు రాక్షసు లందఱిని జంపి నా యాగము కొనసాగించిరి. అటనుండి మేము మిథిలాపురంబునకు రాగోరి, నడిదారియందు విదేహపురముఁ జొచ్చి, యచ్చటి పశేషములను జూచి, యహల్యను గని, యామె శాపవిమోచనముఁ గావించి గౌతముని దర్శనము చేసికొని, యచ్చటనుండి యిచ్చటి కేతెంచితిమి. ఇక్కడికి వచ్చుటకు ముఖ్యహేతువు తమకడ నున్నవింటిని జూచి, యది వంచుటకు శత్రుమగునేమోయని ప్రయత్నించుటకే.” అని పరాక్రమ వంతుఁడయిన జనకమహారాజుతోఁ జెప్పి యూరకుండెను.

51 - వ స ర్గ ము.

— శతానందుఁడు రామునికి విశ్వామిత్రుని వృత్తాంతంబుఁ చెప్పుట —

ఇట్లు జ్ఞానియగు విశ్వామిత్రుఁడు చెప్పిన పలుకులు విని యొక్కవ బ్రహ్మవర్చస్సు గలవాఁడును, తపస్సంపన్నుఁడును, తన తపో బలముచేత దిక్కుల నెల్ల వెలిగించువాఁడును నైన గౌతమునియొక్క పెద్దకుమారుడగు శతానందుఁడు రాముని జూచినంతనే (తనతల్లికి శాపవిమోచనము చేసినందుచే) పులకితగాత్ముడై సుఖాసీనులైయున్న రాజపుత్రులఁ జూచి, విశ్వామిత్రమహామునితో నిట్లనియెను. “మునీం ద్రా! చిరకాలమునుండి తపముజేయుచు యశస్విని యైన మాతల్లిని శ్రీరామునికిఁ జూపితివా? సకల లోకములకును బూజార్హుడైన శ్రీరా

మునికి మాతల్లి వన్యములైన కందమూలఫలాదులచే నతిథిపూజ సల్పినదా? మాతల్లియొక్క ముందటిశాపవృత్తాంతము నంతయు సవిస్తరంబుగా రామునకు వినిపించితిరా? రామునిదర్శనమువలన మాతల్లి శాపవిమోచనము బొంది, మాతండ్రిగారి జేరినదా? కుశికనందనా, యెక్కువ తపఃప్రభావముగల మాతండ్రి రాముని కతిథిపూజ లొనరించెనా? ఈరాముఁ డడకువతో మాతండ్రికి నమస్కరించెనా?" అని యడిగెను. మాటాడ నేర్పుగల విశ్వామిత్రమహాముని యాశతానందుని పలుకులు విని, మాటలలో నేర్పరియగు శతానందునిఁ జూచి, "మునిశ్రేష్ఠుడా, యేదియు మఱచలేదు. చేయకలసినవియెల్లఁ జేసి వచ్చితిమి. రేణుక భృగువంశమునఁ బుట్టిన జనుదగ్గితోఁ గలిసినట్లు మీ తల్లియగు నహల్య గౌతమునిఁ గలిసికొనెను" అనెను.

అంత మహాతేజస్వియైన శతానందుఁడు విశ్వామిత్రునిపలుకులు విన్నపదంపడి రాముఁ జూచి, "ఓ నరశ్రేష్ఠా, పరాజయ మెఱుంగని విశ్వామిత్రుని తోడ దైవయోగముచే నేలేంచితివి. నీకిదే స్వాగతము. ఈ విశ్వామిత్రుఁడు అచింత్యోద్భుడు. తపస్సుచే బ్రహ్మ యైకవాడు. అతులప్రభావంతుఁడు. మహా తేజస్వి. ఇట్టి యతనిని నీవు పరమహిత ప్రదునినిగా గుర్తెఱిగితివా? రామా! నీకంటె నీప్రపంచములో ధన్యతరుఁడు మఱొకఁడు లేడు. ఏల యన? విశ్వామిత్ర మహర్షి చే రక్షితుఁడవైతివి. ఇష్టహర్షి మిక్కిలి ఘోరతప మొనర్చినవాడు. ఓ రాజపుత్రా! యీ మహాత్ముడైన కౌశికుని వృత్తాంతమునంతయు సవిస్తరముగాఁ జెప్పెద నాలకింపు"మని రామునకు విశ్వామిత్రమహాముని మొదట రాజునియొయుండి పిమ్మట బ్రహ్మయైన వృత్తాంతము చెప్పుదొడఁగెను.

శ్రీరామా! యీ విశ్వామిత్రమహామునిని జాలకాలమువఱకు, సకలధర్మముల నెఱిగినవాడును, విద్యల నన్నింటిని జదివినవాడును, బ్రజల మేలుగోరినవాడును, శత్రువుల నణచువాడు నైన ఓత్రియుఁడుగా నుండెను.

బ్రహ్మదేవుని కుమారుఁడయిన కుశుఁడను నొక రాజుండెను. ఆకుశునికి మిక్కిలి ధర్మాత్ముఁడయి బలవంతుఁడగు కుశనాభుండను రాజు

పుట్టెను. ఆ కుశనాభునికి గాధియను నొక ప్రసిద్ధుడైన కొమరుడు గలిగెను. ఈ బ్రహ్మతేజస్సుగల విశ్వామిత్ర మహాముని యాగాధి రాజునకుఁ బుత్రుఁడు. ఈ విశ్వామిత్రుఁడు తండ్రి యనంతరము పెక్కు వేలయేండ్లు రాజ్యము నేలుచు, ప్రజలను సంతోషపఱచుచుండెను.

ఇట్లుండఁగా నొకప్పుడు విశ్వామిత్రుఁ డొక యత్నోహిణి సంఖ్య గల సేనను గూర్చికొని, భూమియంతయుఁ దిరుగఁబోయెను. ఇట్టితఁడు గొప్ప సేనతోఁగూడి, యనేకపట్టణములను, దేశములను, నదులను, కొండలను, ఋషుల యాశ్రమములను, ఒక్కటివెంబడి నొక్కటిగాఁ జూచుచుఁబోయి వసిష్ఠమునీంద్రునియొక్క యాశ్రమము జూచెను. ఆవసిష్ఠమహాముని యాశ్రమము సకలవిధంబులగు వృక్షములతోడను పక్షులగుంపులతోడను గూడినదై, దేశతలు, దానవులు, గంధర్వులు, కిన్నరులు, సిద్ధులు, చారణులు మొదలగువారిచే నేవింపఁబడుచుండెను. అందెచ్చటఁ జూచినను జింకలు నిర్భయముగాఁ దిరుగుచుండును. ఆయాశ్రమము బ్రహ్మరులయు, దేవర్షులయు గుంపులతో వెలుఁగు చున్నది. ఆయాశ్రమమునందుఁ దపస్సు చేసి కోరికల నొందినవారును, నగ్నిహోత్రునివలె వెలుఁగుచుండువారును, నీరుద్రావి కాలముపుచ్చు వారును, గాలి యాహారముగాఁ గొనువారును, పండిరాలినయోఁకులఁ దినువారును, పండ్లు, దంపలు మొదలగునవి భక్షించువారును, లోపలి యింద్రియములను (మనస్సు) వెలుపలి యింద్రియములను (కన్నులు), (చెవులు మొదలగువానిని) స్వాధీనపఱచుకొన్నవారును, రోషము నణఁచుకొన్నవారునునై, జపము, ఔవాసనము, హోమము మొదలగు కార్యములే ముఖ్యముగాఁ జేయుచున్న ఋషులును, వాలఖిల్యులనెడి మహామునులును, మఱియు వైఖానసవృత్తి నవలంబించినమునులు పలు పురుషులు తపోవనమంతయునిండి, యాశ్రమమునకు సొంపును గలుగఁ జేయుచుందురు. అట్లు సకలమునిగణములతోఁగూడి, రెండవ బ్రహ్మ లోకమో యనఁదగియున్న యావసిష్ఠాశ్రమమును బలవంతుఁడును, జయించువారిలో నుత్తముఁడును నయిన విశ్వామిత్రుఁడు చూచి యందుఁ బ్రవేశించెను.

52వ సర్గము.

— శ్రీ వసిష్ఠాదు విశ్వామిత్రునికి విందుపెట్టఁ దలఁచుట —

అట్లు మహాబలశాలియైన శూరుడగు విశ్వామిత్రుడు మంత్రముల జపించువారిలో నుత్తముడైన వసిష్ఠమునీంద్రుని జూచి, యడఁకువతో మ్రొక్కఁగా మహానుభావుడైన వసిష్ఠమహాముని, నీ కిదే స్వాగత మని చెప్పి యాసనంబిచ్చి కూర్చుండ నియమించెను. విశ్వామిత్రుడు గూర్చున్న తర్వాత వసిష్ఠమహాముని యథోచితముగా ఫలమూలముల నొసఁగి సత్కరించెను. అంత రాజశ్రేష్ఠుడు వసిష్ఠమహాముని యొసఁగిన సత్కారమును స్వీకరించి వసిష్ఠమహామునింజూచి, “మునీంద్రా, తమ తపస్సును, నుదయకాల సాయంకాలౌపాసనాదులగు నగ్నిహోత్రములును నిరాటంకముగా జరుగుచున్నవిగదా? శిష్యులు కుశల మున్నవారుగదా! తమ యాశ్రమమున నున్న వృక్షములన్నియు నాయా ఋతువులలోఁ జిగిరించి, పుష్పించి, కాయలతోఁ బండ్లతో నొప్పుచున్నవియే? యని యడిగెను. అందులకు వసిష్ఠుఁడారాజశ్రేష్ఠునితో “అన్నింటను గుశలమే” యనిచెప్పి సుఖాసనాసీనుడై యున్న విశ్వామిత్రుని జూచి బ్రహ్మనాసన పుత్రుడును, మంత్రవేత్తలలో నెల్ల నుత్తముడును నైన యా వసిష్ఠమునీంద్రుడు విశ్వామిత్రుని నివ్వధంబున గుశలప్రశ్న చేసెను.

“ఓ మహారాజా! నీకు డేమముగదా? న్యాయమార్గముచే జనులను సంతోషపెట్టుచు, *రాజధర్మము దప్పక, దుష్టులను దండించుచు, శిష్టులను బోషించుచు రాజ్యము బాల్గించుచున్నాడవు గదా? కొలువు కాండ్రకు నెలబఱైములు తప్పక యిచ్చుచున్నాడవు గదా? వారు నీమాట మీఱక లోబడి నడుచుకొనుచున్నారుగదా? శత్రునాశకుడా! నీవు శత్రువులు లొంగి, నీవు చెప్పినట్లు నడుచుకొనుచున్నారుగదా? నీ నేనలలో నేమియుఁ గొఱత లేకున్నదిగదా? ఓ నరవ్యాఘ్ర! బొక్కునమున సొమ్ము దండిగా నున్నదిగదా? నీ స్నేహితులందఱు

* రాజధర్మము నాలుగు తెఱఁగులు:- 1. న్యాయమున ధనము సంపాదించుట. 2. సంపాదించిన దానిని వృద్ధి నొందించుట. 3. వృద్ధి నొందినదానిని గాపా ధుట. 4. అట్లు కాపాడినదానిని యోగులకు దానము చేయుట,

నీయెడఁ జెలిమిగలిగి నడుచుకొనుచున్నారగుదా? నీకొడుకులు కూతులును, మనుమలు మనుమరాండ్రును క్షేమముగా నున్నారగుదా? యని వసిష్ఠమునీంద్రుఁడు విశ్వామిత్రు నడుగఁగా, నెక్కువతేజస్సుగల యప్పుడమితేఁడు వినయపూర్వకముగా నన్నిటికిని బదులు సెప్పెను.

ఇట్లు ధర్మవేత్తలయిన వసిష్ఠ విశ్వామిత్ర లాంఛారుల క్షేమముల విచారించుకొని, వింతలైన యాయా కథలను జెప్పుకొనుచుఁ బరస్పరము సంతోషించిరి.

అంత భగవంతుఁడగు వసిష్ఠమహాముని తమ సంభాషణము ముగిసినపిదపఁ జిలునవ్వు నవ్వుచు విశ్వామిత్ర నరేంద్రుని జూచి, “మహారాజా! నీవు రాకరాః మాయాశ్రమమునకు వచ్చితివి. నీవు అతిథులలో గొప్పవాఁడవు. అందును మహారాజవు. నిన్ను విశేషముగ సత్కరింపఁ దగినవాఁడవు. కావున నీకును నీ నేనలకును దగిన చొప్పున విందు పెట్టగోరితిని. నీవు నామాటఁ ద్రోసివేయక యంగీకరింపవలయును” అని చెప్పెను.

వసిష్ఠమహాముని చెప్పిన మాటలు విని జ్ఞానవంతుఁడయిన విశ్వామిత్రుఁడు, “మహాత్మా, తా మతథిపూజ వేటుగఁ జేయనక్కఱలేదు. ఇప్పుడు తా మొసంగిన ఫలమాలాదులును, నర్ఘ్యపాదార్థాదులను నీయములును విందులే. వేయేల? తమదర్శనమే మాకు గొప్పవిందు. పూజకుఁ దగిన యా దర్శనముచేతనే యన్నివిందులు పెట్టినంత ఫలము గలిగె. తమకు మ్రొక్కుచున్నాఁడను. పోయివచ్చెదను. నన్ను స్నేహదృష్టితోఁ జూచుచుండ వలసిన” దని చెప్పి పయనమయ్యెను. అయినను, నుదారమయిన బుద్ధిగలవాఁడు ధర్మపరుఁడునగు వసిష్ఠమహాముని విశ్వామిత్ర నృపాలుని మాటిమాటికి నిర్బంధించి, నీలమని చెప్పఁగా, విశ్వామిత్ర నృపాలుఁడును మునిమాటఁ ద్రోయఁజాలక, “మునిపుంగవా! మీ కెట్లుచేసినఁ బ్రియమో యట్లే కానిం”డని యొప్పుకొనెను.

అటుపిమ్మటఁ దపస్సులలో మోదటివాఁడును, విశేషమయిన బ్రహ్మవర్చస్సు గలవాఁడును, పాపములేనివాఁడును నైశ వసిష్ఠుఁడు మిక్కిలి యుపొంగి, చిత్రవర్ణములుగల కామధేనువుం బిలిచి, “ఓ శబలా; వేగిరముగ రమ్ము. నా మాట వినుము. నే నీ విశ్వామిత్ర నృపాలునికీర్తి

నతని సేవలకును, విందుబెట్ట నిశ్చయించితిని. నీ వీక్షణముననే పడ్ర
సోపేతములయిన యాహారపదార్థముల నాయితపఱుపుము. ఎవనికెవని
కేయే పదార్థములు గావలెనో, ఎవని కెవని కేయే రసమున నిష్టమో,
ఆ యా రసములతోఁగూడిన పదార్థములను సిద్ధపఱుపుము. నీవు కోర్కు
లను బిడుకుదానవు గదా. నీవు నానిమిత్తమై, భక్ష్యభోజ్య లేహ్య
చోష్య పానీయములతోఁ గూడిన మధురాన్న రాసులను సృజింపుము.
జాగు సేయకుము" అని కామధేనువుతోఁ జెప్పెను.

రెవెవ స ర్గ ము.

❧ వసిష్ఠుఁడు విశ్వామిత్రునకుఁ గామధేనువు నియ్యమనుట ❧

ఇవిధమున వసిష్ఠుఁడు కోరినంతనే, కోర్కులఁ బిడుకునట్టి కామ
ధేను వెవరెవరి కేది యిష్టమో, వానినెల్లను సమకూర్చెను. సకల
విధములైన మద్యములను, జేలాలను, జెఱకుపాలను, మైరేయము లనెడి
యాసవములను, నింక ననేకవిధములైన పానీయములను, నానావిధము
లైన భక్ష్యములను, బర్హతములం బోలు వేడి వేడి యన్నరాసులను,
కలవంటకములను, సూపములను, విశేషముగఁ బెరుగును, ననేకవిధము
లైన రసములను, పడ్రసోపేతములయిన భక్ష్యములను, బెల్లముతోఁ
జేయఁబడిన భక్ష్యములను, వెండి, బంగారుమయములగు పల్లెరములను
నాయితపఱచెను.

విశ్వామిత్ర సృపాలుఁడును, అతని యంతఃపురస్త్రీలు, మంత్రులు,
పురోహితులు, బ్రాహ్మణులు, సేవకులు, సైనికులు, అందఱును వసిష్ఠ
మహాముని తమ కిడిన మృష్టాన్నముల నిష్టముగాఁ గుడిచి యెక్కువ
తృప్తిని బొందిరి. ఇట్లు వసిష్ఠమహాముని చేసిన విందుచే విశ్వామిత్ర
సృపాలుఁడు సంతసించి, యతనిని జూచి, "ఓమహర్షీ, పూజ్యులయిన
తామొనర్చిన యతిధి పూజకు నెక్కువ తనివి జేందితిని. నా కొక కొరిక
యున్నది; విన్నవించెదను. తమకు లక్ష గోవుల నిచ్చెదను. ఈ శబలను
నా కిండు. ఇది శ్రేష్ఠమయినది. శ్రేష్ఠమగు వస్తువు రాజునకుఁ జేరవల
యును. న్యాయ్యముగా నీ కామధేనువు నాది. నా వస్తువును నా
కిప్పించవలయు" ననెను.

ఆ విశ్వామిత్రుని మాట విని వసిష్ఠుఁ డాతనితో నిట్లునెను. “ఓ మహారాజా! నీవు దీని కీడుగ లక్ష యావులనిచ్చినను, దీని నీయను. నూలుకోట్ల యావుల నిచ్చినను నేను దీనిని నీయను. నీవు బంగారు, వెండి రాసులు రాసులుగాఁ బోసి, దీని నివ్వనినను నేను దీని నీయను. ఇది నా కడనే యుండువలెను. ధైర్యవంతునికిఁ గీర్తి యెట్లావశ్యకమో, అట్టికామధేనువు నా కావశ్యకము. నా హవ్యకవ్యములును, జీవనమును, ఔషాసనములును, బలి, హోమములు మొదలగు నన్ని పనులు నిదిలేనిచో నేమియు జరుగనేరవు. ఓరాజర్షి, మఱియు స్వాహాకార వషట్కారములనెఱు మంత్రములును, విద్యలన్నియు దీనియందే యిమిడి యున్నవి. దీని కే సంశయమును లేదు. వాస్తవము చెప్పెదను. నాకుఁగల యావధనము నిదియ. అనేక కారణములనుబట్టి, నేను దీనిని నీకీయజాలను.” అని వసిష్ఠమహాముని రాజర్షి యగు విశ్వామిత్రునితోఁ జెప్పఁగా, మాటలలో నేర్పరియగు నా విశ్వామిత్రునిచాలుఁడు మఱిత నిర్బంధముతో నమ్మనివరుని కిట్లు చెప్పెను.

ఓ మహామునీ, బంగారుమయములైన నడిమికిఁ గట్టు పట్టులును, మెడలోఁగట్టు మోకులును గలవియు, బంగారుతోఁ జేసినయంకుశము లతోఁ గూడినవియు నైనపదునాలుగువేల యేనుగుల నొసఁగెదను. ఈ కామధేనువును నా కిప్పింపవలయు. కాదేని, నాలుగేసి తెల్లగుఱ్ఱములఁ గట్టినవియు, పసిడి చిఱుగజ్జెలు గట్టినవియునైన యెనిమిదివందల బంగారు తేరుల నిచ్చెదను. ఈ కామధేనువును నా కిప్పు. కాదేని, సింధు సౌరాష్ట్ర దేశములందుఁ బుట్టినవియు, లక్షణము లన్నిటితోఁ గూడినవియు, నెక్కువ బలిమిగలవియు నైన పదివేలగుఱ్ఱము లిచ్చెదను. ఈ కామధేనువును నాకిప్పు. లేదా, పలు పన్నెలుగలవియు మంచివయసులో నున్నవియునైన కోటి యావుల నిచ్చెదను. ఈ యావును నా కిప్పు. అందులకు సమ్మతిలేదేని, యెంత బంగారుముఁ గోరినను లేక యెన్ని రత్నములఁ గోరినను నెంత ధనమును గోరినను వంతయు నిచ్చెదను. ఈ కామధేనువును నాకిప్పుని యనెను.

ఇట్లెన్నివిధములుగ నడిగినను, వసిష్ఠమహాముని మాత్రము “ఓ మహారాజా! యీ కామధేనువే నా కన్నిరత్నములు. ఈ కామ

ధేనువే నాకు ధనము. ఈ కామధేనువే నా యాస్తియంతయును. ఈ కామధేనువే నాప్రాణము. ఈ కామధేనువే వర్ష పూర్ణ మాసములనెడి యిష్టలును, బూర్తిగా దక్షిణబిచ్చిన యాగములును, నేను జేయు సకల క్రియలును, ఈ కామధేనువే మూకార్యముల కన్నింటికిని నాధారము. ఓ మహారాజా! వట్టిమాటలు వేయేల? ఈ కామధేనువు కావలసిన కోర్కులొసంగునది గాన, దేనిని నీవిచ్చినను, దీనిని మాత్రము నీ కీయును. ఇది దృఢమైన సంగతి” యని మాటు పలికి యూరకుండెను.

5:-వ సర్గము.

— విశ్వామిత్రుని యుద్ధము —

ఎప్పుడు వసిష్ఠమహాముని కామధేనువునిచ్చుట కొప్పుకొనలేదో, అప్పుడు విశ్వామిత్రునిపాలుడు తానే యాకామధేనువు నీడ్చికొని పోవఁ జూచెను. ఇట్లాబలశాలియగు విశ్వామిత్రుఁ డా కామధేనువు నీడ్చుకొని పోవుచుండఁగా, నది మిక్కిలి దుఃఖించి, బిట్టుగ నఱచుచు, “అయ్యో! మహాత్ముడైన వసిష్ఠమునీంద్రుఁడు నన్నేల విడిచి పెట్టెను? ఈ రాజభటులు నన్ను బట్టి కట్టి యీడ్చుకొని పోవుచున్నారే! ఈ కష్టము నా కేల వచ్చెను? ఆత్మజ్ఞానియగు నా మహర్షి కేమియపకారము నేసితిని? సకల ధర్మముల నెఱిగి, వానిని నడపుచుండువాఁడయ్యెను, తప్పులేనిదానను, తనయెడ భక్తిగలదానను నయిన నన్నేల యిష్టహాముని విడిచెను.” అని మనమునఁ బలుమాటు వగచి, నిట్టూర్పు నిగిడించి, తన్నీడ్వవచ్చిన యా రాజభటుల నందఱును గ్రుచ్చి వాయు వేగంబుబోలు వేగముతో నవ్వుహాముని పాదములకడకు వచ్చి, యేడ్చుచు మేఘమువలెను దుందుభివాద్యమువలెను నఱచుచు, ముని పుంగవునిం జూచి, “ఓమహాత్మా! బ్రహ్మపుత్రుఁడా, తమరు సకల ధర్మముల నెఱింగినవారయి యుండియు, నిరపరాధునైన నన్నేల విడిచితిరి? లేకున్న నీ రాజభటులు తమకడనుండి నన్నెట్లు లాగికొనఁగలిగిరి?” యని మొఱివిడఁగా, వసిష్ఠుఁడు దుఃఖముచే మనమునఁ గుందుచు నేడ్చుచుండు కామధేనువుం జూచి, “ఓ కామధేనువా! నేను నిన్ను విడువనులేదు. నీవు నా కేమి యపకారముఁ జేయలేదు. ఈ విశ్వామిత్రుఁడు బలవంతుఁడు గనుక, బలాత్కారముగా నావద్దనుండి నిన్నుఁ గొనిపోవు

చున్నాడు. ఈతనితో సాటివచ్చు బలము నాకు లేదు. అందును నతఁడిప్పుడు మనదేశమునేలు రాజు, బలవంతుఁడు, భూమికీ బ్రభువు. ఈ యతౌహిణి సేన యతనిది. దీనియందు లెక్కలేని రథములు, గుఱ్ఱములు, ఏనుగులు, కాల్బంటులు నున్నారు. కావున నితఁడు మిక్కిలి బలశాలి. ఇతని నే నేమి చేయఁగలను?" అని చెప్పఁగా, మాటలందు నేర్పరియైన కామధేనువు బ్రహ్మతేజస్సుచే దేదీప్యమానుఁడై యుండు బ్రహ్మరియగు వసిష్ఠుఁడో "మహాత్మా, క్షత్రియునకు బల మెక్కడిది? బ్రాహ్మణుడే యందఱకంటె బలవత్తుఁడు. బ్రహ్మబలమే క్షత్రియబలమునకంటె బలవత్తునమైనది. తమయెడ నమితముగు బ్రహ్మబల మున్నది. విశ్వామిత్రుఁడు తమకంటె బలవంతుఁడుగాఁడు. విశ్వామిత్రుఁడు మహాప్రతాపముగలవాఁడయినను తమతపస్సువలనగలిగిన బలము నోర్వఁజాలఁడు. తపోబలము పరులకు నైరింపరానిది. ఓమహాత్మా! నన్ను దమ తపోబలమున ననుగ్రహించి, నా కానతి యొసఁగిన నీ దురహంకారియగు విశ్వామిత్రుని గర్వమును, బలమును నాశము చేసెదను." అని చెప్పఁగా, వసిష్ఠమహాముని "కామధేనువా! శత్రుబలమును నాశముచేయఁగల సేనకు సృజింపు" మని యానతిచ్చెను. వెంటనే యా కామధేనువు 'హంబా' యని యఱవఁగనే యా యఱపునుండి యనేకులు పల్లవులనెడు స్లేచ్చులు పుట్టి, విశ్వామిత్రుఁడు చూచుచుండఁగనే, యతని నై న్యమునంతయు నుగ్ధునేసిరి. అట్లు పల్లవులచే దన నైన్యమంతయుఁ జంపఁబడుచుండుట చూచి, రథముమీఁదఁ గూర్చుండి కోపముచేఁ విప్పారిన కన్నులతో నానా విధాస్త్రములను బ్రయోగించి యా పల్లవుల నందఱను సంహరించెను.

ఇట్లు తనచే సృష్టింపఁబడిన పల్లవుల నందఱిని విశ్వామిత్రుఁడు సంహరింపఁగా, గామధేను వత్సాగ్రహముతో, మరల యవనజాతిలోఁ జేరిన శకు లనెడి స్లేచ్చులను సృజించెను. ఆ శకు లనెడివారు తళతళ మని మెఱయుచుండువారును, విశేషమైన వీర్యము గలవారును, సంపగివుల కేసరములంబోలు దేహచ్ఛాయగలవారును, నిడుదలయిన కత్తులను, పట్టనములను దాల్చినవారును, పసిడి చాయగల వస్త్రములఁ గట్టుకొన్నవారును నై యెఱియుచున్న యగ్నులువోలె, పుడమి

యంతయు వ్యాపించి, విశ్వామిత్రుని నైవ్యము నంతయుఁ గాల్చివేసిరి. అంత ప్రతాపవంతుఁడయిన విశ్వామిత్ర నృపాలుఁడు తన సేనలను సుహరించిన శకులపై మిక్కిలి మండిపడి, దివ్యాస్త్రములఁ బ్రయోగించి వారిని జీకాకు పఱచెను.

పంచ సర్గము.

❖ వసిష్ఠ విశ్వామిత్రుల యుద్ధము, విశ్వామిత్రుఁడు తపము సేయఁ బోవుట ❖

ఇట్లు కామధేనువు సృజించిన ప్లవలును, శకులును విశ్వామిత్రుఁ డేయునస్త్రముల నైరింపఁజాలక మవశులై చీకాకుపడి పరుగిడుచుండఁగా, వసిష్ఠమహాముని కామధేనువునుగూర్చి, 'యోగబలముచే నింక గొందఱిని మ్రేచ్చులను బుట్టెంపు' మని చెప్పెను.

అట్లు చెప్పఁగా, గామధేనువు 'హంబా' యని యఱచెను. ఆ యఱపుతోఁగూడ సూర్యునివలె వెలింగెడి కాంభోజు లనెడివారు పుట్టిరి. దాని పొదుగునుండి శస్త్రములఁ దాల్చినవారైన ప్లవ లను వారు పుట్టిరి. యోని నుండి యవనులు జన్మించిరి. గుదస్థానమునుండి శకులను వా రుద్భవిల్లిరి. రోమకూపములనుండి మ్రేచ్చులు, హరితులు, కిరాతులుపుట్టిరి. వారందఱు విశ్వామిత్రుని సేనలపై బడి యతని రథము లను, గుఱ్ఱములను, నేనుఁగులను, గాలుబలములను ధ్వంసము చేసిరి.

ఇట్లు తన సేనయంతయుఁ గూలిపోవుటను చూచి విశ్వామిత్రుని కుమారులునూర్వులు తపస్విశ్రేష్ఠుఁడయిన వసిష్ఠమహాముని మీఁదికి నాయుధమును గైకొని పరువిడిరి. అటు తనపైకి వచ్చిన యా విశ్వామిత్రనృపాలుని కొడుకుల నందఱిని వసిష్ఠుఁడు హంకారముచేతనే భస్మముచేసెను. అప్పుడు విశ్వామిత్రుఁడు తన పుత్రు లందఱు చతురంగ బలముతోఁగూడ నమృతహామనియొక్క హంకారముచే బూడిదయై తన సేన లన్నియు నశించుటఁ జూచి, సిగ్గుపడి, వగపాలయి, యలలులేని సముద్రముచందమునను, గోఱలు పీకిన పాముపగిదియు, రాహువుచే మ్రింగఁబడిన సూర్యునిచాడ్పునను వెంటనే తేజోహీనుఁడయ్యెను. మఱియు నావిశ్వామిత్రుఁడు తన కొమరులను సేనను బోగొట్టుకొని, ధైర్యము క్రంగి టెక్కలుద్రుంచిన పక్షిపగిది జలికిలబడి, గర్వముఁబాసి, డాతాహము లేనివాడై, మిక్కిలి వేదననొందెను. అంత నా విశ్వామి

తుడు తన కొడుకులలోఁ జావక మిగిలియున్న యొక కుమారునిపై రాజ్యభారముంచి, తుత్రియధర్మముఁ దప్పక రాజ్యపరిపాలనము నేయుమని చెప్పి, తాను బయలుపెడలి కిన్నరగంధర్వ వన్నగామ లుండెడి హిమవత్పర్వత ప్రదేశమునకుఁ జని యీశ్వరుని యనుగ్రహముఁ బొందఁ గోరి యొక్కువ పూనికతోఁ దపస్సుచేసెను.

అంతఁ గొంతకాలము నకు వృషభధ్వజుడగు శంకరుడు బలవంతుఁ డయిన విశ్వామిత్రునికిఁ బ్రత్యక్షమై, 'మహారాజా! యేల తపమునేయుచున్నాడవు? ఏమి సీకోరిక? నీవు కోరిన పరంబుల నీయ నచ్చితిని నీకేమివరము కావలెనో కోరు' మని యడిగెను. విశేషమైన తపస్సు చేయుచున్న విశ్వామిత్రుడు పరమేశ్వరుని పలుకులు విని, యష్టుహదేవునికి మ్రొక్కి "మహాదేవా, తమరు నాతపమునకు మెచ్చితిరేని, ధనుర్వేదము సాంగోపాంగముగను, ఉపసేషద్రహస్య సహితముగను నా కుపదేశింపవలయు. మఱియు దేవత లధిదేవతలుగాఁగల యస్త్రములన్నియు, నసురదేవతాకములైన యస్త్రము లన్నియు, గంధర్వులు, యక్షులు, రాక్షసు లధిదేవతలుగాఁగల యస్త్రము లన్నియు నాకు స్ఫురించుచు గాక. దేవదేవా! తమ రనుగ్రహించి, నా కీ వరము నీయవలయు"నని శంకరుని భ్రాధించెను. అతడు నష్టుహదేవుడు విశ్వామిత్రుఁ డడిగిన వరము లొసఁగి యంతర్ధానము నొందెను.

అంత బలవంతుడయిన విశ్వామిత్రరాజుని మొదటనే రాజుని గర్వించియుండియు సిప్పుడు సకలాస్త్రముల లాభముచే మఱింత గర్విం చినవాడై పర్వకాలములందలి సముద్రునివలె బలిమిచే నుప్పొంగుచు వచ్చి వసిష్ఠమహాముని దనచే హతుడయ్యె ననియే తలఁచి వసిష్ఠాశ్రమము సొచ్చి, తాను బడసిన దివ్యాస్త్రముల నన్నింటినిఁ బ్రయోగించెను. అప్పు డా రాజుని ప్రయోగించు నస్త్రముల వేడిమికి వన మంతయు మలమల మగాఁడిపోయెను. అట్లు విశ్వామిత్రరాజుని ప్రయోగించు నస్త్రములం జూచి వసిష్ఠమహాముని, "భయపడవలదు. భయపడ వలదు. సూర్యుఁ డుదయించి మంచుఁ బోకార్చునట్లే గాధినందనుడగు విశ్వామిత్రుని నాశముచేసెదను" అని చెప్పుచున్నను, అతనిమాటలను సరకుగొనక మును బందలు, వసిష్ఠమునీంద్రుని శిష్యులును మూలకు

మూలకుఁ బరుగై త్తిరి. అచ్చటి పక్షులును, మృగములును జడిసి చెల్లా చెదరై పరుగిడినవి. క్షణకాలములో వనమంతయుఁ జువితినేల వలె శూన్యమాయెను.

అపుడు మంత్రవేత్తలలో శ్రేష్ఠుడయిన బ్రహ్మవర్షస్సుగల వసిష్ఠమహాముని విశ్వామిత్రునిగూర్చి రోషసహితముగా నిట్లనియె. “ఓరి మూఢుఁడా, మేము పెక్కేండ్లుగాఁ బెంచిన తపోవనము బాడు నేరితివి. కావున నీవు వెద్దకాలము జీవించవు” అని చెప్పి, మిగుల నాగ్రహముతో పొగలేని ప్రళయగ్నివలెను, రెండవ యమదండమువలెను వెలుఁగుచున్న తన బ్రహ్మదండము నెత్తుకొనెను.

రీ-వ స ర్గ ము.

— బ్రహ్మబలమే బలము —

ఇట్లు వసిష్ఠమునీంద్రుఁడు పలుకుచుండ, విశ్వామిత్రుఁ డాగ్నేయాస్త్రమును గైకొని యమ్మునీంద్రుని ‘నిలు నిలు’ మని బెడరించెను. అంత వసిష్ఠమహాముని రెండవ యమదండమో యనఁదగియున్న బ్రహ్మదండమును నెత్తికొని, “యోరీ! క్షత్రియాధమా, యిదిగో నిలిచితిని. నీబల మేమో చూపుము. ఇప్పుడే నీశస్త్రదర్పము నడఁగించెదను. నీ క్షత్రియబల మెక్కడ? మహాత్తరమైన బ్రహ్మబల మెక్కడ? ఓక్షత్రియాధమా! దివ్యమైన నాబ్రహ్మబలమును జూడుము.” అని చెప్పనప్పుడే విశ్వామిత్రుఁ డతనిపై నాగ్నేయాస్త్రమును బ్రయోగించెను. అది బ్రహ్మదండమును సమీపించిన వెంటనే, యగ్నిని సీరు చల్లార్చుచుట్లు, బ్రహ్మదండము దానిని జల్లార్చెను. దానిని గని విశ్వామిత్రుఁడు మిక్కిలి వ్యసనపడి తా నీశ్వరునివలనఁ బడసిన వారుణము, రౌద్రము, వింద్రము, పాశుపతము, విహికము, మానవము, మోహనము, గాంధర్వము, స్వాపనము, జృంభణము, మాదనము, సంతాపనము, విలాపనము, శోషణము, దారణము, జయింప నలవికాని వజ్రము, బ్రహ్మపాశము, కాలపాశము, వరుణపాశము, శివునికి మిక్కిలి ప్రియమగు పినాకము, శుష్కాశని, ఆర్ద్రాశిని, దండము, పైశాచము, క్రౌంచము, ధర్మచక్రము, కాలచక్రము, విష్ణుచక్రము, వాయువ్యము, మథనము, హయగ్రీవము, శక్తిద్వయము, కంకాళము, ముసలము, విద్యాధరాధి

దేవతాకమయిన మహాస్త్రము, మిక్కిలి దారుణమయిన కాలము, ఘోరమైన త్రిశూలము, కాపాలము, కంకణము మొదలగు నస్త్రములనన్నింటిని నొకటి వెంబడి మఱియొకటిగా నాయామంత్రములను జపించి పయోగించెను. విశ్వామిత్రుడు ప్రయోగించిన యస్త్రములన్నియు వేగముగ వచ్చి యా బ్రహ్మదండమునకుఁ దాకి, యేమియుఁ జేయఁజాలకపోవుచుండినవి. ఆ వసిష్ఠమహాముని యా యస్త్రముల నన్నింటిని దన బ్రహ్మదండముచే మ్రింగుచుండెను. విశ్వామిత్రుడు తాను బ్రయోగించిన యస్త్రము లన్నియు వసిష్ఠుని నేమియుఁ జేయక, యా బ్రహ్మదండమునకుఁ దగిలి నశించుచుండ, మిగుల నలిగిన వాడై, బ్రహ్మాస్త్రమును బ్రయోగించెను. అటు విశ్వామిత్రునిచేఁ బ్రయోగింపఁబడినదై వేగ నేతెంచుచుండు బ్రహ్మాస్త్రమును జూచి, యగ్ని మొదలగు దేవతలు, దేవర్షులు, గంధర్వులు పన్నగులు మొదలగువారు తత్తటపడిరి. ఆ బ్రహ్మాస్త్రముయొక్క పేడిమికి మూడు లోకములవారును మలమల మాడిరి. మహా భయంకరమయిన రూపముతో వచ్చుచున్న యా బ్రహ్మాస్త్రమును వసిష్ఠుడు బ్రహ్మోపాసనమువలన వృద్ధిపొందిన బ్రహ్మదండముయొక్క సాయముచే మ్రింగనారంభించెను. అటు బ్రహ్మాస్త్రమును మ్రింగుచున్న యా వసిష్ఠమహామునియొక్క రూపము మల్లోకములవారికిని మైమఱపుగలిగించునంత భయంకరముగ నుండెను. అన్యహాత్ముడయిన వసిష్ఠమునీంద్రుని రోమధ్రుములనుండి, పొగతోఁగూడిన మంటలుగల యగ్నిహోత్రునినుండి వెడలునటులు మిణుగురులు వెడలినవి. ఆ వసిష్ఠమునీంద్రుడు చేతఁ బట్టియున్న బ్రహ్మదండము పొగలేక మండుచుండ ప్రళయకాలాగ్నియో యనునటులును, రెండవ యమదండమో యనునటులును వికేపముగా మండెను.

అప్పుడు మునులందఱు మంత్రవేత్తలలో శ్రేష్ఠుడగు వసిష్ఠునిఁ జూచి, “ఓ బ్రహ్మారిత్రమా? నీ బల మమోఘమయినది. నీతేజస్సు నెవ్వరును నైరింపఁజాలరు. ఈ తేజస్సును నీ లోపలనే యడగించుకొనుము. విశ్వామిత్రుఁ డెక్కువ తపమునేసి పడసిన యస్త్రములన్నియు నీ బ్రహ్మదండమునకు లోబడినవి. ఓ తాపసవర్ణుడా, శాంతింపుము. జనులందఱు నీ కోపమునకు వెఱచియున్నారు. వారియందఱి దిగులు

దీర్ఘము" అని ప్రార్థననేయఁగా, గొప్పతాపముఁ డగు వసిష్ఠుఁడు తన శోషమును శాంతింపఁజేసెను.

విశ్వామిత్రుఁడు తాను గొప్ప తపస్సుచేసి సంపాదించిన యస్త్రములన్నియు విఫలములయిపోవుటకు మిక్కిలి వగచి నిట్టూర్పు విడిచి, "ఛీ! క్షత్రియబల మెందుకు? బ్రహ్మ తేజోబలమే బలము. వసిష్ఠుఁ డొక్క బ్రహ్మచండముతో నాసర్వాస్త్రములను నాశము చేసెను. ఈతారతమ్యము తెలిసెను. ఇక నేను యింద్రియములను మనస్సును శుద్ధపఱచుకొని, బ్రాహ్మణ్యసంపాదకమైన గొప్ప తపస్సు చేయఁ బూనెదను" అని మనస్సునఁ దలఁచెను.

57 - వ సర్గము.

❧ విశ్వామిత్రుఁడు తపస్సుచేయుట, శ్రీశంకువుయొక్క సంభాషణము ❧

రాఘవా! అంత విశ్వామిత్రుఁడు తన యవమానమును దలఁచి తలఁచి, మనంబునఁ గలవరపడి, పలుమాటలు గొప్ప నిట్టూర్పులు విడిచి, మహాత్ముడైన వసిష్ఠమునీంద్రునితోఁ బగపట్టినవాడై, యామునీంద్రుని వలెనే తానును బ్రహ్మతేజస్సును బడయఁగోరి, భార్యాసమేతుడై, దక్షిణదిశల కేగి, ఘోరమయిన తపస్సు చేసెను. అట్లా విశ్వామిత్రుఁడు తపస్సు చేయుచుండఁగా, నతనికి హవిష్యందుఁడు, మధుష్యందుఁడు, దృఢనేత్రుఁడు, మహారథుఁడు నను పేర్లు గలవారును, ఎల్లప్పుడు సత్యము పలుకుట, ధర్మమార్గము దప్పుకుండుట యను రెండుగుణములు విడువనివారునైన నలువురు కుమారులు పుట్టిరి.

ఇట్లు విశ్వామిత్రుఁ డా దక్షిణదిశయందు వేయి యేండ్లు తపస్సు చేసి నిండినంతనే సకల లోకములకుఁ దాతయైన బ్రహ్మదేవుఁడు తపస్సే ధనముగా నెంచియుండుట విశ్వామిత్రునికి బ్రత్యక్షమై తిన్నని పలుకు లతో నింపుగా నిట్లనియె:—“ఓ కుశికనందనా! నీవు నీ తపోబలముచే రాజర్షు లుండెడి లోకములను స్వాధీనపఱచుకొంటివి గాన నీకఃపూఁడ నిన్ను రాజర్షి యని మే మెంచెదము" అని విశ్వామిత్రునితోఁ జెప్పి, లోకములకెల్ల నధీశ్వరుఁడగు బ్రహ్మదేవుఁడు దేవతలతోడ స్వర్గమునకుఁ బోయి, యచ్చట చేవతలను విడిచి, తాను బ్రహ్మలోకంబునకుఁ బోయి చేరెను.

విశ్వామిత్రుడును బ్రహ్మవరంబును విని, సిగ్గుచేఁ గొంచెము తల వంచి, నే నంతతఁజ్జుచేసినను, బ్రహ్మ యనుపేరు రాకపోయెఁగదా యను పట్టరానివ్యసన మొక ప్రక్కను, నే నంత తపస్సుచేసినను, దానిని గమనింపక బ్రహ్మదేవుడు బ్రహ్మాయని వరం బొసఁగక, రాజర్షి యని వరంబొసఁగెఁ గదా యను కోపం బొక ప్రక్కను బాధింపుచుండ నిట్లని చింతించె. “నేను విశేషమయిన తపస్సును జేసితిని. అయినను, దేవ తలును, ఋషులును నన్ను ‘రాజర్షి’ యని పిలుచుచున్నారు కాని బ్రహ్మ యని పిలువరైరి. కాన నేను జేసిన తపస్సునకు సరియైన ఫలము గలుగలే దని తలఁచెదను” అని మనస్సునందు నిశ్చయించికొని, యంతకుముందే యొక్కువ తపస్సుచేసినవాఁడయినను, మఱింత ప్రయత్నముతో మఱి దపముచేయఁ దొడఁగెను.

ఆకాలము ననే యిత్వాకువంశమునకు వృద్ధిగరుడయిన త్రిశంకు వనెడి యొకరా జొండెను. అతఁ డెల్లప్పుడు సత్యము పలుకువాఁడు. ఇంద్రియముల లోబఱచుకొన్నవాఁడు. ఆ త్రిశంకు వొక సమయమున ‘తాను యాగముచేసి, బొందితోడ స్వర్గమునకుఁ బోవలయు’ నని తలంపుగలవాడయ్యెను. అంత నా త్రిశంకువు తన కుల గురువగు మహాత్ముడయిన వసిష్ఠుని కడకేఁగి, యతనితోఁ దన కోరికను దెలుపఁగా, నా మునీంద్రుడు “బొందితోడ స్వర్గమున కేఁగుట యసాధ్యము” అని చెప్పెను. ఇట్లు వసిష్ఠుడు తన కోరికను నిరాకరించుటచే నతని పుత్రులైనను ఆకోరికిని నెఱవేర్చగలరేమో యని తలచి, వారినిమిత్తమై దక్షిణదిశ కేఁగెను. అట్లుపోయిపోయి, వసిష్ఠమహామునిపుత్రు లెచ్చటఁ దపంబుసేయుచున్నారో, ఆచోటు చేరి, యచ్చటఁ గీర్తి వడసినవారును, దీర్ఘ కాలమునుండి తపస్సు చేయుచుండుటచేఁ గలిగినట్టి తేజస్సుచే విక్కిలి వెలుఁగుచుండువారును నైన వసిష్ఠపుత్రులను నూలుగురిని జూచెను. అంత నాతఁడు గురుపుత్రుల నందఱిని హెచ్చరించుకొని, వరుస ప్రకారము వారికి మొక్కి సిగ్గుతోఁ గొంచెము తలవాల్చి, చేతులు జోడించి తనయభిప్రాయము నమృహాత్ములగు వసిష్ఠపుత్రుల కిట్లు తెలుపఁ దొడఁగెను. “ఓ మునీంద్రులారా! నేను శరణుఁగోరి వచ్చితిని. మీరు శరణుఁజొచ్చినవారిని గాపాడువారలు గదా. మహాత్ముడయిన

మీ తండ్రిగారు నన్ను దిరస్కరించిరి. మీరు నన్ను గావవలయును. నాకోర్కి నెఱవేర్చవలయును. నేనొక్క మహాయాగము చేయఁదలచి తిని. గురు పుత్రులరయిన మిమ్మునందఱ నమస్కరించి వేఁడెద. తనస్సు నందే కాలముపుచ్చు మీకు నందఱికిని సాష్టాంగముగాఁ బ్రణమిల్లి యొక్కకోరికఁ గోరెదను. మీరు మఱిత మెలకువ గలిగి, నా యాగ మును నెఱవేర్చి నేను శరీమతోడ స్వర్గమునకు పోవులాగున మీరు చేయవలయును. గురువగు వసిష్ఠమహాముని యీ కార్య మసాధ్యమని నిరాకరించెను. యాగము చేయించుటకు గురుపుత్రులగు మీరుతప్ప మఱొకగతి నాకు లేదు. ఇట్లొక వంశస్థుల కందఱికి పురోహితుఁడెగదా పరమగతి! వివేకులయిన పురోహితులే గదా యెల్లపుడు రాజులను దరింపఁజేయుదురు. కావున మీ తండ్రి తిరస్కరించినతర్వాత నీక మీ రందఱేగదా మాకు దైవతములు” అని త్రిశంకువు వసిష్ఠమునీంద్రుని పుత్రులతోఁ జెప్పెను.

వీరి-వ స ర్గ ము.

❖ వసిష్ఠుని పుత్రులు త్రిశంకువును శపించుట ❖

రామా! ఋషిపుత్రులు నూర్చురు త్రిశంకువు కోపముతోఁ జెప్పిన మాటను విన్నవారలై, యతనితో నిట్లనిరి.

ఓ దుర్బుద్ధీ, సత్యముఁ జెప్పనట్టి మాతండ్రి నిన్ను దిరస్కరించి పొమ్మనెను గదా. అంతటితో నూరకుండక, యాయనమాటమీఱి యేల మఱొక్కొక్క నాశ్రయించితివి. ఇట్లొకవంశమువారికి పురోహితుఁడే గదా పరమగతి. అయినచో యథార్థవాదియైన గురుని వాక్యమును దాటవచ్చునా? సకల విషయముల నెఱింగిన వసిష్ఠమహర్షి శరీర ముతోఁగూడ స్వర్గమును బొందించుట కష్టమని చెప్పెనుగదా. అట్టి సీయాగము మేము మాత్ర మెట్లు చేయింపఁగలము? ఓ నరేంద్రా, నీవు ఘూర్ఘుడవు. మరల నీ పురమున కరుగుము. ఓ నృపాలా! పూజ్యుఁడైన యీ వసిష్ఠమునియే ముల్లోకంబులందును యాగంబులు చేయింపఁ గలవాడను. అతఁడుతప్ప మఱొక్కఁ డంతటివాడు లేడు. అత్యయ కాక, యాయన కాదనినదానిని మేము జరిపించి, యీ వసిష్ఠమునీంద్రుని

“కెట్లనమానము గలిగింప నోపుదుము? అది మావలన నయ్యెడు పని కాదు, పోయిరమ్ము” అనిచెప్పిరి.

వసిష్ఠపుత్రు లాగ్రహముతోడఁ జెప్పిన పలుకులు విని, త్రిశంకువు మఱల “అయ్యలారా, మీ టండ్రి నా స్త్రావన నంగీకరింపఁడయ్యె. గురు పుత్రులయిన మీరును మావలనఁ గాదని చెప్పితిరి. ఇంక నాగతి యేమి? నేను మఱియొక్క గతి వెదకుకొనెదను. ఓ తపోధనులారా, మీకు మేలయ్యెడుఁగాక. నేఁబోయి వచ్చెదను” అని వసిష్ఠమునీంద్రుని పుత్రులతోఁ జెప్పి బయలుదేఱఁగా, ఋషిపుత్రు లాత్రిశంకువు మనసున నొక్కటి యుంచుకొని పై కీలాగు జెప్పినమాటను విని మిక్కిలి యలిగినవారై, “ఓత్రిశంకు, నీవు మమ్ము దూషించితివి గనుక చండాలుఁడవగుదు” వని శపించి, తమ యాశ్రమములోఁ బ్రవేశించిరి.

అంత నారేయి గడచి తెల్లవాలునప్పటికి, త్రిశంకువు చండా లత్వము నొంది, బిరునైన నల్లని రూపము గలిగి, నల్లని బట్టదాల్చి, జుట్టు విరియఁబోసికొని, కాటిపూలను దురిమి, కాటి గంధమును బూసి కొన్నవాడై, యినుపసొమ్ములు ధరించిన వాఁడయ్యెను.

అట్లు చండాలరూపంబు దాల్చిన త్రిశంకువును జూచి మంత్రులందఱును, వానివెంబడి దిరుగు పురజనులును నానా దిశలకుఁ బరుగెత్తిరి. త్రిశంకు వొక్కడే యెక్కువ ధైర్యముఁ దెచ్చుకొని రేయింబవళ్లు అలోచనచేసి, వసిష్ఠమహామునికి విశ్వామిత్రుఁడు విరోధి గనుక, నతనిఁ బ్రార్థించినఁ దన కోరిక నెఱవేఱఁగలదని తలఁచి యాతనికడకుఁ బోయెను.

తన కోరిక నొందక, మిక్కిలి వికారమయిన చండాలరూపమును దాల్చి తన కడకేతెంచిన త్రిశంకువును జూచి, భూతములం దెక్కువ దయయు, విశేషకాంతియుగల విశ్వామిత్రుఁ డతనితో నిట్లనెను. “మహా బలవంతుఁడవగు ఓ రాజపుత్రుఁడా, నీకు శుభమగుఁ గాక! నీ విచ్చటికి వచ్చిన పనియేమి? శూరుఁడవగు ఆయోధ్యాధిపతి, నీవు శాపమువలనఁ జండాలుఁడ వైతివి. ఎవరు నీకింత దారుణంబైన శాపం బొసగిరి.” అని యడిగెను.

చండాలత్వము నొందిన త్రిశంకువు, తాను మాటలలో నేర్పరి గనుక, నా విశ్వామిత్రుని పలుకులు విని, దోసిలియైగ్గి మాటల యభిప్రాయముల నెఱింగెడి విశ్వామిత్రునితో నిట్లనియెను.

“ఓ విశ్వామిత్రుడా, నేను శరీరముతోడ స్వర్గమునకుఁ బోఁదలఁచి, యట్టియాగంబు నొక్కటి చేయింపు మని నాకులగురువగు వసిష్ఠమునీంద్రుని, ఆతని పుత్రులను బతిమాలితిని. కాని వారు నాస్థాన నెఱవేర్చక పోవుటేకాక నాకి చండాలత్వమనెడి యొక జాతిభ్రంశరూప మగు దోషమును గలుగఁజేసిరి. ఓసౌమ్యుడా! నేను నాకు శరీరముతోఁ గూడ స్వర్గమునకుఁ బోవలయు నని కోరిక. ఆ కోరిక నెఱవేటుటకై నూలు యజ్ఞములు చేసితిని. అయినను నాకోరిక నెఱవేఱదయ్యె. ఓ సౌమ్యా, నాకెట్టి యిడుమలు వచ్చినను, నితవఱకు నసత్యము చెప్పలేదు. ఇఁకమీఁద నే నెప్పటికినిఁ జెప్పను. నాక్షత్రధర్మము సాక్షిగాఁ జెప్పుచున్నాను. ఇపుడు నీముందర నబద్ధ మాడుదునా? నేను నానావిధములైన యజ్ఞములను జేసితిని. ప్రజలను ధర్మముతోఁ బాలించితిని. మహాత్ములగు గురువులను నా మంచినడవడికతో సంతోష పెట్టితిని. అయినను ధర్మమువిషయములోఁ బ్రయత్నించి యజ్ఞము చేయఁదలఁచిన నాయెడ గురువులు సంతోషింపరైరి. ఈ విషయములో దైవమే (అనఁగాఁ బ్రార్థనము) బలవత్తర మైనదిగాని, పౌరుషము (అనఁగా నిష్ఠాదాచరించిన ధర్మానుష్ఠానము) నిరర్థకమే యని తలఁచెదను. సర్వము దైవము (అదృష్టము) చేతనే యన్నియు నగుచున్నవి. అన్నిటికిని దైవమే శరణము. మహాత్మా! చేసిన కర్తవ్యమంతయు దైవోపహాతమై పోవఁ బరమార్తుడనై నీయనుగ్రహమును గోరుచున్న నన్ననుగ్రహింపుము. నీకు శుభ మగుగాక! నా కింకొక దిక్కులేదు. నీవే నాకు రక్షకుడవు. పురుషప్రయత్నముచేత నీవు నా దురదృష్టమును నివారించఁ దగుదువు.” అని చెప్పెను.

59-వ సర్గము.

— విశ్వామిత్రుడు వసిష్ఠమహామునిపుత్రులను శపించుట —

విశ్వామిత్రుడు త్రిశంకువు చెప్పిన మాటలను విని, మిక్కిలి జాలి నొంది, సాక్షాత్తుగా, జండాలజాతియందుఁ బుట్టినవానివలె నుండు త్రిశంకువుతోఁ దిన్న నైన యింపు మాటల నిట్లనియె.

“ఓ యిత్యాకునందనా! నీవు ధర్మ బీజ త్రయినను దప్పనివాడవని నే నెఱుఁగుదు. నరశ్రేష్ఠా, నీవు వెఱవకుము. నీకు నే నాదరవు. నేను నీచే యాగంబుఁ జేయించి, నిన్ను సశరీరముగా స్వర్గమునకేఁగునట్లు చేసెద. ఓ పుణమితేఁడా! పరుల కుష్టకారము సేయు స్వభావము గల వారును, యజ్ఞమునకుఁ దోడ్పడువారునైన మహర్షుల నందఱిని నే నిదిగో రప్పించెదను. వారి సాయముచే నీచేత యాగముచేయించి, నిన్ను స్వర్గము నొందించెదను. గురుశాఙ్ములన నీకు సంప్రాప్తమయిన యీ చండాల రూపముతోనే స్వర్గమును బొందున ట్లొనరించెదను. నరాధిపా, నీవు కుశికవంశమునఁ బుట్టిన విశ్వామిత్రుని నెప్పుడు శరణుఁ జొచ్చితివో యప్పుడే స్వర్గము నీచేతిలో నున్నట్లు తలంపుము” అని త్రిశంకువుతోఁ జెప్పి, పుణ్యకార్యముల బాగుగాఁ జేయువారును, యెక్కువ తెలివితగలవారునైన తనకొడుకులను, బిలిచి, యజ్ఞమునకుఁ గావలసిన సామగ్తుల నన్నింటిని దెప్పింపు” డని యానతి యొసఁగి మఱియు, శిష్యుల నందఱను పిలిచి, “నాయనలారా! నేను బిలుచు చున్నానని, ఋషుల నందఱిని, వారిశిష్యులను, వారి స్నేహితులను, విశేషముగా ననుభవముగల ఋత్విజులను యజ్ఞమునకుఁ బిలుపుడు. మీరు పిల్చినపు డెవ్వఁడైన నామాటను దిరస్కరించి, యేదియైనఁ జెప్పునేని, ఆ మాటలను మఱువక నాతోవచ్చి చెప్పుడు” అని యుత్తరవుసేసెను. అంత శిష్యులు విశ్వామిత్రుని యాజ్ఞను గొని, నాలుగు దిక్కులకుఁ బోయి, మహర్షుల నందఱని బిలిచిరి. వెంటనే బ్రహ్మజ్ఞాను లందఱు సకల దేశములనుండి పయనమై వచ్చిరి. ఆశిష్యులందఱు మఱివచ్చి, తపఃప్రభావముచే వెలుఁగుచున్న యావిశ్వామిత్ర మహామునితో బ్రహ్మవేత్తలగు ఋషులందఱు చెప్పినమాటను విన్నవించి మఱల “ఓమునీంద్రా, తమ మాట విన్న మాత్రాననే మహోదయుడు దక్కఁ దక్కిన ఋషు లందఱు సకల దేశములలోనివారును వచ్చిరి. ఓ మునిశ్రేష్ఠా, వసిష్ఠుని కుమారులు నూలుపురును కోపమునఁ దడఁబడుచున్న నూటలతోఁ జెప్పిన సంగతిని వినిపించెదము, అలకింపుడు. మేము పోయి, వసిష్ఠ పుత్రులను బిలిచినంతనే, వారు మమ్ముఁ జూచి, “యేమీ! విశ్వామిత్రులు యాభకులా! త్రిశంకువు యాగము చేయువాఁడా!

యాగము చేయుచువాడు ఓత్రియుడు. యాగము చేయువాడు చండాలుడు. అన్నియు బాగుగనే సమకూడినవి! ఈ యాగమున నెట్లు దేవతలు ఋషులు తమ హవిర్యాగములఁ గైకొందురో! విశ్వామిత్రునికి లోబడి యాయనచేఁ గాపాడఁబడునట్టి బ్రాహ్మణోత్తములు చండాలుని యన్నము భుజించి యెట్లు స్వర్గము నొందగలరో! చూడవలెను.” అని కన్నులెట్టచేసి మాత్రో నిష్ఠురపుమాటలాడిరి.” అని చెప్పిరి.

మునిశ్రేష్ఠుడయిన విశ్వామిత్రుఁ డా వసిష్ఠపుత్రులు చెప్పిన మాటలరీతిని విని, కోపముచేఁ గన్నులెట్టచేసి, నిష్ఠులు రాల్చుచు, రోషముతోడ నిట్లని శపించెను. ఉగ్రమయిన తపంబు సేయుచు, నిర్దోషి నైయుండు న న్నెవరు దూషింపుచున్నారో, ఆ దుష్టస్వభావముగలవారందఱు భస్మమై పోవుదురు. నిస్సంశయము. ఆ వసిష్ఠపుత్రులను యముఁడు కాలపాశముతో నిప్పుడు తన మందిరమున కీడ్చికొని పోవుచున్నాడు. వీరిక నేడునూలుల జన్మములవఱకు శవములఁ దినువారగుదురు గాక! మఱియు వారు ముష్టికు లనెడి హీనజాతులందుఁ బుట్టిన వారలై, దయమాలి, కుక్కలమాంసము ప్రధానమైన యాహారము గాఁ దినుచు లోకవిరుద్ధములైన నడతలును, రోతపుట్టించు రూపములును గలిగి యీ లోకములందుఁ దిరుగుచుందురు గాక! మహోదయుఁ డన్ననో, దూషణ చేయఁదగని నన్ను దూషించెను గాన నతఁడు సకల లోకంబులందు నమర్యాదనొంది, బోయకులమునఁ బుట్టి, దయమాలి, యెల్లప్పుడు జంతువుల ప్రాణములఁ దీయుటయందే తలంపుపెట్టి, నాకోపమునకు ఫలముగాఁ జిరకాలము నీచవృత్తిచే జీవించుచుండునుగాక!” అని గొప్పతాపసుఁడైన విశ్వామిత్రుఁడు ఋషులనడుమ నీలాగునఁ జెప్పి యంతటితో విరమించెను.

60-వ సర్గము.

— విశ్వామిత్రుఁడు త్రిశంఖపును స్వర్గమున కెక్కించుట —

విశేష తేజస్సుగల విశ్వామిత్రుఁడు మహోదయుని, వసిష్ఠపుత్రుల నందఱిని దన తపోమహిమచే నధోగతిం జొందించి, ఋషుల నడుమ నలిచి “ఓ మునీంద్రులారా! ఇతఁ డిత్థాకువంశస్థుఁడు. ఇతని

పేరు త్రిశంకు పనిప్రసిద్ధమైనది. ఇతఁడు ధర్మముఁ దప్పనివాఁడును; దాతయు. ఇతఁడు శరీరముతోడనే స్వర్గలోకము నొందఁగోరి నన్ను శరణు చొచ్చినవాఁడు. ఎట్టితఁడు శరీరముతోడనే స్వర్గమున కేఁగునో యట్లు మీరు నాతోడ నుండి యజ్ఞము నడిపింపవలయును” అని చెప్పెను.

అప్పుడు ధర్మజ్ఞులగు మహర్షు లందఱు విశ్వామిత్రుని మాటలు విని యందఱు గలసి, ధర్మార్థములకుఁ గొఱతపడకుండునట్లు తమలోఁ దా విట్లనుకొనిరి. “ఓమునులారా! ఈ కుశికపుత్రుఁడయిన విశ్వామిత్రుఁడమితకోపిష్ఠుఁడు. ఇతనిమాట కడ్డముగ నేదేనిఁ జెప్పితిమేని, యితఁడు తప్పక మనలను శపించును. కావున నితఁ డేది చెప్పిన దాని నెల్ల సరి యని యొప్పుకొని యతఁడు చెప్పినరీతిం బోవలసినది. ఆవిషయమున సంశయపడరాదు. అతఁడు నిప్పుతో సాటియైనవాఁడు. కొంచెము తప్పి యతని కాగ్రహంబుఁ గలిగించితిమేని, మనల నితఁడు గాల్చివేయును. కావున నీ త్రిశంకువు విశ్వామిత్రుని తపస్సుయొక్క బలిమివలన శరీరము తోడనే స్వర్గమును బొందుటకుఁ దగిన యజ్ఞంబు నతఁడే నడిపించును. మనము కూడ నుండి యాయన చెప్పినపనులు చేయుచుఁ జూచుచుండ మని వారు తమలోఁ దా విట్లనుకొని, విశ్వామిత్రుఁడు యాగము చేయించుచుండఁ బై పనులు చేయుచుండిరి. మంత్రవేత్తలగు ఋత్విక్కు లందఱు వరుస దప్పక యన్ని కర్మలను గల్పమందుఁ జెప్పఁబడినతీరున విధిఁ దప్పక చేయుచుండిరి.

అంతఁ జాలనేఱటికి తపస్వియయిన విశ్వామిత్రుఁడు యజ్ఞము నందు హవిర్భాగములను గొనిపోవుటకై, దేవతల నందఱిని నావాహ నముచేసెను. అట్లు విశ్వామిత్రుఁడు మంత్రములచేఁ బిలిచినను దేవతలు రానందులకుఁ జింతించి, స్రువము నెత్తివట్టుకొని దేవతలు హవిర్భాగ ములు దీసికొన రారైరి గదా యని మఱితోయలిగిన వాఁడై, త్రిశం కువుం బొచ్చి యట్లనెను.

“నరేంద్రా! నేను శ్రమపడి సంపాదించిన తపశ్శక్తియున్నది. ఇదిగో నిన్నిప్పుడే నా తపోమహిమచే స్వర్గము నొందించెదను. జూడుము. ఇతరుల కెవ్వరికిని బొంద శక్యముగాని స్వర్గమును నీ వీశరీర

ముతోఁ బొందుము. నేను గట్టపడి సంపాదించిన తపఃఫల మే కొంచెమేని గలదేని దానితో నీవు శరీరమండలై స్వర్గమునకుఁ బోయి సేరుము” అని విశ్వామిత్రుఁడు నెప్పినంతనే త్రిశంకువు శరీరముతోఁగూడ నా మును లందఱు చూచుచుండ స్వర్గమునకేఁగెను. త్రిశంకువు స్వర్గలోకమునకుఁ బోయి చేరినతోడనే దేవేంద్రుఁడు సకల దేవతలతోఁగూడి వచ్చి, యా త్రిశంకువుతో నిట్లయెను :

“ఓ త్రిశంకూ! నీవు మఱిపాము. నీకు స్వర్గమునందు తావులేదు. మూఢుఁడా, నీవు గురునిశాపంబువలనఁ బరిశుద్ధుఁడవు గావు. కావునఁ దలక్రిందై, నీవు భూలోకంబునఁ బడుదువుగాక” యని యచ్చటనుండి యింద్రుఁడు త్రిశంకువును ద్రోసెను. ఇట్లు త్రోయఁబడి క్రిందికి వచ్చుచు వెక్కివెక్కి యేడ్చుచు ‘మహాత్మా నన్నుఁ గాపాడుము’ అని తపస్సే ధనముగాఁగల యా విశ్వామిత్రునిగూర్చి యతఁ డటచెను. అట్లటచు చుండు త్రిశంకువుయొక్క ఆక్రోశమును విని, యాపరాధి కోపముగల వాఁడై విశ్వామిత్రుఁడు త్రిశంకువుం గూర్చి, ‘నిలు, నిలు’ మనిచెప్పి ఋషుల మధ్యమున రెండవబ్రహ్మదేవుఁడువలె వెలుఁగుచు దక్షిణదిశను ప్రత్యేకముగా సప్తర్షులను సృజించి, కోపముచే నొడలు దెలియనివాఁడై దక్షిణ దిక్కునఁ గ్రొత్త నక్షత్రములను సృజించెను. ఇట్లమ్మునీంద్రుఁడు గ్రొత్త నక్షత్రములను సృజించి, యింక నెక్కువ కోపముఁదాల్చి, “నేను మఱొక్క యింద్రుని సృజించెదను. లేదేని, నేను సృజించు లోకంబున కింద్రుఁడే యక్కఱలేనట్లు చేసెదను” అని దేవతలను గూడ సృజించుట కారంభించెను.

అప్పుడు దేవతలు, అసురులు, ఋషులు మిక్కిలి వెఱుగుపడిన వారలై, మహాత్ముఁడగు విశ్వామిత్రుని కడకు వచ్చి, యూరడించుచు నిట్లనిరి. “తపస్సే ధనముగాఁగల యో మునీంద్రా! యీ త్రిశంకువు గురుశాపంబువలన జాతిభ్రష్టుఁడై యున్నాఁడు. శరీరముతోఁగూడ స్వర్గము నొందుటకుఁ దగినే తగఁడు.” అని దేవతలు చెప్పఁగా, మునీంద్రుఁడా దేవతల మాటలను విని, వారితో మఱిత గొంతై యిట్లు నియె. “ఓ వేల్పులారా! యీ త్రిశంకువును శరీరముతోడ స్వర్గము నొందించెద నని చెప్పితిని. అది యిప్పుడు తప్పించుట నా కసాధ్యము.

కావున నీభూపాలునికి శరీరముతోడ శాశ్వతస్వర్గము గలుగుఁగాక. ఈ లోకంబు లెంతవఱకుండునో, అంతవఱకు నేను సృజించిన నక్షత్రము లాకసంబున వెలుఁగుచుండును గాక. ఈ రెండింటిని మీ రనుగ్రహించితేరేని, నేను దేవతల సృజింపనున్న యీ శాశ్వతమును మానుదు" నని మునీంద్రుఁడు దేవతలతోఁ జెప్పెను.

దేవతలందఱు విశ్వామిత్ర మునీంద్రుని పలుకులు విని "ఓ మునీంద్రా! యల్లె కానివ్వు. నీకు మేలగు. నీచే సృజింపఁబడిన నక్షత్రములన్నియు ననాదిబోధితశ్చక్రమునకు వెలుపట నుండును గాక. ఈ త్రిశంకువుగూడఁ దలక్రిందై యీ నక్షత్రముల నడుమ దేవతలతో సమానుఁడుగ వెలుఁగుచుండునుగాక. తన కోరిక నొందినవాఁడును, కీర్తిగలవాఁడును నైన యీ త్రిశంకువును స్వర్గలోకమున నున్నవానిం బోలె నా సకలనక్షత్రములు వెంబడించి పోవుచుండును గాక!" అని మునీంద్రునితోఁ జెప్పిరి.

అంత ధర్మాత్ముఁడగు విశ్వామిత్రుఁడు సకల దేవతలును, ఋషులును గొనియాడుచుండ, మీరు చెప్పినట్లు 'నేను నా సృష్టిని జాలించెద' నని తన సృష్టిని నిల్పెను. ఓ శ్రీరామా, దేవతలును, తపోధనులగు మహర్షులును యజ్ఞము పూర్తికాఁగానే, వచ్చినట్లు వెడలిపోయిరి.

61-వ సర్గము.

—ॐ ఋచీకుఁడు శునశ్శేఫుని విక్రయించుట ॐ—

త్రిశంకువునిమిత్రము తాను నడపించిన యాగమునకు వచ్చిన ఋషు లందఱు తమ నివాసములకుఁ జనినప్పిట్లు, విశ్వామిత్రుఁ డయ్యరణ్యమున వసించుచున్న ఋషుల నందఱిని జూచి, "మన మీ దక్షిణదిక్కునఁ దపంబునేయ వచ్చియు, మన తపస్సున కెన్ని యో విఘ్నములు చేకూరినవి. కాబట్టి మహము మఱొక్క దిక్కునకుఁ బోయి, తపం బొనరించెదము. ఓ మహాత్ములారా! పడమటిదిక్కునఁ బుష్కరమని ప్రసిద్ధికెక్కిన విశాలమైన తపోవన మొకటి గలదు. అది యన్ని తపోవనములలోను నుత్తమమైనది. మిగుల సౌంధ్యమునది. మన మచ్చటికిఁ బోయి, యేలాటి విఘ్నములేక, మన తపస్సులను నడపుదము" అని చెప్పెను. ఇట్లు మునులతోఁ జెప్పి, వారిని గూడఁ దీసికొని

యా పుష్కర మనుతపోవనమును జేరి, యచ్చట దుంపలను, పండ్లను భుజించుచు నమ్మునీంద్రుడు తీవ్రమగు తపము నేయుచుండెను.

ఈ సమయముననే, అయోధ్యాపురిం బాలించు నంబరీషుడని క్షీర్తిపహించిన యొక చక్రవర్తి యొక గొప్ప యజ్ఞంబు చేయఁదలంచెను ఆతఁడు యాగమునకై యుంచిన పశువును దేవేంద్రుఁ డపహరించు కొని పోయెను. అపుడు పురోహితుఁడు రాజును జూచి, “ఓ మహా రాజా! యాగపశు వపహరింపఁబడినది. అది నీ యశ్రద్ధచేతనే జరిగినది. ఏ రాజు యాగపశువును రక్షింపఁజాలక పోఁగొట్టుకొనుచున్నాఁడో, ఆరా జా దోషముచే నాశము నొందుచున్నాఁడు. కావున పోఁగొట్టు కొనిన పశువునై నను మరల వెదకి తేవలెను; లేదేని, దానికి బదులుగా నొక మనుష్యునిఁ బశువుగాఁజేసి, వానిని వధించి యాగమును బూర్తిచేయవలెను. ఇదియే దానికిఁ బ్రాయశ్చిత్తము. కావున మఱల యాగమును సాగించుటకు పూర్వమే పశువును గొనిరమ్ము” అని చెప్పెను.

ఇది విని, యా బుద్ధిమంతుఁడగు అంబరీషుఁడు వేలకొలది గోవులను తీసికొని నరపశువుకొరకు వెదకఁబోయెను. ఆతఁడు క్రమ ముగ దేశములు, పట్టణములు, ఆశ్రమములు, గ్రామములు మొదలగు చోట్లను నల్లాఁచి తిరిగితిరిగి చూచెను. తుద కారాజు భృగుతుండ మనెడి కొండప్రదేశము చేరి యచ్చట భార్యతోను బిడ్డలతోను గూడి వసించుచుండు ఋచీకుండను మునిని దర్శించెను. తపఃప్రభావముచే నగ్నివలెఁ బ్రకాశించుచున్న యమ్మునిశ్రేష్ఠుని కాయంబరీషమహారాజు మ్రొక్కి, యా మునీంద్రుని యోగక్షేమము లడిగి, యాతనిఁగూర్చి “ఓ భృంగవంశమునఁ బుట్టిన మహాఘ్ననీ, నేను యాగముచేయ నారంభించి, పశువును మృత్యుదోలి వెట్టితిని. అది కనఁబడకపోయినది. ఎంత ప్రయాసపడి వెదకినను గానరాకున్నది. నా యాగము పాడైపోవునట్లున్నది. నేను నూలువేల పశువుల నియ్య నొప్పుకొనియున్నాను. వానిని దా మంగీకరించి, తమ పుత్రులలో నొక్కని నిప్పించిన నా యాగము పూర్తియగును. నా కోరికయు సిద్ధించును” అని యడిగెను.

ఇట్లుంబరీషమహారా జడుగఁగా, విశేషమయిన బ్రహ్మతేజస్సు గల ఋచీకుఁడు రాజుం జూచి, “నరాధిపా, నీ వెంత సొమ్మిచ్చినను, నేను బెద్దకొడుకును విక్రయింపను” అని చెప్పెను. అప్పుడు ఋచీకుని మాట విని, మహాత్ములగు నా బిడ్డలయొక్క తల్లి యంబరీష నరేంద్రుని జూచి, “నృపాలా! పూజ్యుడైన ఋచీకమహాముని పెద్దకొడుకు నమ్ముటకు వీలుపడ దని చెప్పెను. నాకును గడఁగొట్టుబిడ్డనిపై నెక్కువ మక్కువ. మహారాజా, లోకమునఁ దఱచుగాఁ బెద్దకొడుకులు తండ్రుల కిష్టులు. కడఁపటికొడుకులు తల్లుల కిష్టులు. కావున నృపాలా, నేను జిన్న కొడుకు నీయఁజాల” ననెను. అట్లు ఋచీకుఁడు పెద్దకొడుకును, నతని పత్ని చిన్న కొడుకును నియ్యజాల మని చెప్పఁగా, శ్రీరామా, నడిమి వాఁడయిన శునశ్శేపుఁడు తానే యంబరీషనృపాలునితో నిట్లనియెను.

“ఓ రాజేంద్రా! మాతండ్రి పెద్దకొడుకును విక్రయింపననియు, దల్లి చిన్నకొడుకు నియ్యజాల ననియుఁ జెప్పిరి. దానివలన వారు నడిమివాఁడనైన నన్ను విక్రయింప సమ్మతించినట్లున్నది. మహారాజా, నన్ను వారు నీకు విక్రయించినట్లే. ఆ మాట వా రన నక్కరలేదు. నన్నుఁ గొనిపొమ్ము.” అని శునశ్శేపుఁడు చెప్పగా నంబరీషుఁడు లక్ష గోవులను ఋచీకుని కిచ్చి, యా శునశ్శేపునిఁ గొని, మహాసంతోష ముతో నతనిని దన రథంబునఁ గూర్చుండఁబెట్టుకొని, వేగిరముగాఁ దన పట్టణమునకుఁ బ్రయాణమాయెను.

62-వ సర్గము.

— విశ్వామిత్రుఁడు శునశ్శేపుని వదలించుట —

ఓ నరశ్రేష్ఠుఁడవయిన రఘునందనా, ఓ శ్రీరామా, యెక్కువ కీర్తిగల యంబరీష నృపాలుఁడు శునశ్శేపుని గైకొని మఱివచ్చుచుండఁ బుష్కరతపోవనంబు చేరునప్పటికి మిక్కిలి యెండ నడినెత్తికే దగుల నారంభించెను. అంతట నంబరీషుఁడు మిక్కిలి డస్సి యా పుష్కరమున నలసటఁ దీర్చుకొనుటకై యచ్చట నిలిచెను. మహాకీర్తి సంపన్నుడగు నంబరీషుఁ డలసట దీర్చుకొనుటకై యొకచోటఁ గూర్చుండియుండఁగా, ఎక్కువ తపోమహిమగల శునశ్శేపుఁడు మిక్కిలి యాత్రముతో నచ్చట మునులతోడఁ దపమొనర్చుచున్న తన మేనమామయైన విశ్వామిత్రుని

జూచెను. అట్లప్పుహామునిని జూచినంతనే, శునశ్శేపుఁడు మోమునఁ గళదప్పి, యాఁకలిచేతను దారిబడలికచేతను డస్సి, యప్పుహాత్ముఁడైన ముని యొడిలో దటాలునఁ బడి యిట్లనియె.

“ఓ మునిశ్రేష్ఠుఁడా, నాకుఁ దల్లి లేదు; తండ్రి లేడు; దాయాదులు లేరు; ఇఁకఁజుట్టా లెక్కడనుండి వత్తురు? మహాత్మా, నన్ను రక్షింప వలయును. మునీంద్రా, నీవే యందఱిని గాపాడువాఁడవు. నీవే యందఱికి మేలు గలుగఁజేయువాఁడవు. మా తల్లిదండ్రులు నన్ను సంబరీషునికిఁ బశువునుగా విక్రయించిరి. అంబరీష నృపాలుఁడు యాగము నెట్లు నెఱవేర్చి, తన మనోరథంబుఁ బూర్తి గావించుకొనునో, యెట్లు నేను దీర్ఘాయువు గలిగి, నాశములేక యీలోకమున గొప్ప తపమొనర్చి, స్వర్గము నొందుదునో, యట్లు చేయవలయును. నేను దిక్కులేనివాఁడను. నీవు గొప్ప మనసుచేసి, యనాథుఁడనైన నాకు దిక్కు గావలయును. ఈ యాపదనుండి తండ్రి కొడుకును దప్పించునట్లు నన్నుఁ దప్పింపవలయును” అని శునశ్శేపుఁడు విశ్వామిత్రుని వేఁడెను.

విశేషతపస్సుతోఁగూడిన విశ్వామిత్రుఁడు ఆ శునశ్శేపుని యా మాట విని, పలువిధముల వాని నూరడించి, తనపుత్రులఁ బిలిచి, “నాయనలారా! దేని నిమిత్తమై తండ్రులు తమ మేలుగోరి సుగుణులయిన పుత్రులఁ గనుదురో, యా పని యిప్పుడు వచ్చినది. ఈ పని వాఁడయిన శునశ్శేపుఁడు నన్ను శరణుఁజొచ్చి, తన ప్రాణములఁ గాపాడు మని వేఁడుచున్నాఁడు. నాయనలారా, మీ ప్రాణముల నితనికి బదులుగ నిచ్చి యితనికి మేలు చేయుఁడు. మీ రందఱు సత్కర్మములఁ జేయువారలు; ధర్మమునందే యెక్కువ తలం పుంచి యుండు వారలుగదా. మీ రంబరీషునియాగమునఁ బశువులై యగ్ని దేవునికిఁ దనివి గావింపుఁడు. ఇట్లు మీరు చేయుచురేని, శునశ్శేపుని ప్రాణములు గాపాడినట్లగును. అంబరీషుని యాగంబు నిరాటంకముగా జరిగి నట్లగును, దేవతలును దనివినొందుదురు. నా మాటయు నిలుచును” అని చెప్పెను.

పురుషశ్రేష్ఠుఁడవగు శ్రీరాముఁడా, విశ్వామిత్ర మునీంద్రుని మాటలు విని, మధుష్యందుఁడు మొదలగు నతని పుత్రులు గర్వము

తోను సలక్ష్యముతోను గూడినవారయి “ఓ తండ్రీ, నీవు నీ పుత్రులను విడిచి యొరునికొమరునిఁ గావఁ బూనెదవు. ‘తన్ను మాల్సిన ధర్మము, మొదలు చెడ్డ బేర’మను సామెతకిది యొప్పియున్నది. మంచి యన్నంబుఁ బెట్టికొని యెవఁడు కుక్కమాంసమును దిన నపేక్షించును? ఇది చేయఁదగనిపని యని తలంచెదము.” అని తనపుత్రులు సెప్పుగా విశ్వామిత్రుఁడు కోపముచేఁ గన్ను లెట్టుచేసి, తనకొడుకులం జూచి యిట్లనియె: “ఓ పుత్రాధమఃలారా, నా మాట మీఱితిరి. అంతియకాక, కొంచెమయినను భయములేకుండను, ధర్మమార్గమునకు నిందితముగను, గగురుపాటు పుట్టునట్లుగను నింతటి మొగమోటమిలేనిమాట చెప్పితిరి. మీరును వసిష్ఠపుత్రులవలెనే ముష్టికు లనెడివారి జాతులందుఁ బుట్టి, ‘కుక్కమాంసముఁ దినుచు వేయియేండ్లు నిండునంతపర్యంతము భూలోకమునఁ దిరుగుచుందురుగాక” అని తన పుత్రులను విశ్వామిత్రుఁడు శపించెను.

అట్లు మునివరుఁడగు విశ్వామిత్రుఁడు తన పుత్రులను శాపముతోఁగూడినవారింజేసి, దిగులుపడియున్న శునశ్శేఫునికి విభూతి మొదలగునవి మంత్రించి, యేమియు వ్యాధి రాకుండునట్లు రక్షింపఁ బెట్టనియె: “ఓ శునశ్శేఫా, నీకు నెఱ్ఱని గందముపూసి, యెఱ్ఱనిబట్టలం గట్టనిత్తురు. పిమ్మట నిన్ను దర్భత్రాశ్లాతో విష్ణుప్రీతికరమగు యూపస్తంభమునకుఁ గట్టుదురు. నీ వప్పుడు నే నుపదేశింపఁబోవు రెండు మంత్రములతో నాయగ్నిహోత్రుని స్తోత్రమునేయుము. ఓ ముని పుత్రుడా! అంబరీషుని యాగమంబున నిన్ను వైష్ణవయూపంబునకుఁ గట్టినపుడు నీ వీ రెండు మంత్రములను జపింపుము. నీ శోరిక తీరును” అని చెప్పి యా శునశ్శేఫునికి రెండు మంత్రముల నుపదేశించెను.

అంత శునశ్శేఫుఁడు మిక్కిలి జాగ్రత్తతో నారెండుగాధలను గ్రహించి, త్వరితముగా రాజశ్రేష్ఠుఁడైన యంబరీష నృపాలునికడకేగు దెంచి, “రాజశ్రేష్ఠుడా, యేమి యాలస్యము చేయుచున్నాడవు? లే లేము. వేగముగ యాగశాలకు నేగుదము. యజ్ఞదీక్షయందుఁ గూర్చుండు”మని రాజుతోఁ జెప్పెను.

అట్లు శునశ్శేఘ్రుడు నెప్పిన వాక్యమును విని, యెక్కువ మక్కువతోడఁ గూడి, నృపాలుఁడు వేగనేఁగి యేమటుపాటులేక యజ్ఞశాలను బ్రవేశించెను.

అంత నంబరీషుండు సదస్సుల యనుమతి వడసి, యా శునశ్శేఘ్రుని దర్శనతోఁ గట్టి, యెఱ్ఱుని బట్టను ధరింప నొసఁగి, వైష్ణవమగు యూపస్తంభమునకుఁ గట్టిరి. అట్లు శునశ్శేఘ్రుడు యూపస్తంభమునకుఁ గట్టఁబడినవాఁడై శ్రేష్ఠములైన మంత్రములతో నిందుని, నిందునితమ్ముడగు నుపేంద్రుని విశ్వామిత్రుఁ డుపదేశించితిఁటఁగున స్తోత్రము చేసెను. రఘునందనా, అంత వేయికన్నుల వేల్పుగు నిందుఁడు శునశ్శేఘ్రుడు రహస్యముగాఁ జేసిన స్తోత్రములచే సుతసించినవాఁడై, యా శునశ్శేఘ్రున కప్పడు దీర్ఘాయువు నొసఁగెను. నృపాలురలో శ్రేష్ఠుడవైన యోరామచంద్రా! అంబరీషనృపాలుఁడును దేవేంద్రుని యనుగ్రహమువలన యాగమునకుఁ బలుమడుఁగు లెక్కువయయినఫలమును బొందెను.

రాజశ్రేష్ఠా, గొప్ప తాపసుఁడును, ధర్తాచరణమే స్వభావముగాఁ గలవాఁడునునగు విశ్వామిత్రుఁడును పుష్కర త్రేత్రములందు మరలఁ వేయియెండ్లు తపస్సునేసెను.

రికె-వ స ర్గ ము.

— విశ్వామిత్రుఁ డుత్తరదిక్కునఁ దపస్సుచేయుట —

వేయిసంవత్సరములు నిండ గనే, వ్రత మొనర్చి కృతార్థుడయిన విశ్వామిత్రునకు దేవతలందఱు జతనితపంబునకు ఫలంబు నియ్యఁగోరి, యతనికడకువచ్చిరి. అప్పుడు మితిలేని కాంతిగల బ్రహ్మదేవుడు విశ్వామిత్రుఁ గూర్చి, “నీకు మంగళమగుఁగాక! నీవుచేసిన పుణ్యప్రదములగు శుభకర్మములచేత నీవు ‘బుషి’ యను బిరుదము నొందితివి” యని చెప్పి, స్వర్గమునకుఁ బోయెను. ఎక్కువ తపఃప్రభావము గలిగియున్న విశ్వామిత్రుఁ డంతటితోఁ దనివినొందక, మరల నతి తీవ్రమైన తపము నేయఁ దొడఁగెను.

పురుషశ్రేష్ఠుడవగు శ్రీరామా, యట్లు విశ్వామిత్రుఁడు తపము నేయుచుండఁగా, బెక్కిండ్లకుఁ బిదిప మేనక యను పేరుగల యంద

కత్తెయగు నొకయప్పురస పుష్కరతీర్థములందు జలకమాడవచ్చెను. అట్లు వచ్చి యాతీర్థమునందు జలకమాడుచుండు సౌందర్యవతియగు నాయప్పురసను, మేఘముల నడుమఁ దళతళ మని మెఱయు మెఱుపువలె వెలుగుచున్నదానిని విశ్వామిత్రుఁడు చూచెను. అట్లు విశ్వామిత్రుఁడా మేనకను జూచి, మోహించి, “ఓ యువసా, నీకిదె స్వాగతము. నీవు నా యాశ్రమమున నుండుము. మన్మథునిబారింబడిన నన్ననుగ్రహింపుము. నీకు మేలయ్యెడు” నని చెప్పెను. అతని మాటప్రకారమే యుత్తమాంగనయగు మేనక యాతని యాశ్రమమున నుండెను. రఘువంశోద్భవా, విశ్వామిత్రుఁడుచు మేనకయఁ గూడి సర్వసుఖముల ననుభవింపుచుండ పదియేండ్లు గడచిపోయెను.

అట్లు పదియేండ్లు గడచినతర్వాత విశ్వామిత్రమహర్షి ముందటి స్థితిని జ్ఞప్తికిఁ దెచ్చుకొని, సిగ్గుపడి “యయ్యా! వ్యర్థముగా నేను చేయుచున్న తపమునకు భంగము వచ్చెనుగదా” యని మనసున విచారపడెను. రఘునందనా! అంత నవ్వుహామని వశ్చాత్తాపముతోఁ గొంత తడవు చింతించి, “యిదియెల్లను నా తపస్సుచు హరించుటకై దేవతలు చేసినపని. ఈ పదియేండ్లు నొక్క యహోరాత్రమువలెఁ గడచినవి. నేను కామమునకును మోహమునకును లోబడుటచే నింతటి విఘ్నము తటస్థమైనది” యని మిక్కిలి ఎగచుచు, జరిగిన పనికి దుఃఖించుచు, వేడి నిట్టూర్పులు నిగిఁచుచుండెను. అప్పుడు మేనక “విశ్వామిత్రుని మనసు తనమీఁదనుండి మఱలినది. తన్నుఁ బ్రేమతోఁ జూడక, తన పొరబాటునకై చింతింపుచున్నాడు. కోపముచే నెక్కడ శపించునో” యని వెఱచి, వణకుచుఁ జేతులు గట్టికొని, నిలువబడి యుండెను. అప్పు డట్టి మేనకను జూచి, విశ్వామిత్రుఁడు “ఓసుందరీ, మేనకా, యిది నీ తప్పిదము గాదు. నాయొక్కపొరబాటువలనఁ గలిగినది. కావున నీవు వెఱవనక్కఱలేదు, నీవు పోయిరమ్ము” అని తన్నునిమాటలచే దానిని సాగనంపి, తాను హిమవంతముఁ జేరెను. అట్లు మిగులఁ గీర్తిగల విశ్వామిత్రుఁడు హిమవంతముఁజేరి, కౌశికీనదితీరమున నివసించి, నిశ్చలబుద్ధి పూని, యింద్రియములనెల్ల గెల్వఁగోరి యతిదారుణమగు తపంబు సేసెను.

రామా! ఇట్లు విశ్వామిత్రుడు హిమవంతమున వేయి సంవత్సరము లతికఠినమయిన తపఃబు జేయుచుండ, దేవతలందఱ తీతని తపఃమునకు వెఱచి, ఋషు లందఱిఁతోఁ గూడివచ్చి యితనిముందట నిలుబడి, యీ కుశికనందనుఁ డిఁక 'మహారి' యను బిరుదుపొందుట కర్హుఁడని తమలోఁ దా మనుకొనిరి. దేవత లన్న యామాటవిని, బ్రహ్మ దేవుడు తపస్సే ముల్లెగాఁగల విశ్వామిత్రుని జూచి, "యో మహారి, నీ యుగ్రమయిన తపఃమునకు మేము సంతసించితిమి. కుశికనందనా, నీ కింతకు మున్ను కేవలము 'ఋషి' యనుబిరుదు నిచ్చితిమి. ఇప్పుడు నీకు 'మహర్షి' యను పట్టము నిచ్చెదము" అని చెప్పెను.

లోకముల కన్నింటికిని బ్రభువయిన బ్రహ్మదేవుఁ డానతిచ్చిన మాటను విని, తపోధనుఁడగు విశ్వామిత్రుడు సంతోషముగాని దుఃఖముగాని చెందక, చేతులు జోడించి, యా బ్రహ్మదేవునికి నమస్కరించి యడఁకువతోడ నిట్లనియె.

"ఓ భగవంతుఁడా! నే నొకఁగూర్చిన పుణ్యపుఁ బనులచే నాకు సాటిలేని మహారి యను బిరుదుము నిచ్చితివి. ఇఁక నేను జితేంద్రియుడనని యెన్నఁ దగుదును గదా" యని విశ్వామిత్రుడు నలుమోముల వేలుపుం బ్రార్థింప, నా బ్రహ్మదేవుఁ డతనిఁగూర్చి, "మునిశ్రేష్ఠుఁడా, యింతలోపలనే జితేంద్రియుఁడవు గానేరవు. జితేంద్రియుఁడ వగుట కింకను బ్రయత్నపడుము" అని చెప్పి స్వర్గలోకమునకు జరియెను.

ఇట్లు బ్రహ్మమొదలగు దేవత లందఱు పయనమయి పోయినతరువాత మహర్షి యగు విశ్వామిత్రుడు చేతులు వైకెత్తి యంతరాళంబున నిలిచి, యాహారంబు మాని, గాలితిండియై గ్రీష్మర్తువునందు (ఎండకాలమునందు) నాలుగు ప్రక్కల నగ్ని నుంచుకొని పైన సూర్యుని జూచుచు, వర్షర్తువునందు (వానకాలమునందు) నాలుగు బైటనుండు వానకుఁ దడియుచు, శిశిరఋతువునందు (చలికాలమునందు) రేయింబవళ్లు నీటిపడుము నుండుచు, వేయి సంవత్సరములకాల మతిభయంకరమగు తపస్సు చేసెను.

మహామునియగు విశ్వామిత్రుఁ డవ్విధంబునఁ దపంబునేయుచుండ, దేవతలకును, దేవేంద్రునకును మనసునం దారాటము పుట్టెను.

అప్పుడు దేవేంద్రుడు సకల దేవతలతోడఁ గొలువుండి, రంభయను నప్పగింపుతో తమకు మేలు గావించునదియు, విశ్వామిత్రునకుఁ గీడుదెచ్చు నదియు నైన వాక్యమును బలికెను.

64-వ సర్గము.

— విశ్వామిత్రుడు రంభను శపించి యత్యుగ్రతపంబు చేయుట —

ఇంద్రుడు రంభను జూచి “ఓ రంభా! యిప్పుడు దేవతల కొక గొప్పపని నీ వలనఁ గావలసియున్నది. అదేది యనఁగా, విశ్వామిత్రుడు హిమాలయమున నత్యుగ్రముగఁ దపం బొనర్చుచున్నాఁడు. నీ వతని కడకుఁ బోయి, యతనిని మన్తభాణములకు లోబఱచి, నీయందు మోహపడునట్లు చేసి యాతని వంచించి, యాతనితపస్సునకు భంగము గావించవలయును” అనిచెప్పెను.

ఆ బుద్ధిమంతుడయిన వేయికన్నులవేలుపు చెప్పినమాట విని రంభ సిగ్గుపడి, చేతులు బోడించి, యా వేలుపుతోనీతో “దేవేంద్రా, మహామునియైన యీ విశ్వామిత్రుడు చండప్రచండుడు. ఓ ప్రభూ, యితఁ డెఱుఁగునేని నాపైఁ దన కడిచికోపంబు గ్రక్కఁగలడు. దీనికి సంశయములేదు. దేవా, యాయన కోపగించి యెక్కడ శాపం బొసఁగునో యని వెఱచుచున్నదానను. నాయం దనుగ్రహింపవలయును” అనెను. ఓ రామా, ఇట్లు రంభ యపుడు వెఱపుతోఁ జెప్పినమాటను విని, గడ గడఁగఁకుచు, దోసిలి గట్టుకొని నిలఁబడియుండు నా రంభనుగూర్చి దేవేంద్రుఁ డిట్లనెను.

“ఓ రంభా! వెఱవకుము. నీకు మేలు గలుగును. నా యానతిని జేయుము. చక్కఁగాఁ జిగిరించిన చెట్లు గలిగి కంటి కింపైయుండు వసంతర్తువునందు నేను మన్తధుని దోడ్కొని, నీ ప్రక్కన నొక్కచెట్టు నందు మనోహరంబుగాఁ గూయు కోయిలరూపు దాల్చియుండెదను. నీ వన్ననో యనేక శుభలక్షణములు గలదియు, మెఱపుమాడ్కి దళతళ మెఱయుచుండునదియు నైన రూపముదాల్చి, తపస్సుచేయుచుండు నా విశ్వామిత్రమహర్షి మనంబును మోహింపఁజేయుము” అని యింద్రుడు చెప్పినమాట లాలకించి, సొగసుకత్తెయగు రంభ రమణీయ మగు రూపమును దాల్చి, చిఱునవ్వు నవ్వుచుఁ బోయి, విశ్వామిత్రుని

చేరువను నడయాడుచుండెను ఇంద్రుడును రంభతోఁ జెప్పినట్లే తాను మన్తధుని దోడ్కొని, యా తపోవనమునకుఁ జని యొక కోయిల రూపముతో నా రంభకు దాపున నొకచెట్టునఁ గూర్చుండి, మనోహరముగాఁ గూసెను. మహామునియు నా కోయిలకూతఁజేసి, గగుర్పాటొందినమేసితోఁ గూడి, యెదుట నిలఁబడియున్న రంభను జూచెను. అంత విశ్వామిత్రుఁ డా కోయిలకూతఁచేతను, రంభ పాడినయనమానమగు పాటచేతను, రంభను సమక్షమునఁ జూచుటచేతను గొంచెము మనంబునఁ జపలపడి, పిమ్మటఁ దెలిసికొని, 'యేమి యిప్పుడు మనమనస్సు చలించుటకుఁ గారణ' మని యించుక శంకించెను. అట్లు శంకించి, మునిశ్రేష్ఠుడగు శాశికుఁ డిది తన్ను వంచించుటకై యింద్రుడు పన్నిన యుపాయమని యెఱింగి, కోపముచే రంభను జూచి, "ఓసీ రంభా, కామక్రోధముల జయింపఁ గోరుచున్న నా మనస్సును వంచింపఁ బూనితివి గాన నో దురదృష్టవంతురాలా, నీవు పదివేలయేండ్లు తాయినై యుందువుగాక. అంతియ కాక, మిక్కిలి గొప్ప తేజస్సుగలవాడును, తపోబలముతోఁ గూడినవాడును నైన బ్రాహ్మణుడు నాశాపముచే నిట్టి వికారరూపంబు నొందిన ని న్నుద్ధరింపఁ గలఁ" డని శాప ప్రతివిమోచనంబుల రెంటిని నొసఁగెను.

విశేషతేజస్సుగల విశ్వామిత్రమహాముని తనకోపంబు నెవ్విధంబు నను మఁస్సున నాఁపుకొనఁజాలక, రంభ నిట్లు శపియించి, 'యేల యిట్లు కోపము నాఁపుకొనలేక, రంభను శపించితిని?' అని పశ్చాత్తాపము నొందెను. ఆ విశ్వామిత్రుని ఘోరశాపముచే రంభ తాయి యయ్యెను. విశ్వామిత్రుడు రంభకు శాపమిచ్చిన సందడి గనుఁగొని, "మన మిచ్చటనున్న మహర్షి మనలను గూడ శపించునేమో" యని వెఱచి, రంభతో మాట్లాడు సందర్భములోనే యిదే సందని యింద్రుడును, మన్తధుడును దూసికొనిరి.

రాముఁడా, యెక్కువ తపోమహిమగల విశ్వామిత్రుడు కోపముచేఁ దనతపస్సంతయు విఫలమై పోయినందులకు వగచి, యింకను ఇంద్రియనిగ్రహము గలుగలేదు గదా యని విచారపడఁదొడఁగెను. ఇట్లు తడవతడవకుఁ దపతపస్సు కోపముచేఁ గొట్టుపడిపోవుటకు మిక్కిలి విచా

రమునొంది, “నే నీక నెవఁ డేమి చేసినను గోపపడను. ఎంత యిడుమ వచ్చినను నేమాటయు నుడువను. నూలులకొలఁది వత్సరములయిన నూపిరి విడువకయు, లోఁపలికిఁ బీల్చుకొనకయు, నేలాటి యాహారము భుజింపకయు, ఇంద్రియముల నెల్ల నడఁగించికొనియు, శరీరము నెండింపఁ జేసెనను. నే నెంతవఱకుఁ దపస్సుచే సంపాదింపఁదగిన బ్రాహ్మణత్వము సిద్ధించునో యంతవఱకు నుచ్చాస్వస నిశ్శ్వాసములు లేక, యాహారము మాని, యనేక సంవత్సరంబు లుండెదను. నే నివ్విధమునఁ దపస్సుచేయు చున్నను, నాయంగములు చిక్కిపోవు.” అని తలంచి మునిశ్రేష్ఠుఁ డయిన విశ్వామిత్రుఁడు వేయి సంవత్సరములు దీక్షవూని, రఘునందనా, యితరులు చేయనలవికాని పంథము చేసెను.

65వ సర్గము.

— విశ్వామిత్రుఁడు తూర్పుదిక్కున దపంబు సేయుట —

శ్రీరామా! విశ్వామిత్రమహాముని యుత్తరదిక్కును విడిచి, తూర్పుదిక్కుజేరి, వేయియేండ్లు మామనెడి యుత్తమవ్రతం బూని, యితరులచేఁ జేయుట కలవికాని తపస్సును జేయుచు, నీ వేయియేండ్లును గొయ్యవలె నిలఁబడి నిద్రాహారంబులు మానియుండెను. ఇట్లు చలనము లేకయుండు నా ముని కెందఁ తెన్నిఁఘ్నములు చేసినను గోపమునుమాట యాతనియొద్దఁ జేరకయుండెను. ఆ మునీంద్రుఁ డొకటే నిశ్చయము చేసికొని తఱుంగని తపము సేసెను.

ఓ రఘునందనపు రాజులలో శ్రేష్ఠుఁడా, విశ్వామిత్రుఁ డిట్లు వేయి సంవత్సరంబులు మానంబుతోను, గోపములేకయు, నిద్రాహారంబులు వర్జించియుఁ దపస్సుచేసి, తన వ్రత సమాప్తిచేసి, యాదినంబున వ్రత పారణ చేయుటకై యన్నము సిద్ధముచేయ, నప్పుడు దేవేంద్రుఁడు బ్రాహ్మణుని రూపంబుఁ దాల్చి, విశ్వామిత్రునియొదుటనిలిచి, “మహాత్మా, యాకలి నన్నుఁ బీడించుచున్నది. నాస్థానములు పోవునట్లున్నవి. నా కన్నముపెట్టి, నాస్థానరక్షణ చేయు” మని యాచించెను.

అమితమైన తపం బొనర్చుచుండు విశ్వామిత్రుఁ డేమియు సంశయము నొందక, యా బ్రాహ్మణునికి సిద్ధమైయున్న యన్నము పెట్టెను. అతఁడు కొంచెమైనను మిగిలింపక యన్నము నంతయుఁ

దీనివేయ, దాను భుజిపకయుండి, మానవ్రతము ధరించినవాఁడగుటచే నా బ్రాహ్మణునితో నేమియుఁ బలుకక, మరల వేయిసంవత్సరము లుచ్చాస్వసనిశ్శ్వాసములులేక తపంబునేయుఁ దొడఁగెను. అట్లు మునీంద్రుఁ డూపిరిగొనకయే తపస్సుచేయుచుండ నతని శిరస్సునుండి పొగవెడలెను. దానిని జూచి, మూడులోకములవారును తత్తటపడి, మంటలో నుంచబడినవారిపగిది నైరి. అప్పుడు దేవతలు, గంధర్వులు, పన్నగులు, అసురులు, రాక్షసులు మొదలగువారందఱు మునీంద్రుని తపస్సుయొక్క వేడిమికిఁ దాళజాలక మూర్ఛిల్లి, గాంతిలేనివారై విచారముతోఁ బ్రహ్లాదేవుని గూర్చి యిట్లనిరి.

“ఓదేవా, విశ్వామిత్రమహాముని ననేకకారణములచేత వంచించితిమి; కోపమును గలిగించితిమి. అయిన నితఁడు తపస్సును వృద్ధిచేయుచునే యున్నాఁడు. ఇతనియెడల నావగింజంత దోషము నైతము గానిపింపదు.

కావున నీతఁడు మనంబున నేటి తలఁచియున్నాఁడో, దానిని నెఱివేర్పమేని, యితఁడు కదలునవి కదలనివియగు వస్తువులతోఁ గూడిన యీమూడులోకములను నశింపజేయును. దిక్కులెల్లఁ గలవరపడి యున్నవి. కాంతియింత యయినను లేదు. సముద్రము లన్నియుఁ గలతఁజెంది యున్నవి. పర్వతము లన్నియు బ్రద్దలగుచున్నవి. భూమి గడగడ వణకుచున్నది. గాలి దువ్వులులేగ వీచుచున్నది. వాదించు నాస్తికులవలె జనులు గర్తలను విడిచియున్నారు. బ్రహ్లాదేవుఁడా! దీనిని దోలఁగించుకొను నుపాయము కానరాకున్నది. జనులు నాస్తికులయి పోయిరి. మజ్జకములవారును మనంబున నెక్కువ కలఁతఁ జెంది, మూర్ఛమునిగినట్లు కానిపించుచున్నవారు, సూర్యుఁడు సయిత మా విశ్వామిత్రమహర్షియొక్క తేజముచేత, దివిక్రింది దీపమువలె వెలుగులేక యున్నాఁడు. “ఓ బ్రహ్లాదేవుఁడా, యామునీంద్రుఁడు. లోకములఁ బాడు చేయ మనంబునఁ దలపెట్టునంతలోపలనె, యగ్నిహోత్రునివలె నెక్కువగ వెలుగుచున్న యీతని సమాధానపటపటయును. ప్రళయ కాలమందలి యగ్నిదేవుఁడు మున్నెట్లు మూడులోకంబులను దహింపఁ జేసెనో, యట్లు విశ్వామిత్రుఁడు ముల్లోకములను గాల్చివేయును. స్వర్గ

మును సృజింపనైనను సృజించును. కావునఁ దామసముచేయక యతని కోరికను దీర్చవలయును” అని దేవతలు చెప్పిరి.

అంతట దేవతలందఱు బ్రహ్మను ముందుంచుకొని మహాత్ముడైన విశ్వామిత్రునికడ కేగుచెంచి, విన నింపయిన మాటలతో విశ్వామిత్రు నుద్దేశించి, “ఓ బ్రహ్మరీ, నీకు క్షేమము గలుగునుగాక! నీవుతీవ్రతపమైన తపస్సుచేసి, బ్రాహ్మణత్వమును సంపాదించితివి. ఓ బ్రాహ్మణుండవయిన విశ్వామిత్రుడా, మేము దీర్ఘాయుస్సు నొసఁగుచున్నారము. మేలు పొందుము. నీకు శుభంబు గలుగునుగాక! సుఖముగఁ బొప్పు” అని చెప్పిరి.

విశ్వామిత్రమహాముని బ్రహ్మదేవతలందఱు చెప్పిన మాటలను విని, వారికందఱికిని బ్రణమిల్లి, సంతసముతో నిండినవాడై, దేవతలం జూచి, “యోవేల్పులారా! నేను బ్రాహ్మణ్యము నొంది దీర్ఘాయువు గలవాడ నయితినేని. నాకు ప్రణవమును, పషట్కారమును, వేదము లును సిద్ధించి, నేను యాగము చేయుటకును, యాగము చేయించుట కును దగినవాడ నగుదునుగాక. దేవతలారా! క్షత్రియులకు యోగ్యమయిన యథర్వవేదముఁ జదివినవారిలోను, బ్రాహ్మణులకు యోగ్యము లయిన ఋగ్యజుస్సామవేదములఁ జదివినవారిలోను నుత్తముడయిన వసిష్ఠుడు మీరు చెప్పినట్లు ‘నీవు బ్రాహ్మణుడవయితి’వని చెప్పునుగాక. దేవతలలో శ్రేష్ఠులారా, మీరీ నాగొప్పకోరిక నిత్తురేని, మీరు మీ తావులకు దయసేయుడు” అని చెప్పెను.

అంత దేవతలు మంత్రజ్ఞులలో మేటియైన వసిష్ఠమహాముని యొద్దకుఁ బోయి, “ఓ మునీంద్రా, నీవు బ్రహ్మరివి. బ్రాహ్మణులకు దీర్ఘ విరోధంబు దగదు కావున విశ్వామిత్రుడు చేసిన ముందటి యపరాధములను మన్నించి యతనితోఁ జెలిమిచేసి ‘విశ్వామిత్రుడు బ్రహ్మరీ యయ్యె’ నని చెప్పుదువుగాక” యని వసిష్ఠమునీంద్రుని ప్రార్థించిరి. అంత నా బ్రహ్మరీయగు వసిష్ఠుడును విశ్వామిత్రునితోఁ జెలిమియొనర్చి, “దేవతలు చెప్పినట్లు విశ్వామిత్రుడు బ్రహ్మరీయగుఁడగాక” యని పలికెను. అంతట దేవతలందఱు, “ఓ విశ్వామిత్రా, నీవు బ్రహ్మరీవే. దీని కేమియు సంశయములేదు. బ్రహ్మరీకే గల యధికారము అన్నియు నీకుఁ గలు

గును." అని విశ్వామిత్రమునీంద్రునితోఁ జెప్పి, తమ నివాసములకు వచ్చినట్లు పోయిరి.

ధర్మాత్మడయిన విశ్వామిత్రుడు నుత్తమ బ్రాహ్మణత్వము నొంది, మంత్రవేదలలో నుత్తముఁడును, బ్రహ్మార్షియునగు వసిష్ఠుని బూజించి, తన క్రోరికను బడసి, తపస్సుచేయుచుఁ బుడమియందంతటను సంచారము చేసెను.

ఓ రామా! మహానుభావుడయిన యీ విశ్వామిత్రుఁ డివ్విధంబున బ్రాహ్మణత్వము నొందెను. రామచంద్రా, యీతఁడు ముచులలో శ్రేష్ఠుఁడు. ఇతఁడు రూపము దాల్చిన తపస్సనందగినవాఁడు. ఇతఁ డెల్లప్పుడు ధర్మమునందే తలఁపుగలవాఁడు. వీర్యమున కితఁడు ముఖ్యమైనయునికీపట్టు" అని యెక్కువ బ్రహ్మతేజస్సుగల బ్రాహ్మణోత్తముఁడయిన శతానందుఁడు రామునికి విశ్వామిత్రచరిత్రము సివ్విధంబున వినిపించి, యంతటితోఁ దనమాటలఁ జాలించెను.

జనకనృపాలుఁడు శతానందుని మాట లాలకించి, చేతులు జోడించి, రామ లక్ష్మణుల సమక్షమున కుశికనందనుఁడగు విశ్వామిత్రమునీంద్రునితోఁ నిట్లనియెను.

"మునిశ్రేష్ఠుఁడా! నేను ధన్యుడవయితిని. అనుగ్రహింపఁబడితిని. తమరు యజ్ఞమునకు విచ్చేయుట మహావిశేషము. అందును కకుత్స్థు వంశోద్భవులగు నీ రాజపుత్రులను గూడఁ దోడ్కొని నా యజ్ఞమునకు విచ్చేసితిరి. ఓ బ్రహ్మణ్యా! దర్శనమొనఁగి నన్నుఁ బునీతునిఁ జేసితివి. మహానుభావుడవయిన యుత్తములలో నుత్తముడవగు నో విశ్వామిత్ర మహామునీ, బ్రహ్మరులలో నుత్తముడవైన నీ దర్శనమువలన నా కనేక విధములైన సద్గుణంబులు ప్రాప్తించినవి. బ్రాహ్మణోత్తమా, శతానందముని విస్తరించి చెప్పిన నీయొక్క గొప్పప్రభావంబుఁ దెలుపు చరిత్రము నంతయు మహానుభావుండయిన రాముఁడును, నేనును వింటిమి. కుశికనందనా, నీతపము లెక్కింపవలవిగానిది. నీతపస్సువలని బలము నైతము గణింప సాధ్యముగానిది. నీయితర సద్గుణములును నెల్లప్పుటికిని నూహింపవలవియైనవిగావు. బ్రహ్మయొక్కయుఁ, బార్వతీవతియగు శంకరుని యొక్కయుఁ దపోబల సద్గుణము లెట్లు తెలియ నలవికానివో, యట్లు నీ

తపోబలసద్గుణము లూహించి తెలియఁ దగినవిశాఖ. చరిత్రముఁ దెల్పు వింతలైన కథలను వినుచుండు నాకుఁ దనివి గలుగలేదు. అయినను సంధ్యావందనాదులకుఁ గాలమయినట్లున్నది. సూర్యబింబము పడమటకు వ్రాలినది. మహాతేజస్సుగల యో విశ్వామిత్రమహామునీ, రేపటియంద యమున దర్శనం బిప్పించఁ గోరెదను. నీకు సుఖముగా రాకయేకదా! నా కనుజ్ఞ యొసఁగుఁడు.” అని జనకమహారాజు విశ్వామిత్రమునీంద్రుని వేఁడెను. ఆ మునిచరుఁడును, సంతృప్తుఁడయి, పురుషశ్రేష్ఠుఁడయిన జనక మహారాజును బోగడి, సంతోషయుక్తమగు మనస్సుగలవాడై, జనక మహారాజునకు సెలవొసఁగెను. అంత మిథిలాధిపాధుడైన జనకమహారాజు మునీంద్రుని యనుజ్ఞఁగొని పురోహితునితోడను, బంధువులతోడను గూడి విశ్వామిత్రునకుఁ బ్రదక్షిణము చేసెను. విశ్వామిత్ర మునియు, రామలక్ష్మణుల వెంటఁదీసికొని, మహర్షులందఱు మర్యాదలు చేయుచుండ, వానిం గొనుచుఁ దనవిడిదలకుఁ బోయెను.

66-వ సర్గము.

— జనకుఁడు శివునివింటిమహిమ వర్ణించి చెప్పట —

అటుపిమ్మటఁ దెల్లవాఁతినంతనే, జనకనృపాలుఁడు స్నానము, సంధ్యాయాపాసనము మొదలగు ననుష్ఠానములను దీర్చుకొన్నవాడయి, మహానుభావుఁడయిన విశ్వామిత్రుని, నాతనితోడ వచ్చియున్న రామ లక్ష్మణులను బిలిపించెను.

వారు వచ్చినవెంటనే ధర్మములు నడుపుటయే స్వభావముగాఁ గల జనకనృపాలుఁ డా విశ్వామిత్రుని నతని వెంటబడి వచ్చిన బుద్ధిమంతులగు రామలక్ష్మణులను శాస్త్రమందుఁ జెప్పఁబడిన తెఱఁగునఁ బూజించి, విశ్వామిత్రునింగూర్చి యిట్లనియె.

“ఓమహాత్మా! నీకిదే స్వాగతము. పాపరహితుఁడవగు మునీంద్రా, తమకేమి నేఁ జేయవలయునో యానతిండు. తమరు నన్నాజ్ఞాపింపవచ్చును గదా?” అని యాయుదార స్వభావముగల జనకుఁడు పలుకఁగా, ధర్మపరాయణుఁడును, సమయోచితముగను, పొందికగను మాటలాడుటయందు నేర్పరియునైన విశ్వామిత్రుఁడు శూరుఁడయిన జనకనృపాలునితో నిట్లనిెను.

“రాక్షాస్రా! వీరిరువురు దశరథమహారాజు కొడుకులు. క్షత్రియ వంశస్థులు. లోకమునఁ బరాక్రమశాలు లనిపేరుపడసినవారు. నీయొద్ద నుండు ధనుస్సును జూడఁగోరి యిచ్చుటకి నావెంబడి వచ్చినవారు. వీరి కా ధనుస్సును జూసింపుము. వీరు దానిని జూడవచ్చినవారు గాన, దానిం జూచి, తమకోరికను బొందినవారలై స్వేచ్ఛగాఁ బోవుదురు.” అని విశ్వామిత్రుఁడు చెప్పినమాటలను విని, రాజు మహామునిగూర్చి యిట్లనియెను. “మునీంద్రా! యీ ధను స్సేపని నిమిత్తమై నాకడ నున్నదో చెప్పెదను. సావధానంబుగ వినవలయు.

నిమి చక్రవర్తి కాటవతరమువాఁడు దేవరాతుఁడను ప్రసిద్ధుఁ డయిన యొక నృపాలుఁ డుండెను. ఆ దేవరాతుని చేతిలో నీశ్వరుఁడు దీనిని నిల్లడగా నుంచెను.

తొల్లి దక్షునియాగమును ధ్వంసముచేసినప్పుడు ప్రతాపము గల వాఁడగు రుద్రుఁ డీ విల్లును దాల్చి, కోపముతో దేవతలను దెగడుచు నిట్లనియె :

“వేల్పులారా! మీరు యజ్ఞమున హవిర్భాగములఁ గోరునట్టి నాకు హవిర్భాగంబుల నేర్పఱుపరై తిరి గావున శ్రేష్ఠములయిన మీ శిరంబుల నీ వింటితోఁ ద్రుంచెదను.” అని యీశ్వరుఁడు చెప్పెను. మునిశ్రేష్ఠా, యీ మాటలు విని దేవతలు దిగులుపడి, శంకరుని బొగ డఁగా, నతఁడు ప్రీతినొంది, యీ వింటి నామహాత్ములగు దేవతల కొసం గెను. ఆ దేవదేవునిది యైనయీధనుస్సును బూర్వము మావంశీయుఁ డగు దేవరాతునకు దేవత లొసంగిరి. కావున నో ప్రభూ, యీశ్రేష్ఠ మైన విల్లు దేవదేవుఁడయిన శంకరునిది. ఇది మావంశమునఁ బెద్దలలోని వాఁడయిన దేవరాతునియొద్ద నాశంకరునిచే నిల్లడగా నుంచఁబడినది. దాని సంగతి యటుండనిమ్ము.

పిమ్మటఁ గొంతకాలమునకు యజ్ఞశాలనిమిత్తమయి భూమినిదున్ను చుండఁగా, నాగలికిఁ దగిలి యొకకన్యక పైకి లేచినది. దున్నునప్పుడు నాగటిచాలున దొఱకుటచే నేనాకన్యకకు సిత యని పేరిడితిని. భూమి నుండి నాయుంటికిఁ గొనితెచ్చి, కన్న కూతునువలెనె పెంచితిని. అట్లుపుట్టిన యాకన్య యను మనుజుల యోనియందుఁ బుట్టినదికాదు గాన నీకన్యక.

నెక్కువ వీర్యముగల రాజున కీయవలసినది యని నిశ్చయించితిని. ముని శ్రేష్ఠా, భూమినుండి పుట్టి పెరుగుచున్న యా నాకన్యకను బెండ్లాడఁ గోరి యనేకులు రాజపుత్రులు వచ్చిరి. ఓ భగవంతుఁడా! ఆ వచ్చిన రాజుల కందఱికి, 'ఈ కన్య వీర్యమే సుంకముగాఁగలది. ఏ రాజపుత్రుఁ డెక్కువ వీర్యవంతుఁడో, వాని కీ కన్య నిత్తు'నని నేను జెప్పిపంపుచుంటిని. అంతట నాన్యపాలు రందఱు గుమిగూడి, మిథిలాపురికి వచ్చి తమ వీర్యమును దెలిసికొనగోరఁగా వారి కీ ధనుస్సు తెప్పించి చూపఁబడెను. అంత నారాజులందఱు ధనువైత్తలేకపోయిరి. ఎత్తలేకపోయినను కదలింపనైనఁ జాలకపోయిరి. అందుచే మునీంద్రా, వీర్యవంతులైన యా రాజపుత్రులవీర్యము స్వల్పమని తెలిసి, వారినందఱిని బోయి రమ్మంటిని, మునిశ్రేష్ఠుఁడా, రాజపుత్రులందఱు వీర్యవిషయమున సంశయము గల వారగుటచే నందఱు గలిసి, మహాకోపముతో మిథిలాపురమును ముట్టడించిరి. వారు తమకుఁ గన్యక నీయక నేను దిగస్కరించినాఁడ నను సంగతిని గనుఁగొని, యత్యాగ్రహము గలవారయి, మిథిలాపురమునందలి జనులను దొందర పెట్టిరి.

అట్లు వారొక సంవత్సరకాలమువఱకు నాపట్టణమును ముట్టడించి, నేనలను నుగ్గునేయుచు, జనులను బాధించుచున్నందున, యుద్ధసాధనము లన్నియు నశించిపోయిన 'మనగతి యింక నేమి' యని మిక్కిలి వ్యసనపడి, దేవతల నందఱిఁగూర్చి తపస్సుసేసి, వారిని సంతోషపఱచి, వారి వలనఁ జతురంగములు గలనేనలను బడసితిని. ఆనేనలు నా పట్టణమును ముట్టడించియున్న రాజపుత్రుల నెదిర్చి నుగ్గుసూచముగఁ బడఁ దన్నినవి. అప్పుడు చెడ్డవారయిన రాజపుత్రు లందఱు జీవించుటకు వీర్యవిషయమున సందియముగలవారైయున్నను, నిప్పుడు వీర్యము లేనివారై, తమ ముత్రులతో నానాదిక్కులకుఁ బరుగెత్తిరి. గొప్పవ్రతము లొనర్చినవాఁడవగు మునీంద్రా, మిక్కిలి ప్రకాశమానమైన యా ధనుస్సే యిది. దీనిని రామలక్ష్మణులకు సయితము చూపెదను. ఈదశరథపుత్రుఁడయిన రాముఁ డీధనుస్సును వంచి, యెక్కువెట్టునేని, యీరామున కీయయోనిజయగు నా కూతును నీత నిచ్చెద"నని జనకమహారాజు విశ్వామిత్రమునీంద్రునితోఁ జెప్పెను.



శ్రీరామ యుగ శివుని వింటిని ద్రుంచుట. బా—165

67 - వ సర్గము.

❧ శ్రీరాముడు శివుని వింటిని ద్రుంచుట ❧

విశ్వామిత్రమహాముని జనకమహారాజుమాటవిని, “మహారాజా శ్రీరామున కావించిని జూపు”మని చెప్పెను. వెంటనే జనకమహారాజు మంత్రులను బిలిచి, “మీరు పట్టాములోనికిఁ జని, గంధము, పూలు మొదలగు వానిచే నలంకరింపఁబడియున్న దేవతలవయిన ధనుస్సును దొడని యుత్తమపు చేసెను. ఇట్లు జనకనృపాలుఁ డానతీయఁగా, మంత్రులందఱు రాజు నుత్తరపుష్పకారము వింటిని దమ ముందెత్తించి కొని, తాము వెనుక ప్రక్కన నడచివచ్చిరి. మిక్కిలి పొడుగైనవారును, బలశాలులునైన యెదువేలమంది యా విల్లుంచియుండు నెనిమిది చక్రములు గల పెట్టెను కొనివచ్చిరి. అట్లు మంత్రులు ధనుస్సుంచిన యినుప పెట్టెను దెప్పించి దేవతలనుబోలు మిథిలాపురిశుండగు జనకమహారాజు చూచి, “రాజేంద్రా, రామునికిఁ జూపుటకై మీరు తెచ్చునదియు సకల రాజులచేతను బూజింపఁబడినదియు, రమణీయమును నగు ధనుస్సును దెచ్చితిమి. ఇదిగో చిత్తగింపుఁడు” అని రాజు ముందట నిలిపిరి. జనకనృపాలుండు వారిమాటల విని, చేతులు జోడించి, విశ్వామిత్రమహామునిని, రామలక్ష్మణులను జూచి యిట్లనియె.

“ఓ బ్రహ్మజ్ఞానీ! ఇదిగో ధనుశ్శ్రేష్ఠము. దీనిని జనకవర్షశమునఁ బుట్టిన పరాక్రమవంతులగు రాజులందఱు వచ్చి యెక్కుపెట్టఁజాలక, పూజించుచుండిరి. దీనిని వంచుటకు దేవత లందఱును జాలరు. అసురులును జాలరు. రాక్షసులును జాలరు. గంధర్వ, యక్ష, కిన్నర, పక్షగులును జాలరు. వారికే సాధ్యపడనపుడు మనుష్యులు దీని నెక్కిడుట యెక్కడిమాట? దీని నెక్కిడుటయందుఁగాని, యీడ్చుటయందుఁగాని, కదలించుటయందుఁగాని, పొరలించుటయందుఁగాని వారికి శక్తియేలేదు. మునిశ్రేష్ఠా, శ్రేష్ఠమయిన ఈ ధనుస్సును దెప్పించితిని. మహాత్మా, దీని నీ రాజపుత్రులకుఁ జూపుఁడు” అని జనకమహారాజు విశ్వామిత్రమహామునితోఁ జెప్పెను. అంత ధర్మములు నడపు స్వభావముగల విశ్వామిత్రుండు జనకనృపాలుని మాటలు విని, “నాయనా, రాముండా, ధనుస్సును జూడు”మని రామునితోఁ జెప్పెను.

రాముడును బ్రహ్మరియగు విశ్వామిత్రుని మాట విని, ధనుస్సుంచియుండు పెట్టెను దెఱచి, ధనుస్సును బాటఁజూచి, విశ్వామిత్రునిం జూచి, “ద్విజోత్తమా! మీయెదుటనే యీ ధనుశ్శ్రేష్ఠమును జేతితోఁ దాకి, దీనిని వంచుటకైనను, ఎక్కువపెట్టుటకైనను జాలుదునేమో ప్రయత్నపడి చూచెదను” అని యడిగెను. అందులకు జనకమహారాజును, విశ్వామిత్రమునియు ‘సరి’ యని సమ్మతించిరి.

విశ్వామిత్రమహామనినోటినుండి మాట వచ్చినంతనే రాముడా ధనుస్సును సులువుగా నడుము బట్టుకొనెను. అట్లు పట్టి వైకెత్తి వేలకొలది జనులు చూచుచుండ నా ధనుస్సును వేడుకతోడఁబోలె వంచి యల్లెత్రాటఁ గట్టెను. ధర్మపరుడయిన కీర్తిమంతుడగు రాముఁ డిట్లు ధనుస్సును వంచి మోపెట్టి, బాణమును సంధించెను. అపుడా ధనుస్సు నడిమికి విఱిగెను. అది విటుగునప్పుడు పిడుగుపడినప్పుడువలె గొప్ప ధ్వని గలిగెను. గొప్ప కొండ బ్రద్దలగునప్పుడువలెనే భూమి యదలెను. విశ్వామిత్రుఁడు, రామలక్ష్మణులు, జనకమహారాజు దప్పుదక్కినవారందఱును నా ధ్వని విని గుండె లదరి మూర్ఛిల్లిరి.

కొంతసేపటికి జనులందఱు తెప్పిరిల్లి కలఁకదేసినంతనే, మాట్లాడ నేర్పుగల జనకుఁడు దిగులు దీసినవాడై, చేతులు జోడించి, ముసీంద్రునిం జూచి, “ఓ భగవంతుడా, దశరథుని పుత్రుడయిన రాముని వీర్య మిట్టిదని కనుగొంటిని. శివునిఁలు ద్రుంచువాడొక్కఁడుండు నని నేను గలలోనైన దలంపనైతిని. ఈరాముఁడు బాలుడయ్య నంతపని చేయుట మిక్కిలి వింతగా నున్నది. దేవతలకుఁగూడ నీ విల్లు వంచుట యసాధ్యమయియుండె గాన దీని నీ రాముఁడు విటుచు నని మనస్సునఁగూడ నెంచలేదు. ఈ రాముని జూచిన పిదపఁగూడ నితఁడు బాలుఁడుగా నుండుటంబట్టి యితఁడు దీనిని విటుచు నని యూహింపను లేదు. నాపుత్రుకయగు సీత దశరథుని కొమరుడగు నీ రాముని భర్త నుగాఁ బొంది, జనకులవంశమునకుఁ గీర్తి తేనున్నది. కాశికమునీ, “యీ కన్యను శౌర్యమె యుంకువగాఁగొని యిచ్చెద”నని ప్రతిజ్ఞ చేసితిని. అది నెఱవేసినది. నా ప్రాములకంటె హెచ్చుగాఁ జూచుచుఁ బెంచిన నా కూతురగు సీత రాముఁ కియందగినది. కావున తమ రాన

తిత్తురేని, నా మంత్రుల నయోధ్యాపురమునకుఁ బంపెదను. వారు రథము లెక్కి వేగిరముగాఁ బోవుదురు. నా మంత్రులు సవినయముగా నిచ్చటి వృత్తాంతము లెల్లను, ముఖ్యముగా శివునివిల్లు ద్రుంచి తన వీర్యము చూపువానికి జనకుఁడు దన కూతు నిచ్చునట్లు ప్రతిజ్ఞచేసె ననియు, రాముఁ డా వింటిని ద్రుంచెను. గాన నతనికి సీతనిచ్చి పెండ్లి చేయఁ గోరుచున్నాఁ డనియు, రామలక్ష్మణులు విశ్వామిత్రునియొక్క కక్షమున సుఖముగా నిచ్చటికి వచ్చియున్నారనియు, దమరిని బిలుచుకొనిరం డని యానతియఁగా వచ్చితి మనియుఁ జెప్పి, దశరథ సరేంద్రుని నిచ్చటికిఁ దోడితెత్తురు” అని చెప్పెను. విశ్వామిత్రుఁడును “నల్ల కాని” మ్మని చెప్పెను.

‘ వెంటనే ధర్మము దప్పనివాఁడగు జనకమహారాజు మంత్రులను బిలిచి, వారిచేత శుభలేఖల నిచ్చి, “యో మంత్రులారా, మీ రిచ్చటి సంగతులనంతయు విస్తరించి చెప్పి, దశరథుని బిలిచికొనిరం”డని యయోధ్యాపురమునకుఁ బంపెను.

రిరివ సర్గము.

— జనకుఁడు మంత్రులచే దశరథుని బిలిపించుట —

జనకమహారాజు ట్లానతియొసంగఁగా, నా దూతలు పయనమై, గుఱ్ఱము లలసినందున, దారిలో మూడు రాత్రులు మూడు మజిలీలుచేసి, నాలవదిన ముదయమున నయోధ్యాపురిఁ బ్రవేశించిరి. అట్లు పట్టణము చొచ్చి, రాచనగరునకుఁ బోయి, ద్వారమున నున్న కావలి వాండ్రను జూచి, “ద్వారపాలకులారా, మిథిలాపురీశుఁడగు జనకమహారాజుకడనుండి దూతలముగ మేము వచ్చియున్నారమని మీరాజునకుఁ దెల్పుడు” అని చెప్పిరి. ద్వారపాలురును దూతలు చెప్పినమాటలను రాజుగారి సమక్షమున మనవిచేయఁగా, దశరథుఁడును ‘వారిని లోనికిఁ బిలిచికొనిరం’డని ద్వారపాలురతోఁ జెప్పిపంపెను. ఆ కావలివారు వాకిటికిఁ బోయి, ‘మీరు లోపలికిఁ బొండు. రాజుగారి యానతి యయ్యె’ నని చెప్పిరి. ఆ ద్వారపాలురమాటఁ గైకొని, వారు చూపిన దారిని దూతలు లోపలికిఁ బోయి, దేవతలవలె వెలుగుచున్న ముదు సరేయైన దశరథనృపాలునిఁ జూచి, చేతులు బోడించుకొని, భయంబు

విడిచి, పరిశుద్ధులై ధైర్యముతో మనోహరములగు మాటలతో నీ తీరునఁ జెప్పిరి.

“మహారాజా! మిథిలాపురాధీశుడగు జనకమహారాజు మిమ్ములను జూచి, ‘తమరు కుశలమా? తమ యగ్నిహోత్రకార్యములు చక్కగా జరుగుచున్నవా? తమ యుపాధ్యాయులు, పురోహితులు వారివారి పనులు చక్కగా జరుపుచు క్షేమముగా నున్నారా?’ యని ప్రీతిపూర్వకములైన మాటలచే మాటిమాటికి నడుగఁగోరిరి. అంతియ కాక, మిథిలానాయకుడయిన జనకమహారాజు విశ్వామిత్రుని యనుమతిని బడసి మిమ్ముఁగూర్చి యొకమాట చెప్పుమనిరి. అదేది యనఁగా; ‘నా కొమార్తెయగు సీతను వీర్యముగలవానికే యిచ్చెదను’ అని నేను మున్నుచేసిన ప్రతిజ్ఞయు, ‘రాజులందఱు కోపముతో నా పట్టణంబు ముట్టడించి, వీర్యములేమిచే నోడిపోయి రనునదియు తమ రెఱిగినియొకదా! దశరథమహారాజా, తమ కుమారుడగు రాముఁడు విశ్వామిత్రునితోడ దైవికముగా వచ్చి యీ నాకూఁతును జయించెను. మహారాజా, పసివాడయినను బలశాలియగు తమ పుత్రుడయిన రాముఁడు పలువురు జనులసమక్షమున నా ధనుస్సును విఱచెను. కావున రాముఁడు దేవతలకుఁగూడ నెత్త నలవిగాని ధనుస్సును విలుచుటచే, నితఁడు మహావీర్యముగలవాడని తెలియవచ్చెను. నేను నా కూఁతును వీర్యమెక్కువఁ గలవానికే యిత్తు నని ప్రతిజ్ఞ చేసియుంటిని గాన రామునకు సీత నీయఁ దలచియున్నాను. తమ రనుగ్రహింపవలయును. మహారాజా! తమరు పురోహితులను, నుపాధ్యాయులను వెంటఁబెట్టుకొని, శీఘ్రముగా దయచేయవలయును. తమకు శుభ మగును. రామలక్ష్మణులను జూచి నాకుఁ బ్రియముఁ జేకూర్చి తమకుమారుల కల్యాణోత్సవము వలనఁ దామును సంతోషమును బొందనే పొందుదురు.” అని జనకమహారాజు విశ్వామిత్ర శతానందుల యానతిం బడసి, మీతోఁ దిన్నని యింపుమాటలతోఁ జెప్పెను. మహాప్రభూ! పైనఁ దమచిత్తము” అని చెప్పిరి.

దశరథమహారాజును దూతలు చెప్పిన యా మాటలను విని, వరమ సంతోషమునొంది, గగురుపాటులతోఁగూడినఘాఢై, తన గురువు

లగు వసిష్ఠ వామదేవులను, మంత్రుల సందఱిఁ బిలిచి, “కౌసల్యయొక్క సంతసము వృద్ధిచేయునట్టి యీ మన రాముఁడు విశ్వామిత్రుని రక్షణ ములో నుండుచుఁ, దమ్ముఁడగు లక్ష్మణునితోఁగూడ విదేహదేశము నందున్నాఁడు. జనకమహారాజు రాముని వీర్యముచు గనిపెట్టికవాడై, రామునికి దనకూతురగు సీత నిచ్చెద నని చెప్పి పంపినాఁడు. మహాత్ముఁ డగు జనకుని నడవడి మంచిదనియు, మనము వారితో వియ్యమందుట యుక్తవనియు మీకుఁ దోఁచెనేని, మనము జాగునేయక యచ్చటికిఁ బోదము” అని చెప్పెను. మంత్రులను, బురోహితులును, “మహారాజా మనకు జనకమహారాజుతోడి సంబంధము మిక్కిలితగియున్నది” యని రాజుతోఁ జెప్పిరి. దశరథమహారాజు దన మంత్రుల యంగీకారమును బడసి, కడు సంతసించి, “రేపు బయలుదేలుదము. ప్రయాణనూహము నేయుఁ” డని తన మంత్రులతోఁ జెప్పి, మంత్రుల కుండవలసిన యన్ని గుణములతోఁ గూడియున్న జనకమహారాజుగారి మంత్రులకు సకలవిధంబుల మర్యాదల జరిపెను. ఆ జనకనృపాలుని మంత్రులును ఆ మర్యాదలం బొంది, సంతోషభరితులయి, యారాత్రి యచ్చట గడపిరి.

రెండవ సర్గము

— దశరథుఁడు మిథిలాపురంబునకు వచ్చుట —

అంతట నారేయి గడచి తెల్లవాఱఁగనే దశరథుఁ డుపాధ్యాయులను బంధువులను, మంత్రులను రప్పించి, సంతోషముతోఁ గూడినవాడై, సుమంత్రుడను మంత్రిని జూచి, “మంత్రిశ్రేష్ఠా, యిప్పుడు మొదలుకొని మన బొక్కసదారులందఱు పుష్కలముగ ధనముచు, నానావిధములగు రత్నములను దీసికొని తగిన గావలి పెట్టికొని ముందుపోవలయును. మన చతురంగబలమంతయు వేగిఁముగ ముందు బయలుదేలు నట్లానతిష్టు. నాయుత్తరవుతోడనే శ్రేష్ఠములయిన గుఱ్ఱములఁగట్టిన తేరి నాయితఁజపుము. వసిష్ఠ, వామదేవ, జాబాలి, కాశ్యపులను, జిరంజీవియగు మార్కండేయమహర్షియు, గాత్యాయన మహర్షియు ననువీరందఱు ముందుగా బయలు వెడలుదురుగాక! ఈ జనకుని దూతలు నన్ను వేగిఁపఱచుచున్నారు గావున నెట్లు తామసముగా కుండునో యట్లు త్వరితముగ నాకు రథము నాయితఁజపుము” అని

చెప్పెను. వెంటనే సుమంత్రుడు మహారాజునానతిప్రకారము బొక్కన దారులను బంపి, నేనలనన్నిటిని క్షణములో ముందు బయలుదేలునట్లు చేసెను. అట్లు బయలుదేరిన సైనికులును ఋషులతోడఁ బోవుచుండు దశరథమహారాజును వెంబడించి పోయిరి. ఇట్లు దశరథనృపతి బయలు వెడలి నాలుగుదినములకు మిథిలఁ జేరెను. జనకమహారాజు దశరథుని రాక విని యెదురుగాఁ బోయి వృద్ధుడగు సమృహారాజును బూజించి పరమానందభరితుడై యిట్లు పలికెను. “మహారాజా! మీ కిదే స్వాగతము. దైవయోగమున మాయంతికి దయచేసితిరి. తమపుత్రు లిరువురు పరాక్రమముచే సంపాదించిన ప్రీతిని తమరు పొందఁగలరు. సకల దేవతలచేతను వెంబడింపఁ బడినవాడై దేవేంద్రుండు వచ్చునట్లు పూజ్యుడయిన వసిష్ఠమహర్షియు వేదవిదులైన బ్రాహ్మణశ్రేష్ఠులతోఁగూడి నా భాగ్యవశముననే యిచ్చటికి వచ్చెను. అదృష్టవశముననే యన్ని విఘ్నములు దొలఁగినివి. అదృష్టముచేతనే వీర్యవంతులలో గొప్పవారగు మహాత్ములయిన రఘువంశోద్భవులగు నృపులతో సంబంధము గలిగినది గావున నా కులంబున కెక్కువ ప్రసిద్ధి వచ్చినది. రాజులకు రాజవయిన దశరథనృపాలా, యీ యజ్ఞము నేటితోఁ బూర్తియగును గాన, రేపటి యుదయమున ఋషి సమృతమయిన యీ వివాహము నడిపించవలయును” అని జనకమహారాజు దశరథునితోఁ జెప్పెను.

మాటలాడ నెఱింగిన వారిలో నుత్తముడగు దశరథుడు జనక మహీవల్లభుడగు నెప్పినపలుకులు విని ఋషులనడుమ నాజనకనృపాలునిం జూచి “ధర్మముల నెఱింగిన జనకనరేంద్రా, ‘పుచ్చుకొనుట యిచ్చువారి యిష్టము ననుసరించియుండు’ నని పూర్వము నేను పెద్దలు చెప్పఁగా వినియున్నాను. కావున నీ వెట్లు చెప్పుదువో యట్లు మేము చేయుదుము” అని చెప్పెను.

విదేశాధిపతియగు జనకనృపాలుడు ధర్మముతోఁ గూడినదియు, గీర్తి నొసంగునదియునైన సత్యవాదియగు దశరథుని మాటలు విని యెక్కువ యాశ్చర్యము నొంది యట్లు చేయుటకు సమ్మతించెను. పిమ్మట ఋషు లందఱు తా మొండొరు లచ్చటఁ గూడినందులకై యెక్కువ సంతోషమును జెందినవారయి యారాత్రి గడపిరి. దశరథుడును దన

పుత్రులయిన రామలక్ష్మణులను జూచి, పరమానందము నొంది, జనకునిచే మర్యాదలు వడయుచు నా రేయి పరమానందముగా నుండెను. మహా ప్రతాపశాలియుఁ దత్త్వవేత్తయునైన జనకమహారాజు యజ్ఞమును బూర్తిచేసి, కూతుండ్రను పెండ్లికూతులను చేసి రాత్రిని గడపెను.

70-వ సర్గము.

— వసిష్ఠమహామuni రామునివంశావలి వర్ణించి చెప్పట —

సింహుడు మాటలందు నేర్పరియయిన జనకుఁ డుదయమున లేచి, యస ప్తానమునెల్లఁ దీర్చుకొని సకలమహర్షులును చుట్టుకూర్చుండియుండఁ, దన పురోహితుఁడగు శతానందునిఁ జూచి, “ఓ పురోహితోత్తమా, విశేషమగు శాంతిగలవాఁడును, ధర్మములు సల్పుటయం దెక్కువ శ్రద్ధ గలవాఁడును నై కుశధ్వజుఁ డని పేరువడసిన నాతమ్ముఁ డిటుమతయనెడి నదిచేఁ జుట్టఁబడి, శత్రువులు లోపల రాకుండుటకై పాతఁ బడిన శూలములతోఁ గూడిన యగడ్డలు గలదై, స్వర్గలోకమువలెను, పుష్పక విమానము వలెను శోభిల్లుచున్న సాంకాశ్యమనెడు పట్టణము నందు నిత్యమతీనదీజలముఁ ద్రావుచు నుండుట మీకుఁ దెలిసినదయే కదా. అతని నే నిప్పుడే చూడఁగోరి యున్నాను. అతఁడు నా యాగమునకు సంగతుఁడు. మహా ప్రతాపశాలియైన యా కుశధ్వజుండును నాతోడఁగూడి, యీ పెండ్లి వేడుకయందుఁ బాలుపుచ్చుకొనును” అని చెప్పెను.

ఇట్లు జనకుఁడు చెప్పినపుడు, శతానందుని చేరువఁ గొనవలయుచున్న కై న పనివారు నిలువఁబడియుండిరి. జనకమహారాజు వారిని జూచి, “వెంటనే పోయి కుశధ్వజుని దోడ్కొని రం” డని యానతిచ్చెను. వేల్పు లింపుని యానతిచేత విష్ణువును దోడ్కొనివచ్చురీతిగాఁ నా జనకునిభటులు వేగముగాఁ బాటు గుఱ్ఱములమీఁద నెక్కి, నర శ్రేష్ఠుడైన కుశధ్వజునిఁ దోడ్కొనిరాఁ బోయిరి. అట్లు వారు పోయి, సాంకాశ్యపట్టణము చేరి, కుశధ్వజ నృపాలుని జూచి నడచిన సంగతి యంతయుఁజెప్పి జనకమహారాజు తలంపును దెలిపిరి.

కుశధ్వజమహివల్లభుఁడు బలవంతులయిన శ్రేష్ఠులగు దూతలవలన జనకమహారాజు చెప్పి పంపిన మాటలు విని, యతని యుత్తరవ

ప్రకారము వెంటనే పయనమై మిథిలకు వచ్చి శతానందునకును, ధర్మమునందే నిలుకడగల జనకమహారాజునకును సమస్కరించి, రాజులు గూర్చుండఁ దగినదియు, మిక్కిలి శ్రేష్ఠమైనదియైన యాసనంబునఁ గూర్చుండెను. ఇట్లు ప్రతాపముగలవారును, శూరులునైన యా యన్న దమ్ములగు జనకకుశద్వజమహారాజు లిరువురును గూర్చుండి తమ మంత్రులలోఁ బ్రధానుడయిన సుదామచుని బిలిచి, “మంత్రిశ్రేష్ఠా, యిత్వోక్తువంశమునఁ బుట్టినవాఁడును, నెక్కువ పరాక్రమశాలియు, శత్రువులకు లొంగనివాఁడునైన దశరథనృపాలుని నతని కొడుకులతోఁ గూడఁచు, మంత్రులతోఁగూడఁచు, సుపాధ్యాయులతోఁగూడఁచు బిలుచు కొనిరమ్ము” అని యానతిచ్చిరి. సుదామనుఁ డా యానతినిగొని, దశరథుఁడు దిగియున్న విడిచి కేఁగి, రఘుకులమునకు వన్నెదెచ్చు దశరథ మహీకాంతునికి మ్రొక్కి, “శూరుఁడవగు సయోధ్యాధిపతీ, మిథిలా పురీశుఁడగు జనకనృపాలుఁడు తమరిని తమ పుత్రులతోను, సుపాధ్యాయులతోను, బురోహితులతోను, మంత్రులతోఁగూడఁచు బిలుచుకొని రమ్మని యానతిచ్చెను. ప్రభువులవారిచి న్నము” అని చెప్పెను.

దశరథమహీకాంతుఁడును, మంత్రిశ్రేష్ఠుని మాటలు విని, ఋషులను, బంధువులను గూడఁ దోడ్కొని, జనకమహారాజుండెడు చోటి కేటెంచెను. అట్లుసాధ్యాయ బంధు మిత్ర పురోహితుల తోడ నేతెంచి, మాటాడు నేర్పు గలవారిలో శ్రేష్ఠుడయిన దశరథుఁడు జనకమహారాజుం గూర్చి “మహారాజా! త్రికాలజ్ఞానియగు వసిష్ఠమునీండ్రుఁ డిత్వోక్తువంశమునకుఁ గులదైవ మనియు, సకల కార్యములందును నతఁడు ముందు నిలిచి మాట్లాడువాఁ డనియు, మీకుఁ దెలిసినదియేకదా. తన ధర్మములను దప్పక నడపువాఁడయిన యీ వసిష్ఠమునీండ్రుఁడు విశ్వామిత్రుని యంగీకారముఁ బడసి, మహర్షులందఱు చుట్టు గూర్చుండి వినుచుండఁగాఁ గ్రమముగ నన్నిసంగతులను జెప్పెను” అని చెప్పెను.

సరశ్రేష్ఠుడయిన దశరథుఁడు బలశాలులగు రాజులనడుమ నివ్వధమునఁ బలికి, యూరకుండఁగా మాటలందు నేర్పరియైన భగ

వంతుడగు వసిష్ఠమహాముని జనకమహారాజునుగూర్చి యతని పురో
హితుడు వినుచుండ నిట్లనియెను.

పరబ్రహ్మ మెవరినుండి పుట్టినది తెలియదు. ఆయన యెప్పటికి
నుండువాడు; నిత్యుడు; నాశరహితుడు. ఆతనివలన మరీచి పుట్టెను.
మరీచికి గాశ్యపుడు పుట్టెను. కాశ్యపునివలన వివస్వంతుడు
(సూర్యుడు) పుట్టెను. ఆ వివస్వంతునికి మనుచక్రవర్తి జన్మించెను.
మనువు తొల్లి జనుల కెల్ల నధిపతిగా నుండెను. ఇత్యోకువు మనువు
యొక్క కుమారుడు. ఇత్యోకు మహారాజే యయోధ్యానగరంబునకు
మొదటి రాజుని యెఱుంగుము. ఇత్యోకువునకుఁ గాంతిమంతుడైన
కుక్షి యనురాజు జన్మించెను. కుక్షికి పికుక్షి యను శ్రీమంతుడగు కుమా
రుడు పుట్టెను. పికుక్షికి విటమీడిన కాంతియు, విశేష ప్రతాపమును
గలవాడయిన బాణుడు పుట్టెను. బాణునకు ప్రతాపవంతుడగు
ననరణ్యుడు పుట్టెను. ఆనరణ్యునివలనఁ బృథువు పుట్టెను. త్రిశంకువు
పృథువుయొక్క కొమారుడు. త్రిశంకువునకు గొప్ప కీర్తిగల దుందు
మారుడు పుట్టెను. అతనికే యువనాశ్వం దని మఱియొక పేరును
గలదు. ఆ యువనాశ్వనికి జక్రవర్తియగు మాంధాత పుట్టెను.
మాంధాతకు సంపదగల సుసంధి యనుకొమరుడు పుట్టెను. సుసంధికి,
ద్రువసంధి, ప్రసేనజిత్తు ననెడి యిరువురు కొడుకులు పుట్టిరి. ద్రువ
సంధికి భరతుఁ డని పేరు వడసిన కుమారుడు పుట్టెను. భరతునివలన
మహాతేజముగల యసితుడు పుట్టెను. ఆ యసితునికి హేహయులు,
తాలజంఘలు, శూరులగు శశిబిందువులును శత్రువులై యాతఁ డట్టణ
మును ముట్టడించిరి. అపు డసితుడు వారి నెదురుతాకి యుద్ధము
నేయఁబోఁగా, వారందఱు గూడి యా యసితుని నూరినుండి వెడల
నడఁచిరి. ఆసితుడు బలహీనుఁ డగుటంచేసి, తన యిరువురు భార్యల
తోను, మంత్రులతోను గూడి, హిమవత్పర్వతముఁ జేరి, యచ్చట
భృగుప్రసవణమును శిఖరమున నివసించుచుండెను. ఆ యసితుని భార్య
యిరువురు గర్భముఁ దాల్చియుండిరట. ఆ యిరువురిలో నొకతె తన
సవతియొక్క గర్భము కరగిపోవుటకై విషముతోఁగూడిన యొక
భక్ష్యము నొసఁగెను. ఆ సమయమున భృగువంశమునఁ బుట్టిన చ్యవనుఁ

డను మహాముని మనోహరమయిన పర్యతశ్రేష్ఠమగు హిమవత్పర్వతము నకు వచ్చెను. అప్పు డసీతుని భార్యలలో విషమును భక్షించిన భాగ్య శాలినియు, దామరపూవుల తేకులంబోలిన కన్నులుగలదియు నైన కాళింది దాను పుత్రుని బడయఁగోరి, వేల్పులవలె వెలుఁగుచున్న యా చ్యవనమహామునిని సమీపించి నమస్కరించెను. అప్పుడు చ్యవన మహాముని పుత్రునిగోరి తనకు మ్రొక్కిన కాళిందితో “ఓ భాగ్య వంతురాలా, మిక్కిలియెక్కువ బలిమియును, మగటిమియు, గాంతియుఁ గలవాఁడగు నొక మంచి పుత్రుఁడు త్వరలో నీకుఁ బుట్టఁగలఁడు. అతఁడు విషముతోఁగూడఁ బుట్టును. కమలములంబోలు కన్నులు గలదానా, నీవు వ్యసనపడకుము” అని చెప్పెను. పతివ్రతయు, రాజ పుత్రియునైన యా యసీతుని పట్టంపుదేవి యా చ్యవనునికి మ్రొక్కి, భర్తృవియోగ దుఃఖముచే నొచ్చినదై, యా చ్యవనుని యనుగ్రహము వలన నొక పుత్రుని గనెను. గర్భమును బోఁగొట్టవలె నని యామె సవతి గరళము పెట్టి యుండుటచే నాశిశు వాగరళముతోఁ గూడఁ బుట్టి నందువలన నతఁడు సగరుఁడను పేరఁ బరగెను. ఆ సగరున కసమంజుఁడు, ఆ యసమంజునికి నంశుమంతుఁడు పుట్టిరి. ఆ యంశుమంతునివలన దిలీ పుఁడు పుట్టెను. దిలీపుని పుత్రుఁడు భగీరథుఁడు. భగీరథునికి కకు త్స్థుఁడు పుట్టెను. కకుత్స్థునికి రఘుమహారాజు పుట్టెను. రఘువునకుఁ గల్తాషపాదుఁడనువాఁడు పుట్టెను. ఇతఁడు మొదటఁ బ్రవృద్ధుఁడని పేరు గలిగియుండెను. పిదప వసిష్ఠుని శాపమువలన రాక్షసరూపమును బొంది, పురుషాదుఁడనెడి పేరు గలిగినవాఁ డాయెను. మఱల వసిష్ఠునికిఁ బ్రతి శాపం బిచ్చుటకై చేత జలమును గైకొని, భార్య యోదార్చినమీఁదట నా జలమును దన పాదములపై బోసికొనుటచే నాతఁడు కల్తాష పాదుఁడు (కశ్మలములైన పాదములు గలవాఁడు) అయెను. ఆ కల్తాష పాదునికి శంఖణుఁ డనెడువాఁడు పుట్టెను. శంఖణునికి సుదర్శనుండు జనించెను. ఆ సుదర్శనునికి నగ్ని వర్ణుఁ డనెడివాఁడు పుట్టెను. అగ్ని వర్ణునికి శీఘ్రుఁగఁడు, ఆ శీఘ్రుగనికి మరువును, మరువునకుఁ బ్రశుశ్రుకుఁడును, బ్రశుశ్రుకునికి నంబరీషుఁడును పుట్టిరి. అంబరీషునికి భూమండల మెల్ల నేలిన నహుఁషుఁడు పుట్టెను. ఆ నహుఁషునకు యయాతి పుట్టెను.

నాభాగుఁడా యయాతికిఁ బుట్టెను. నాభాగుని కజాడను పుత్రుఁడు పుట్టెను. అజానివలన దశరథుఁడు పుట్టెను. ఈ దశరథునివలన నీ రామ లక్ష్మణులను సోదరులు పుట్టిరి. వంశము మొదటినుండి పరిశుద్ధులును, ఎక్కువ ధర్మాత్ములును, ఇహ్మోకువంశమునఁ బుట్టినవారును, శూరులును, సత్యముఁ దప్పనివారును నైన రామలక్ష్మణుల నిమిత్తమే నీ కూతులను వరించెదను. రూపలావణ్యములు గలిగియుండు నీ రాజపుత్రులకు సమానమయిన రూపలావణ్యములుగల నీ కూతుల నిద్దఱిని నిష్ఠనీ వసిష్ఠమహాముని జనకమహారాజుతోఁ జెప్పెను.

71వ సర్గము.

— జనకుఁడు తన వంశావళిఁ చెప్పుట —

ఇట్లు చెప్పు వసిష్ఠమునీంద్రునితో జనకనృపాలుఁడు చేతులు జోడించుకొని యిట్లనెను: 'మహాత్మా, తమకు మేలయ్యెడు. మా వంశావళిని సయితము దెలిపెద నాలకింపుడు. మునీంద్రా, కన్యాదాన సమయమున రెండువంశములవారును నాయా కులములవారి వంశావళిని చెప్పవలసినదియేకదా. కావున మహామునీ! మా వంశావళిని జెప్పెద నాలకింపుడు.

మిక్కిలి ధర్మాత్ముఁడును, సకల ప్రాణులలో నుత్తముఁడునునైన నిమి యనుచక్రవర్తి తన పుత్రకార్యములచే మూఁడులోకములందుఁ బ్రసిద్ధుఁడయి యుండె. అతనికి మిథియను నొకకుమారుఁడు పుట్టెను. ఆమిథియె యీ మిథిలాపురి నిర్మించినరాజు. అతఁడె మొదటి జనకుఁడు. ఆమిథికి నుదావసుఁ డనునతఁడు జన్మించెను. ఆ యుదావసునికి ధర్మాత్ముడైన నందివర్ధనుఁడును నృపాలుఁడు పుట్టెను. నందివర్ధనునకును సుకేతుఁడును వాఁడు జన్మించెను. సుకేతునికి ధర్మాత్ముఁడును, బలవంతుఁడునైన దేవ రాతుఁడు జన్మించెను. దేవరాతుఁడును రాజుగికి బృహద్రథుఁడునువాఁడు జన్మించెను. బృహద్రథునికి ధైర్యప్రతాపములు రెండును గలవాఁడగు మహావీరుఁ డనువాఁడు పుట్టెను. మహావీరునికి శ్రేష్ఠములయిన ధైర్య సాహసములు గల సుధృతి యను పుత్రుఁడు జన్మించెను. సుధృతికి ధర్మ బుద్ధిగలిగి, వాని నడపుటయందుఁ బట్టుదలగలవాఁడగు ధృష్టకేతువు పుట్టెను. ఆరాజురియగు ధృష్టకేతువునకు హర్యశ్వుఁ డని ప్రసిద్ధికెక్కిన

నృపాలుడు జన్మించెను. ఆ హృదయశుభ్రమునకు మరుపు పుత్రుడు. ఆమరుపు యొక్క పుత్రుడు ప్రతింధకుడు. ఆ ప్రతింధకునకు ధర్మము నడపువాడగు కీర్తిధుడు జన్మించెను. కీర్తిధుని కుమారునిపేరు దేవమీధుడు. దేవమీధునికి విబుధుడు, విబుధునికి, మహీధ్రుడు జన్మించిరి. మహీధ్రునికి మహాబలుడుగ కీర్తిరాతుడును నతడు జన్మించెను. రాజరియగు కీర్తిరాతునికి మహారోముడు పుట్టెను. మహారోమునికి ధర్మాత్ముడైన స్వర్ణరోముడు నువాడు జన్మించెను. రాజరియగు స్వర్ణరోమునికి హ్రస్వరోముడు జన్మించెను. మహాత్ముడును, ధర్మముల నెఱిగినవాడు నైన యా హ్రస్వరోముని కిరువురు పుత్రులు జన్మించిరి. వారిలోఁ బెద్దవాడను నేను. నా తమ్ముడయిన శూరుడగు కుశధ్వజుడు రెండవవాడు. మాతండ్రి పెద్దవాడయిన నాయందు రాజ్యము నుంచి, కుశధ్వజుని బోపించు భారమును నావశంబున నప్పగించి, తా నడవక జనెను. ముసలివాడయిన మాతండ్రి స్వర్ణుడు కాగా నేను దేవతలకు సాటివచ్చు తమ్ముడగు కుశధ్వజుని జేమతో జూచుచు రాజ్యమును న్యాయముతోఁ బాలించుచుంటిని. అంతటఁ గొంతకాలము గడచిన పిమ్మట సాంకాశ్యపురమునుండి శూరుడయిన సుధన్వుడు మిథిలాపురమును ముట్టడింపఁగోరి, మిథిలపై కెత్తి వచ్చెను. ఆ సుధన్వుడు నాయొద్దనుండు శివునివెంటిని, సీతను దన కిమ్మని చెప్పి పంపెను. నే నతనికి నారెంటి నీయకపోవుటచే మాకు గొప్ప యుద్ధము జరిగినది.

ఓ బ్రహ్మరీ, యా సుధన్వుని నేను యుద్ధరంగమునఁ జంపితిని. మునీంద్రా, ఆ సుధన్వుని సంహరించి సాంకాశ్యపురమునకు శూరుడైన కుశధ్వజునికి బట్టము గట్టితిని. మహామునీ, ఈ కుశధ్వజుడు చిన్నవాడు; నేను పెద్దవాడను. మిక్కిలి ప్రీతితో నా యిరువురు కూతుల నొసంగెదను. మహరీ, తమకు మేలయ్యెడు. సీతను రామునకు, సూర్యుని లక్ష్మణునికి నొసంగెదను. వీర్యమే సుంకముగాఁగలదియు, దేవకన్యబోలునదియు నైన నా కూతురగు సీతను, రెండవదియగు సూర్యుని మువ్వూటికిఁ నొసంగెదను. సంశయములేదు.” అని వసిష్ఠ మహామునితోఁ జెప్పి దశరథనృపాలునిం జూచి, “నృపాలా, ఏను మిక్కిలి

సంతోషముతో నిండినవాడనై, నా యిద్దఱు కూతులను తమకుఁ గోడండ్రనుగా నొసఁగెదను. రామలక్ష్మణులచేత గోదానకర్త నేయింపుడు. తమకు మేలయ్యెడుఁగాక. వివాహమున జేయవలసిన నాందీ శ్రాద్ధమును జరపింపుడు. ఈ దినమున మఖాసత్త్రము. ఎల్లుండి శుభము లొసఁగు నుత్తరఫల్గునీనత్త్రమున వివాహము నడపుదము. శ్రేయస్సుగోరి రామలక్ష్మణులచే గోదానాడులగు ననేక దానములను జేయింపుడు.” అని జనకుడు వసిష్ఠ దశరథనృపాలురతోఁ దన వంశావళిని జెప్పి, నిశ్చితార్థమును జేసెను.

72 - వ స ర్గ ము.

— భరతశత్రుఘ్నులకుఁ బెండ్లి నిశ్చయించుట —

జనకమహారా జివ్విధంబునఁ జెప్పి, ముగించినంతటనే, విశ్వామిత్ర మునీంద్రుడును వసిష్ఠమహామునియు నా శూరుఁడయిన జనక నృపాలునితో నిట్లనిరి. ‘ఓ పురుష సింహుఁడా, ఇత్వోకువంశమును, నిమివంశమును రెండును మిక్కిలి కీర్తిచెందిన వంశములు. అచింత్య మహిమములు. అప్రమేయములు. ఈ రెండువంశములకును సాటి వచ్చు వంశము మఱియొకటి లేదు. రామునకు నీతయు, లక్ష్మణునికి నూర్చిఁగయుఁ దగిన కన్యకలు. అట్లే నీతకు రాముఁడును, డోర్చిఁగకు లక్ష్మణుఁడును దగినవరులు. వీరు పరస్పరము రూప సౌందర్యములందు మిగులఁదగియున్నారు. ఈ వివాహసంబంధమును మిక్కిలి తగియున్నది. నరేంద్రా! మేమొక్క మాట చెప్పవలసియున్నది. దానిని వినుము. ఈ నీ తమ్ముడగు కుశధ్వజనృపుఁడు ధర్మములకు బాగుగా నెఱింగిన వాఁడు అట్టి ధర్మాత్ముడైన కుశధ్వజమహీంద్రునకు లోకమున సాటి లేని సౌందర్యముగల యిరువురు కన్య లున్నారగదా. మహాసమర్థులయిన భరతశత్రుఘ్నుల నిమిత్త మా కుశధ్వజమహారాజుకూతుల నిరువురిని వరింపుచున్నాము. ఈ దశరథునియొక్క పుత్రులగు రామ లక్ష్మణభరతశత్రుఘ్నులు నల్వరు సౌందర్యవంతులు. ప్రాయము వచ్చినవారు. దేవేంద్రుడు మున్నుగాఁగల లోకపాలురఁ బురుషించు వారు. దేవతలతో సాటివచ్చు పరాక్రమము గలవారు. రాజేంద్రా!

నిష్కళంకములయిన యత్వైకువంశమును, పుణ్యైకర్తములఁ జేయు నీయొక్క వంశమును వియ్యంబు గలవగును గాక.”

అని ఇష్టిధంబున విశ్వామిత్రుఁడును వసిష్ఠుఁడును జేరి చెప్పిన మాటలను విని, జనకమహారాజు చేతులు గట్టినవాడై, మునీంద్రులగు విశ్వామిత్రవసిష్ఠులం గూర్చి, “యో మునీంద్రులారా! మీ రిరువురు మా కులమునకుఁ దగిన సంబంధమును దాముగానే చెప్పటచే, మా వంశము పావనమయ్యెను. తమ యుత్తరపువోప్పుననే కానిండు. మీకు మేలు గలుగుఁగాక. కుశధ్వజుని పుత్రికల నిద్దఱిని భరతుఁడును శత్రుఘ్నుఁడును నీ యిరువురును బెండ్లాడుదురుగాక. ఒకదినముననే మహాబలవంతులగు రాజపుత్రులు నల్వరు రాజపుత్రికలను నల్వరిని బెండ్లాడుదురుగాక! బ్రాహ్మణోత్తమఁడవగు విశ్వామిత్రుఁడా, సంతానాధిపతియగు సూర్యుఁ డధిదేవతగాఁగల యుత్తరఫల్గునీ నక్షత్రము నందఁ బగటిపూట వివాహముచేయుట శుభప్రద మని పెద్దలు చెప్పుదురు. కావున నా దినమునందు మనము పెండ్లి జరుపవలయు” నని విశ్వామిత్రునితోఁ జెప్పెను.

ఇట్లు నెవ్వనియైన పలుకులు పలికి జనకమహీంద్రుఁ డాసనము నుండి లేచి, యమ్మునీంద్రుల నిరువురనుజూచి, “మ మునీంద్రులారా! నాకుఁ గన్యాప్రదానరూపమైన యుత్తమధర్మమును జేకూర్చితిరి. మీ కిరువురకు శిష్యుఁడ నైతిని. మునీంద్రులగు మీ రిరువు రీ యాసనోత్తమములపైఁ గూర్చుండుఁడు. మీరే పరిపాలన సేయుఁడు. దశరథుని కీపట్టణమెట్లొ, నా కయోధ్యయు నట్లే. దాన నయోధ్యను సేను మీకీయవచ్చును. ఇక మీ రీ రాజ్యముల నేలుటకే యభ్యంతరములేదు. మీరు తగిఁగిల్లు చేయవలెను” అనెను.

ఇట్లు విదేహరాజగు జనకుఁడు నెప్పుచుండఁగా, రఘువంశమునకు వన్నెఁదెచ్చిన దశరథుఁడు సంతోషముతోఁ బులకలెత్తిన మేనుగల వాడై, జనకమహారాజుం జూచి, “రాజా! మీరిద్దఱు లెక్కపెట్ట నలవి కాని సద్గణంబులు గలసోదరులు. విధిలాపురిశంకులు. మీ రిద్దఱును మహారుల ననేకులను, రాజసమూహమును జక్కఁగాఁ బూజించితిరి. మీకు మేలయ్యెడుఁగాక. నేను మావిడిదీ కే.గి, నాందీశ్రాద్ధము మొదలగు



సీతావివాహము—పుట. 179. బాల.

కర్తల నన్నింటిని బాగుగా జరిపెదను" అని చెప్పి, కీర్తిమంతులగు జనక కుశధ్వజుల వీడ్కోలిపి, వసిష్ఠవిశ్వామిత్రముచులను ముందిడికొని తన విడిదికిఁ బోయి నేరెను. అట్లు దశరథుఁడు విడిదిసేరి మఱునాటి యుదయమున లేచి, యాహ్నికములెల్లఁ దీర్చుకొని నాందీ శ్రాద్ధమును యథావిధిగా జరపించి, నుత్తమమగు గోదానమును చేయించెను. దశరథస్వపాలుఁడు గోదాన కాలమన, ఓక్కొక్కని నుద్దేశించి ప్రత్యేకము నొక్కలక్షవంతున పసిడి కొమ్ములును, పుష్టియు, లేదూడలును గలిగిన నాలుగులక్షల గోవులను, పాలుపిదకుటకుఁ గంచుపాత్రములతోఁ గూడ బ్రాహ్మణులకు నొసంగెను. ఇట్లు గోదానములుచేసిన నల్వరు కొడుకులతో నా దశరథస్వపాలుఁడు దిక్పాలరక్షఁగూడిన బ్రహ్మదేవునివలె శోభిల్లుచుండెను.

73-వ సర్గము.

— సీతా వివాహము —

ఏ దినమున దశరథమహారాజు గోదానమును గొప్ప కార్యమును జేసి ముగించెనో, యా దినముననే, వీరుఁడును, కేకయరాజు కొడుకును, భగతునిసొంత మేనమామయు నైన యుధాజిత్తు వచ్చి, దశరథమహారాజును గుశలమడిగి, యతనితో నిట్లనియె. “ఓ దశరథమహారాజా! కేకయమహారాజు మీ పైఁ బ్రేమముచేత నన్ను తేమ మడుగుమనెను. తమ రెవరి తేమ మెల్లప్పు డరయుచుండరో, ఆ కేకయలందలు సుఖముగ నున్నారు. రాజేంద్రా, మాతండ్రిగారగు కేకయాధిపతి మా చెల్లెలి కొమరుఁడగు భరతునిఁ జూడఁగోరి, యతనిని బిల్చుకొని రమ్మని నా కానతి యిచ్చెను. అందుకై నే నయోధ్యకు వచ్చితిని. అయోధ్యకు వచ్చునప్పటికి తామును, తమ పుత్రులయొక్క వివాహము నిమిత్తమయి వారిని బిలిచికొని మిథిలకుఁ బోయి యున్నారని విని, చెల్లెలికొడుకగు భరతుని జూడఁగోరి కడు వేగిరముగా నిటు కేటించితిని” అని చెప్పెను. అంత దశరథమహారాజు తమ విడిదికి విచ్చేసిన గౌరవార్హుఁడగు తమ యిష్టబంధువయిన యుధాజిత్తున కనేకవిధముల నుచితసత్కారము లొనరించి యుధాజిత్తుతోడను, మహాత్ములగు మునులతోడను, బుత్తులతోడను గూడి యా రేయి సంతసముతోఁ గడపెను.

మఱుసఃకినినము తెల్లవాట లేచి దశరథుడు సంధ్యావందనము మొదలగు ననుష్ఠానములను ముగించుకొని ఋషుల నందఱిని ముందు పోనిచ్చి యజ్ఞశాలకుఁ బోయి చేరెను. అప్పుడు శ్రీరాముడును మంగళస్నానము చేసి, వివాహమునకుఁ దగు నలంకారముల నన్నింటిని జేయించుకొన్నవాడై, తనవలెనే మంగళస్నానముచేసి యలంకారములఁ దాల్చియున్న తమ్ములతోఁగూడి, వసిష్ఠుడు, మఱియు ననేకులు మహర్షులును ముందుఁ గూర్చుండియుండ వారికి వెనుకప్రక్కఁ దండ్రికి జేరువను గూర్చుండెను.

అప్పుడు త్రికాలజ్ఞుడగు వసిష్ఠమునీంద్రుడు జనకునిపాలికిం బోయి, యతనితో “నరేంద్రా! దశరథమహారాజు పెండ్లికిఁ దగిన యలంకారములఁ జేసికొని కంకణము గట్టుకొన్నవారయిన తన కుమారులతోడఁగూడి వేదికకడకు వచ్చి, కన్యాదాతవయిన నీ రాక కెదురుచూచుచున్నాడు. ఇచ్చువారికిని, పుచ్చుకొనువారికిని గదా సకలార్థములు సమకూరుచున్నవి. మహారాజా, యీ శ్రేష్ఠమయిన వివాహకార్యమును నెఱవేర్చి, స్వధర్తమును జెల్లింపుము” అనెను. మహానుభావుడగు వసిష్ఠుడు చెప్పినమాటలు విని, యెక్కువకాంతిగలవాడును, ధర్మసూక్ష్మముల నెల్ల బాగుగా నెఱిగినవాడును నౌదార్యవంతుడు నైవ జనకమహారాజు వసిష్ఠమునీంద్రుంగూర్చి యిట్లనియె.

ఓ మునీంద్రా! దశరథమహారాజు తానే రావచ్చునుగదా. ఆతనితో నామాటనుగూఁ దమరు దీనిం జెప్పుడు. “మహారాజా మానగరు వాఁకిట నెవ్వఁడు ద్వారపాలకుఁ డున్నాడు? ఎరరియాజ్ఞకై మీరు వేచియున్నారు? స్వగృహములో నొక్కరి నడుగవలసిన పని యేమి? ఈ రాజ్యము నా కెంతసొంతమో, తమకును నంత సొంతమే” యని చెప్పి మఱల నమ్మునీంద్రునిఁబిలిచి, “మునీంద్రా, దిడ్డలందఱును ముచుపే మంగళస్నానముచేసి, యలంకారములు ధరించి, యీ పదింటిలోనే పెండ్లి వేదికకు దాపునఁ గూర్చుండి మండుచున్న యగ్నిహోత్రుని జ్వాలలవలె వెలుఁగుచున్నారు. నేనును సర్వము సిద్ధముచేసి యీ వేదికయందుఁ గూర్చుండి మీరాక కెదురుచూచుచున్నాఁడను. ఇంక దశరథమహారాజు గావలసిన పనులను నిర్విఘ్నముగఁ జరుపుగాక. ఇంకను వారెందులకు

జాగునేయుచున్నారు? ముహూర్తము మించకుండులాగున నన్నియు నడిపింపవలయును” అని యనెను.

ఇట్లు జనకుఁడు చెప్పినమాటను విని దశరథమహారాజు తన పుత్రులం దోడ్కొని, ఋషి సంఘములతోడ యాగశాలం బ్రవేశించెను. అప్పుడు జనకుఁడు వసిష్ఠమహామునిని జూచి, “మహాముని, ఋషులందఱిని సహాయముగా నుంచుకొని లోకముల కొప్పినవారయిన రాజపుత్రుల వివాహాంగములైన కార్యముల నన్నింటిని, జగింపుడు” అని చెప్పెను. వెంటనే భగవానుడగు వసిష్ఠమహర్షియు ‘అట్లే’ యని చెప్పి, విశ్వామిత్రమునిని, ధర్మముల నెఱింగిన శతానందుని ముందుంచుకొని, యా కల్యాణమంటపమునఁ గూర్చుండెను. వారు ఆ వివాహమంటపమునడుమ నెత్తయిన యొకతీర్థమును శాస్త్రప్రకారముగా నిర్మించి, దానిని గంధముచేతను, పూలచేతను నలంకరించి, పిండిముగ్గులు పెట్టించి, బంగారు పాలికలు పెట్టవలసినచోట్లఁ బెట్టెరి. మొలకలతోఁ గూడిన యడుగులేని కుండలను, మఱియు మొలకలతోఁ గూడినఁ మూఁకుళ్ళను, ధూపములతోఁ గూడిన ధూపహారతులను, శంఖమువంటి పాత్రములను వేదికమీఁద నలుప్రక్కలను నిల్పెరి. ఒకప్రక్కను ధూపము, ఒకప్రక్కను దీపము, ఒకప్రక్కను పేరాలు, మఱొక ప్రక్కను నర్ఘ్యము, వేటొక్కతట్టున నక్షతలు, స్రుక్కు, స్రువము మొదలగు సాధనములచే నాపెండ్లిమంటపము నలంకరించిరి. అంత మహాతేజస్సుగలవాడగు వసిష్ఠమునిం ద్రుఁడు కల్యాణవేదికకుఁ జొట్టును నెచ్చుతక్కువలులేని దర్బలను శాస్త్రమునందుఁ జెప్పిన చొప్పున మంత్రములఁ జెప్పుచుఁ బఱచి, యగ్నిహోత్రముఁ దెప్పించి వేదియం దుంచి, శాస్త్రవిధానమందుఁ జెప్పబడిన మంత్రములతో నగ్నిహోత్రునియందు హోమములు చేసి, వివాహ మంత్రములను బఠించెను.

— సీతా వివాహ ఘట్టము —

ఈ సమయముననే జనకమహారాజు సకల భూషణములచే నలంకరింపఁబడినదై వెలుఁగుచుండు తన ముద్దు కూతురగు సీతను అగ్ని

హాత్తుని సమక్షమున రామునెదుటికిఁ దీసికొనివచ్చి నిలువబెట్టి,
కొసల్యయొక్క సంతోష మెసంగజేయువాడగు రామునిఁ జూచి,

* శ్లో॥ “ఇయం సీతా మమ సుతా సహధర్మచరీ తవ ।

ప్రతీచ్ఛ చైనాం భద్రం తే పాణిం గృహ్నిష్య పాణినా॥”

“నా కూతురయిన యీ సీతను ప్రతిధర్మమునందఁ గూడ నుండి నెరవేర్చుటకై నేను నీకు దానముచేయఁచున్నాను. నీకు శుభ మగును. ఈయమచేతిని నీచేతితోఁ బట్టుకొనుము. ఈయమ పతివ్రత. నిరంతర సౌభాగ్యవతి. ఎల్లప్పుడు నీడవలె ననుసరించునది.” అని చెప్పి రామునిచేతిలో మంత్రముచెప్పుచు నీరు విడిచి, సీతచేతి నా రాముని చేతిలోనుంచి కన్యాదానము చేసెను. అట్లు కన్యాదానము చేయు సమయమున దేవతలును, మహర్షులును “బాగు! బాగు!” అని క్లాఘించుచుండఁగా ఆకసంబునందు దేవదందుభులు మ్రోగెను. గొప్ప పూల వాన గురిసెను.

ఇట్లు జనకమహారాజు మంత్ర జలముతోఁగూడ సీతను రామునికిఁ గన్యాదానము చేసి, యీ సంతోషముతోఁ బొంగినవాడై, లక్ష్మణుని జూచి, “లక్ష్మణా! రవ్వు. నీకు మంగళమయ్యెడుఁగాక! నీ నిచ్చనట్టి నా కూతురగు నూర్తిశ్చ చేతిని నీవు గ్రహింపుము. లగ్నవేళ మించఁ జనదు” అని పలికెను. ఆపై భతునిఁజూచి, “రఘునందనా! నీ చేతితో మాండలిచేతిని గైకొనుము” అనిచెప్పెను. తర్వాత ధర్మాత్ముడగు జనక మహారాజు శత్రుఘ్నునిఁ బిలిచి, “శత్రుఘ్నా, శ్రుతకీర్తి హస్తమును నీ హస్తముతోఁధరింపుము” అనిచెప్పెను. వారికందఱకును గన్యాదానము చేసి, వారందఱతోడను మఱల “కకుత్స్థనంశమునఁ బుట్టిన రాజపుత్రులారా, మీరందఱు శాంతులరు. మంచి నియమములు గలవారలు. లగ్నవేళ మించిపోకుండులాగున మీ పత్నులతోఁ గూడినవారు కందు.

* అర్థము:—మమ=నాయొక్క, సుతా=కూతురగు, ఇయం=ఈ, సీతా=సీత, తవ=నీకు, సహధర్మచరీ=కూడనుండి నీ ధర్మములను (నీవుచేయు కార్యములను) జేయునది. ఏనాం=ఈ సీతను, ప్రతీచ్ఛ (చ)=గ్రహింపుము, తే = నీకు, భద్రమ=మేలు, (అస్తు = అగునుగాక.) (తే)=నీయొక్క, పాణినా = చేతితో, పాణిం=(సీతయొక్క) చేతిని, గృహ్నిష్య=పట్టుకొనుము.

ఇప్పుడు మీకు నల్వదికి వివాహము జరుగవలెను" అనెను. ఇట్లు జనక మహారాజు చెప్పినంతటనే, వసిష్ఠమహాముని యనుమతిని బొంది యా నల్వది రాజపుత్రులు నా నల్వది రాజపుత్రికల చేతులను డమచేతులతో బట్టుకొని, యగ్నికిని, వేదికకును, జనకమహారాజునకును, ఋషులందఱకును బ్రదక్షిణమునేసి, వివాహకార్యములను విధిప్రకారముగా నొక్కటియు విడువక చేసి, వివాహమంగళమును పూర్తిగావించిరి.

రామలక్ష్మణ భరతశత్రుఘ్నులు నల్వది చిగురుటాకులవలె మెత్తనైన యారాజపుత్రికల చేతుల డమ చేతులతో బట్టుకొని నపుడు, మిక్కిలి శోభాయమానమైన పుష్పచ్ఛ మాళమునుండి గురిసెను. దివ్యములయిన దుందుభినాదముతోడను, నితఃపాటలతోడను, వీణ మొదలగు వాద్యముల ధ్వనులతోడను అచ్చలగుంపులు నాట్యమాడిరి. గంధర్వులు చెవుల కింపుగాఁ బాటలుపాడిరి. ఆ వివాహమున నివయంతయుఁ జూచువారికి వింతఁ గొల్పుచుండెను.

ఇట్లు పలు తెఱఁగులయిన వాద్యములు మ్రోగుచుండ, నా రాజపుత్రు లందఱు తమ పత్నుల చేతులం బట్టుకొని, మూడు చూరులగ్నికి బ్రదక్షిణమునేసి, వివాహకలాపమును నిర్వర్తించిరి. అనంతర మావెండికొమరులు భార్యాసహితులై తమ విడిది కరిగిరి. దశరథమహారాజు ఋషిసంఘములతోడను, జాట్టాలతోడను గూడి భార్యాసహితులైన తనకుమారుల వైభవమును జూచుచు వారివెంటఁ జనెను.

74-వ సర్గము

— రాముడు పరశురాముని సంధించుట —

అంతట నారేయి గడచి తెల్లవారినంతనే, విశ్వామిత్రమునీంద్రుడా దశరథజనకమహిషల్లభులను వీడ్కొని, రాముడు మొదలగు రాజపుత్రులను దీవించి నిజనివాసమగు హిమవత్పర్వతమునకుఁ బోయెను. విశ్వామిత్రుడు తఱలినంతటనే దశరథ నరేంద్రుడు జనక నృపాలుని వీడ్కొని, తన కొడుకులను గోడంద్రులు దోడ్కొని యయోధ్యకుఁ బయనమయ్యెను. అప్పుడు జనకమహారాజు లక్ష గోవులను, మేలైన సరిగబట్టలను, పట్టంచు చీరలను, సొగసుగా నలంకరించఁ బడిన శుభలక్షణములుగల గుఱ్ఱములను, ఏనుగులను, తేనెలను,

కాల్పంటులను దాసదాసీజనులను, అనేకములగు బంగారు వెండి సొమ్ములను, ముత్యాలహారములను, షగడాలదండలను, విస్తారముగా ధనమును దన కూతులకు నరణముగానొసంగి, యా దశరథునివెంటఁ గొంత దూరముపోయి, యతని సెలవుగైకొని మఱి తన పుత్రులగు మిథిలకుఁ జేరెను.

అయోధ్యాధికతీయగు దశరథుఁడు ధీరులయిన తన పుత్రులతోడఁ గూడి ఋషులందఱు ముందునడచుచుండఁ బరివారములెల్ల వెంటరాఁ బ్రయాణము సాగించుచుండెను. ఆపు డచ్చటచ్చట నాకాశమందుఁ దిరుగు పక్షులు భయంకరముగా నశుభసూచనముగాఁ గూయుచుండినవి. భూమిఁ దిరుగు మృగములెల్లఁ బ్రదక్షిణముగా శుభసూచనముగాఁ బోవుచుండినవి. వానినిఁ జూచి రాజశ్రేష్ఠుఁడగు దశరథుఁడు తన గురువగు వసిష్ఠునితో “మహాత్మా ! పక్షు లశుభ సూచకములై భయమును గల్పించుచున్నవి. మృగములు శుభసూచకములై ప్రదక్షిణముగాఁ బోవుచున్నవి. హృదయమున కాందోళనఁ గలిగించునట్టి శుభాశుభసూచకమైన యీసన్నివేశ మేమైయుండును ? కారణముతెలియక నామది మిగుల దిగులుగొనినది” అని యడిగిన దశరథమహారాజువాక్యములు విని వసిష్ఠమహాముని “దీనికిఁ గల ఫలము చెప్పెదను. వినుము. మహారాజా ! దారుణమైన యాపద యొకటి రానున్నదని పక్షులు సూచించుచున్నవి. ఆయాపద తొలఁగిపోవుచున్నదని మృగములు సూచించుచున్నవి. కనుక నీవు దిగులును వదలుము.” అని నెఱ్ఱదిమాటలతోఁ జెప్పెను.

ఇట్లు వీరు మాట్లాడుచుండునప్పుడె, భూమినంతయు గడగడలాడించుచు గొప్పచెట్లనుగూల్చుచు నొక్కపెనుగాలివీచెను. సూర్యుని చీకట్లు గ్రమ్మెను. దిక్కుఁన్నయు వెలవెలఁబాటెను. దశరథుని నైస్వమంతయు దుమ్ముగవ్వుగా దిక్కుదోఁచుకుండెను. వసిష్ఠుఁడును, తక్కుంగల మహర్షులును, దశరథుఁడును, ఆతనిపుత్రులును ఆప్రచండవాతములోఁ దెలివితప్పనివారుగా నుండిరే కాని తక్కినదంతయును జైతన్యరహితమైపోయెను. భయంకరమైన యాచిహ్నుచీకటిలో నేనయంతయు ధూళిగప్పినదిగా నుండెను. ఆతరుణమున జడలను దాల్చి, ప్రలయకాల

రుద్రునిమాడ్కి నుండువాడును, రాజాధిరాజులనెల్ల నిరువదియొక్క
మాటు భూ మండలంబెల్ల జుట్టి వెదకివెదకి సంహరించినవాడును,
కైలాసపర్వతముమాడ్కి మీఱ నలవికానివాడును, ప్రళయకాల
మందలి యగ్నిహోత్రునిమాడ్కి దేజరిల్లుచుండువాడును, తన
ప్రతాపకాంతులచే నెఱియుచున్నట్లు కనబడువాడును, సామాన్య
జనులకుఁ జూడ నలవికానివాడును, మూఁపురముమీఁద గొడ్డలినుంచు
కొని, ధనుస్సును, మెలుపులగుంపువలె వెలుఁగుచున్న బాణస్త్రైష్ఠమును
పుచ్చుకొని త్రిపురంబులఁ గాల్చుబూనిన యాశ్వరునివలెనున్న పశు
రాముఁ డచటి కేతెంచెను. మండుచున్న యగ్నిహోత్రునివలె వెలుఁ
గుచు రుద్రునిజోలియున్న యా పశురామునిఁ జూచి, జప
హోమపరాయణులైన వసిష్ఠాదిమహామును లందఱును గుమికూడి
వారిలో వారిట్లనుకొనిరి. “ఈ పశురాముఁడు తనతండ్రిని జంపి
రన్నకోపము కలవాడైనను నిప్పుడు త్రియ్యులను సంహరించువాడు
కాడుగదా! ఇదివఱలో నాకోప ముండినది. దానిఁ దగినట్లు
త్వత్త సంహార మొనరించి యాకోప ముడికి యాయుధ్యేగము లేన వాడై
యున్న వాడుగదా! కాబట్టి మరల నితఁడు చేయఁదలచినది
త్రియసంహారణమై యుండనోపదు గదా!” యని యను
కొనుచు నర్హ్యపాద్యాదులు గైకొని భయంకరాకారముతోనున్న
పశురాముని కడకుఁ బోయి ‘రామా! రామా! ఋషు లొసఁగు
నీపూజను స్వీకరింపుము’ అని మధురముగఁ బలికిరి. ప్రతాపవంతుఁ డగు
జమదగ్ని కుమారుఁడు రాముఁడు ఋషులు కావించెడు పూజను
స్వీకరించి దశరథుని కుమారుఁడగు రామునిజూచి యిట్లు చెప్పఁ
దొడఁగెను.

75-వ సర్గము.

— విష్ణుధనుస్సుయొక్క మహిమ —

“రామా! దశరథనందనుఁడవగు ఓరామా! నీయొక్క పరాక్రమ
మద్భుతముగా వినఁబడుచున్నది. నీవు శివునివిల్లు ద్రుంచుట, తాటకను
సంహరించుట, సుబాహువు మొదలగు రక్కసులను జంపుట మొదలగు
నవి యెల్లను నేను వింటిని. శివునివిల్లు నిటుచుట యాశ్చర్యకరముగను,

మనంబున నైన నూహింపరానిదిగను నున్నది. అట్టి నీ శౌర్యమును విని, నేను మఱియొక్క ధనుస్సును గొని యిచ్చుటకి వచ్చితిని. ఓ రఘు సంధనా! శివునివల్లుఁ ద్రుంచి నట్టుగాదు. భయంకర రూపముగల ఈ గొప్ప ధనుస్సు జమదగ్నిసంబంధమయినది. దీనిని వంచి బాణమును సంధించి, నీ బలమును జూపుము. రాఘవా, నీ వీ ధనుస్సును వంచి యొక్కు పెట్టుటయందు నీ బలమును జూపితివేని, వీర్యచతురఁడ వని కొనియాడఁదగిన నీతో నపుడు ద్వంద్వయుద్ధంబు నేనెదను” అని రామునితోఁ జెప్పెను. అప్పుడు దశరథమహారాజు ఆ పరశురాముని యొక్క మోమోటయిలేని యా మాటను విని, దిగులుదోప, మోము వ్రేలవైచి, దైత్యంబు విడిచి, చేతులు జోడించుకొని పరశురామునితో నిట్లనియె.

“మహానుభావా! నీవు బ్రాహ్మణుఁడవు. నీ కెప్పుడును కోపము దగదు. అదియుఁగాక నీ విరుచయొక్క మారులు భూమియెల్లఁ దిరిగి త్కత్రియుల నాశముచేసి త్కత్రియులవై నీ కోపము వదలి, శాంతము నొందితివి. నీవు మహావీరుఁడ వని కీర్తింబడసితివి. పసిబిడ్డలగు నా పుత్రుల కభయమొసఁగఁగూడువు. నీవు సర్వదా వేదాధ్యయనము చేయుచు, చాంద్రాయణాది వ్రతములు సల్పుచుండెడి భార్గవులవంశ మునఁ బుట్టితివి. మఱియు, దేవేంద్రునియెదుట “నిత్య శస్త్రముఁ బట్టు” నని ప్రతిజ్ఞచేసి, యస్త్రములను విడిచితివి. అంతయకాక, నీవు ధర్మపరుఁ డవై, పుడమిన్లొ గాశ్యపునకొసఁగి, పనమునకుజని మహేంద్రపర్వ తమున నివాసము నేర్పఱచుకొంటివి. మహామునీ! అట్టి నీవిప్పుడు మా సర్వస్వమును నాశనము చేయుటకై మఱల వచ్చితివా? రాముని నీవు జంపితివేని, మే మందఱ మిఁక జీవింపము” అని దశరథుఁడు చెప్పుచుండఁ గనే యా మోటయ సకలచేయక, ప్రతాపవంతుఁడగు పరశురాముఁడు రామునితోడనే యిట్లనియెను.

“ఓ రామా, శివునివల్లును, ఈ నాచేతనండు వల్లును ఈరెండును మేలైనవి. ఇవి దేవలోకంబున నేర్పడినవి. లోకములం దెల్ల బ్రసిద్ధి చెందినవి. గట్టివి. బలిమి గలవి. ధనుస్సులలో శ్రేష్ఠములయినవి. దేవ తల వడ్రంగియగు విశ్వకర్ష వీనిని జక్కఁగాఁ జేసెను. కకుత్స్థపంశో

దృష్టవడవగు సరోత్తమా! నీవు విడిచిన ధనుస్సును తొల్లి దేవత లీశ్వరునికిఁ ద్రిపురసంహారము నిమిత్తమై గుచ్చిరి. ఈ రెండవ ధనుస్సును వేల్పులు విష్ణువున కొసఁగిరి. ఇది యొరులకు వంప నలవి యైనది గాదు. కకుత్స్థసంహారమునఁ బుట్టిన యో రామా! విశేషముగ మెఱయుచుండెడి యీ విష్ణు ధనుస్సు శివధనుస్సుతో సాటియగు బలముగలది. వేల్పులందఱు ధనుస్సులను రెండింటిని శివకేశవుల కొసఁ గినపు డా యిరువురి బలాబలముల నెఱుఁగు మని బ్రహ్మదేవునిఁ జేరణ నేసిరి. సత్యవాదులలో మేటియైన బ్రహ్మదేవుఁడు దేవతలయొక్క తలం పెఱిగి, శివునికిని విష్ణువునకును గలహము పుట్టునట్లు చేసెను. అప్పు డొకరి నొకరు గెల్వవలె నని తలంచిన యా శివకేశవులకు మహాభయం కరమైన యుద్ధము నడిచెను. అప్పు డీశ్వరుని ధనుస్సు భయంకరమైన మగటిమిగలదైనను విష్ణుదేవుఁ డొసరించిన హుంకారముతో నిర్విర్యమై పోయెను. అంత ముక్కుంటియగు మహాదేవుఁడు నేమియుఁ జేయఁజాలని వాడై నిలిచిపోయెను. అప్పుడు దేవతలు, ఋషులతోడను, జారణుల తోడను వచ్చి సార్థింపఁగా నా శివకేశవు లిరువురును యుద్ధము చాలించి, ప్రళాంతి నొందిరి. అప్పుడు వేల్పులును, ఋషిఃసూహము లును విష్ణువుయొక్క మగటిమికి శివునిధనుస్సు నిలఁబడి పోవుటంజూచి, శివునికంటె విష్ణువు నధికునిగాఁ దలఁచిరి. అట్లు కీర్తిమంతు డయిన శివుఁడు తన్ను విష్ణువునకంటెఁ గొఱతగా నెంచుటచేతఁ గోపించి, తనధనుస్సును బాణములతోఁగూడ విదేహదేశము నేలెడి రాజరియగు దేవరాతుని చేతఁ దెట్టి తనయొద్ద నుంచమని చెప్పెను. రామా! ఇదిగో యీధనుస్సో! వైష్ణవము. శత్రుపురధ్వంసకము. దీనిని విష్ణుమూర్తి భృగుచంశజుడైన ఋచీకునికడ న్యాసముగా నుంచెను. మహాతేజస్వి యగు ఋచీకమహా మునియు లోకోత్తరకర్ముఁడును, మహాత్ముఁడు, తనపుత్రుఁడు, మాతండ్రియునగు జమదగ్ని మునీంద్రుని కీ దివ్యధనువు నొసఁగెను. తపఃప్రభావసంపన్నుడగు మాతండ్రి శస్త్రమును విడిచిపెట్టియుండఁగా, బ్రాకృతబుద్ధి నూని కార్తవీర్యార్జునుఁ డాయనను వధించెను. ఎక్కడఁ జూడని మహాదారుణమైన మాతండ్రిచావును విని, నాడురాని కోపముతోఁ బుడమియందు మూలమూలమున్న తత్త్రిమూల నందఱును

వెదకి వెదకి ముయ్యేడుమాటులు సంహరించి, భూమండలము నెల్ల స్వాధీనపఱచుకొని, యాగముచేసి, యయ్యాగాంతమునఁ బుణ్యకర్ముడును, మహాత్ముడునగు కాశ్యపమహాముని కాభూమండల మెల్ల దక్షిణగా నొసఁగి, దేవతల కునికిపట్టయిన మహేంద్రప్రస్థతముఁజేరి యచ్చటఁ దపము చేయుచున్నాను. మహాపరాక్రమశాలివగు రామా ! మగఁటిమిగల నీవు శివునివింటిని ద్రుంచిన వార్తవిని, వేగముగా నీ కడకు వచ్చితిసి. ఓ రామా ! యీ గొప్పధనుస్సు మాతండ్రి తాతల నాఁటిది. వారివలన నాకు లభించినది. నీవు త్కత్రియధర్మము నూని యీ మేటి వింటిని గ్రహింపుము. కాకుత్స్థా ! శత్రుపట్టణంబులను ధ్వంసముచేయఁజాలిన బాణమును దీచియందు గూర్చుము. ఇంత మాత్రము చేయఁగల్గితివేని తర్వాత నీకు ద్వంద్వయుద్ధము నొసఁగెదను.” అని దశరథరామునితో పరశురాముఁడు చెప్పెను.

76-వ సర్గము.

— రాముఁడు పరశురాముని విల్లెక్కుపెట్టుట —

అప్పుడు దశరథరాముఁడు భార్గవరాముఁడు చెప్పిన మాటవిని, తండ్రియందలి గౌరవముచే మాటలను బెంచక పరశురామునితో నిట్లనియె. “ఓ భార్గవరామా ! నీవు చేసిన కార్యమును నే నివవఱకే విని యున్నాఁడను. నీ వంటి పుత్రుఁడు తీర్చికొనవలసిన పితృణమును దీర్చుకొంటివి. దానిని మే మనుసరించుచున్నారము. ఓ పరశురామా, నన్నుఁ బరాక్రమము లేనివానినిగాఁ దలపోసి, యందుచే త్కాత్రధర్మ ప్రకారము ధనుర్బాణములను బట్టలేనంతటి త్కత్రియ యసమర్థునిగాఁ దలంచి నాతేజస్సును దిరస్కరించుచున్నాఁడవు. చూడు నాప్రతాపము.” అని చెప్పి మిక్కిలి కుపితుఁడై, పరశురాముని చేతనున్న ధనుర్బాణములను మిక్కిలి చులకనగాఁ గైకొని, వెంటనే దానిని వంచి యొక్క వెట్టి బాణమును సంధించి, కోపముతోఁ బరశురామున కిట్లనియె. “నీవు బ్రాహ్మణుఁడవు. కావున నాకుఁ బూజ్యుఁడవు, విశేషించి విశ్వామిత్రునకుఁ గావలసిన వాఁడవు నని ప్రాణహరమైన బాణమును నీపై విడువనైతిని. ఇప్పు డీ బాణముచే నీ కాలినడకనైనను, కాదేని, నీవు తపస్సుచే సంపాదించిన సాటిలేని లోకములనైనను బడఁ

గొట్టెదను. వీనిలో నీ కేడి యిష్టమో చెప్పము. శత్రువుగనంహరిక
మైన యీ దివ్యబాణము తన వీర్యముచే శత్రువుల బలమును, గర్వ
మును నాశనముచేయక వృథాపోవుననిగాదు! కావున నీవు దేవకి
స్వస్థులైతిమో, చెప్పు"మని యడిగెను. అప్పుడు దేవతలు, ఋషులు, గంధ
ర్వులు, ఆప్సరసలు, సిద్ధులు, చాక్షులు, కిన్నరులు, యక్షరాక్షస
పక్షుగులు బ్రహ్మదేవుని ముందుంచుకొని, గుంపులుగుంపులుగాఁగూడి
మేటికైదువు దాల్చిన రాముని, అతఁడు చేయఁబోవు మహాద్భుతమైన
బాణప్రయోగమును జూడవచ్చిరి. అప్పుడు రాముఁడు వింటిని దాల్చి
నంతటనే జనులు మ్రానుపడి నిలిచిరి. పశురాముఁడును నిర్గతవీర్యుడై
రామునివైపుమాచి శ్రీరామునితేజముచేఁ దనతేజ మపహృతమగుటచేఁ
బరశురాముఁడు నిర్విర్యుడై మ్రాన్పడి కమలములంబోలు కన్నులుగల
శ్రీరామునితో మెల్లమెల్లఁగ నిట్లనియె. శ్రీరామా! నే నీభూమిని
పూర్వము కాశ్యపునకు దానము చేసితిని. అప్పు డాకాశ్యపుఁడు "నీవు
నాదేశములో నుండరా దని న న్న నెను. ఆయనచే నీమాట యనిపించు
కొనిన నేను గురునిమాట చెల్లించువాఁడనై పగ లెచ్చటఁ దిరిగినను
రాత్రికాలమున నీభూమిపై నివసించ నని ప్రతిజ్ఞ చేసితిని. రామా!
యీభూమి కాశ్యపున కిచ్చినప్పు డిది యాయనదేగదా! కావున నాపాద
గమనమును నీవు పడఁగొట్టఁ దగవు. ఏలయన సూర్యాస్తమయము
లోపల మనోవేగముతో మహేంద్రపర్వతమున కరుగఁగలకు కనుక
నాపాదగమనమును బడఁగొట్టకుము. మఱియు నేను తపోబలముచే
సంపాదించిన సాటిలేని యుత్తమలోకములుగలవు వానినిఁ బడఁగొట్టుము.
ఆలస్యము చేయకుము. శత్రువుల నొంచునట్టి యో రామా! యీవిల్లు
వంచి యెక్కుపెట్టుటచే నీ వొక్కరిచేతను గెల్వ నలవిగాని మధు
సూదనుడయిన సాక్షా ద్విష్ణుమూర్తివని తలఁచెదను. నీకు శుభము
గలుఁగుగాక! సాటిలేని పనులఁ జేయువాఁడవును, యుద్ధమున నెవరి
చేతను నెదిరింప నలవికానివాఁడవును నైన నిన్ను దేవతలందఱు గుమి
గూడివచ్చి చూచుచున్నారు. కాకుత్స్థా, ముల్లోకములకు నాథుడ
వయిన నీచే నేను బరాజితుఁడనైతి నగునిది నాకు లజ్జాకరము కాదు.
నీవు త్రిలోకాధిపతివిగదా! సువ్రతా! రామా! యిక నీ సాటిలేని

బాణమును విడువ్రము. నీ బాణమోక్షణము కాఁగానే నేను పర్వతములలో శ్రేష్ఠమైన మహేంద్రపర్వతమునకుఁ బయనింతును. అని పరశురాముఁడు రఘురామునితోఁ జెప్పఁగాఁ బ్రతాపవంతుఁడైన దశరథరాముఁడు శ్రేష్ఠమైన బాణమును బ్రయోగించెను. ఆప్పుడు పరశురాముఁడు తాను తపస్సుచేఁ బడసిన లోకములన్నియు రాముని బాణముచేఁ గొట్టఁబడుటఁ జూచి వెంటనే మహేంద్రపర్వతమున కరిగెను. ఆప్పుడు దిశలును, విదిశలును జీకటి దొలఁగి మెఱసెను. దేవతలును, ఋషి సంఘములును నాయుధధారియై యున్నశ్రీరామునిః బలుతెఱఁగులఁ బ్రశంసించిరి. సమర్థుఁడయిన పరశురాముఁడును దశరథ పుత్రుడైన రామునిఁ బొగడి, యా రామునికి బ్రదక్షిణముసేసి స్వస్థానము చేరు కొనెను.

77వ సర్గము.

— దశరథుఁడు మఱల నయోధ్య సేరట —

పరశురాముఁడు మహేంద్రమునకుఁ జనిన వెంటనే, దశరథరాముఁడు ప్రశాంతుఁడై యాపిష్ఠు ధనుస్సును బాణములతోఁ గూడ నప్రమేయబలాధ్యుఁడగు వరుణున కొసఁగి, వసిష్ఠుఁడు మొదలగు గురువుల నందఱికి నమస్కరించి, మూర్ఛనొంది పడియున్న తండ్రిని జూచి “ఓ తండ్రి, జమదగ్ని పుత్రుఁడగు పరశురాముఁడు మఱిపోయెను. ఇక మన చతురంగ సేన నయోధ్యకుఁ బోసీయవచ్చును. మహారాజా! చాతకపక్షి వానీటికై మోరయెత్తి నిలఁబడియుండు చాడ్చున మన సేన తమ యుత్తరువు నెదురుచూచుచున్నది. తమ యాజ్ఞలోనున్న యీ సేన కడలిపోవుట కుత్తరవీయ వలయును” అని కోరెను. ఆరాముని పలుకులు విని, దశరథుఁడు తన పుత్రుఁడగు రాముని రెండుచేతులతో గట్టిగఁ గౌగిలించుకొని శిరము మూర్ఛిని, పరశురాముఁడు వెడలెనన్న మాటవిన్నంతనే పరమానందభరితుఁడై, గగ్గరుపాటునొంది, తన్నును దన పుత్రుని మఱల జన్మమెత్తినవారినిగాఁ దలచి, తన సేనలకు మఱల ప్రయాణముసేయ నానతి యొసఁగి, వెంటనే యయోధ్యా పురమునకుఁ దరలెను. ఆ యయోధ్యాపురంబునందు లెక్కెములు

గట్టఁబడెను. అంతటను మంగళవాద్యంబులు మ్రోగుచుండెను. రాజ వీధులన్నియు నీరుచల్లఁబడి పుష్పములు చల్లఁబడియుండెను. పట్టణము లోని జనులందఱు రాజుగారి పురప్రవేశము నభిలషించుచు, నంతటను గుమికూడి క్రిక్కిరిసి వీధుల నలంకరించి యుండఁగా దశరథమహారాజు పురప్రవేశము గావించెను.

దశరథనృపాలుఁడు వచ్చుచున్నాఁడని పట్టణములోని జనులును, బ్రాహ్మణోత్తములు జాలదూర మారాజున కెదురు వోయిరి. కీర్తియు, సంపదయుఁగల దశరథమహారాజు కాంతిమంతులైన తన పుత్రులతోఁ గూడి, హిమవంతముఁబోలు తన సగరు సొచ్చి యిష్టార్థముల ననుభవించుచు సంతోషము నొందియుండెను. కౌల్యయుఁ, గైకయు, సుమిత్రయు మఱియు నంతఃపురమున నున్న రాజ స్త్రీ లందఱును నూతన వధువుల నంతఃపురమునఁ బ్రవేశపెట్టుట కుత్సాహవతులై యుండిరి. తర్వాత రాజపత్నులు సీతను సూర్యశను గుశధ్వజుని కూతులగు మాండవీశ్రుతకీర్తులను నంతఃపురములలోఁ బ్రవేశపెట్టెరి.

ఆ నూతనవధువులు నల్వరు పట్టుచీరలు ధరించి, ముత్తైదువు లొసఁగు సకలభూషణ మంగళాశీర్వచనముతోడను మిక్కిలి శోభిల్లుచు దేవాలయములకుఁ బోయి యందలిదేవతలను బూజించి, సమస్కరింపఁ దగిన పెద్దలకెల్ల నమస్కరించి కుబేరుని సగరుంబోలెడు తమ తమ యిండ్లకుఁజేరి, బ్రాహ్మణశ్రేణులకు గోవులు, ధనము, ధాన్యము సవారిగా నొసఁగి వారి నందఱిని సంతోషపెట్టి, యేకతంబుఁ దమ ప్రియులతోఁ గూడి మహానందముతో సుఖముగానుండిరి. మహాత్ములును, భూలోక మున సాటిలేని పరాక్రమముగలవారు నైన రాజపుత్రులగు రామాదు లందఱుఁ బెండ్లియై, యస్త్రములనెల్ల నేర్చి, విశేషధనము గడించి, తమ మేలుగోరెడి మిత్రులను దాపుఁ జేర్చుచు, నప్పడప్పుడు గురువుల వలన నీతుల నెఱింగి, తమ మేటి గుణములచే గురువులను సంతోష పెట్టుచుఁ దండ్రికి శుశ్రూష సేయుచుఁ దండ్రి యిష్టప్రకారము నడచు కొనుచుండిరి.

ఇట్లుండఁ గొన్నినాళ్లైనపిదప దశరథుఁడు కైకేయీ పుత్రుఁడగు భగతునిఁ బిలిచి “నాయనా! నీ మేనమామ యుధాజిత్తు నిన్నుఁ బిలుచు

కొనిపోవుటకు వచ్చియున్నాడు. చాలవచములై నది. నేను మిథిలా పురియం దున్నపుడే, ఋషులందఱి సమక్షమున నిన్నుఁ దనవెంటఁ బిలుచు కొనిపోవ నుత్తమింపుమని న న్నీతఁడు వేడుకొనెను. కావున నీతనితోడఁ బోయి, యీతనికిఁ బ్రియమును జేసూర్పు” మని చెప్పెను. కైకేయీ పుత్రుఁడగు భరతుఁడు తన తండ్రి యానతిచ్చిన మాటను విని, తండ్రికి రామునికి నమస్కరించి, లక్ష్మణునిఁ గౌఁగిలించుకొని, తన తండ్రిని, సకల జనులకు హితంబుఁగోరెడి రాముని, దల్లుల నందఱిని వీడ్కొని శత్రుఘ్నునితోఁ గూడఁ బయనమై పోయెను. భరతుఁడు వెల్లినతర్వాత మహాబలులైన రామలక్ష్మణులు దేవతలకు సాటియగు తమ తండ్రిని గొలుచుచుండిరి. ధర్మాత్ముఁడగు రాముఁడు తండ్రియాజ్ఞను బురస్కరించు కొని సర్వవిధములఁ బ్రియములై హితములయిన పౌరకార్యములను నిర్వర్తించుచుండెను. మఱియు నాయాకాలములందుఁ దల్లులకుఁ దగిన శుశ్రూషలను దల్లులకును, గురువులకుఁ జేయఁదగిన శుశ్రూషావికార్యములను గురువులకును వేదశాస్త్రమర్యాదల నతిక్రమింపకుండ నాచ రించుచుండెను.

ఈప్రకారముగా నడుచుకొనుచున్న శ్రీరామచంద్రుని సత్ప్రవర్తనముచే దశరథుఁడును, బ్రాహ్మణులును, పౌరులును, తద్దేశవాసులగు జానపదులును అందఱును సంప్రీతాత్ములైరి. సత్యపరాక్రముఁడై లోకాతిశాయికీర్తిని బడసిన శ్రీరామచంద్రుఁ డాబ్రాహ్మణాదులనడుమ సమస్త భూతములనడుమ బ్రహ్మదేవునివలె గుణవత్తరుఁడై యుండెను.

ఇట్లు మంచి మనసుగల రాముఁడు రాజ్యపరిపాలనంబునఁ దండ్రికి దోడ్పడి జనుల యనురాగంబు వడయుచు, సీతయొక్క సౌందర్యాది గుణంబులచేతను, తనయెడఁగల ప్రేమచేతను నామెనే మనంబునఁ దలంచుచు నెల్లప్పు డామెనే మనస్సునందే యుంచుకొనుచు ననేక ఋతువులం దా యా ఋతువులకుఁ దగినట్లు సకల సౌఖ్యముల ననుభవింపుచుండెను.

తండ్రిచే విచారించి చేయఁబడినభార్య యగుటచేతనే సీతాదేవియు రామునికి మిక్కిలి ప్రీయతమురాలుగా నుండెను. ఇంతయ

గాక భర్తృశుశ్రూషణాదిగుణము వలనను, దేహసౌందర్యమువలనను గూడ సీతయెడ రామునికి మఱిమఱి ప్రేమ వృద్ధి నొందెను. రాముని హృదయములో సీత నిలిచి యున్నదానికంటె నినుమడిగా సీతహృదయములో రాముఁడు నిలిచి యుండెను. వారి పరస్పరానురాగ మట్టిదిగా నుండెను. సీతకు రామునియెడఁ గల యనురాగ మామె హృదయఁజొత్తర్గతమై గూఢముగా నున్నప్పటికిని నాయమ మనోవికారములను బట్టి రాముఁడు తనమనసుతో నూహించి తెలిసికొనుచుండెను. అట్లే సీతయును తనభర్తకుఁ దనవైఁ గలయనురాగము హృదయఁజొత్తర్గతమై గూఢముగా నున్నను నాయన మనోవికారములను బట్టి రామునికంటె మిక్కిలిగాఁ దెలిసికొనుచుండెను. రామునికంటెను విశేషముగాఁ దెలిసికొనఁ గల్గుట కాయమ పుట్టిన దేశస్వభావమునుబట్టియు వంశస్వభావమునుబట్టియు సీత అంతటి సూక్ష్మజ్ఞానురాలయ్యెను. మఱియు నాయమ దేవతలతో సమానురాలు. రూపములో సాక్షాత్తు దివ్యమంగళ విగ్రహురాలైన లక్ష్మీదేవివంటిది. అట్టి లోకైకసుందరియు, నతిప్రేమాస్పదురాలును, నుత్తమరాజకన్యకయునగు సీతతోఁ గూడి రాజరి కుమారుఁడును దివ్యశక్తి సంపన్నుఁడగు శ్రీరాముఁడు లక్ష్మీదేవితోఁ గూడిన దేవదేవుఁ డగు విష్ణుమూర్తివలె మిక్కిలి విరాజిల్లెను.

ఇది శ్రీమద్వాల్మీకి రామాయణానుసారియగు నాంధ్రవచన రామాయణమునందు బాలకాండము సంపూర్ణము.



ఫలశ్రుతి

శ్లో॥ యః శృణో త్యాదిమం కాండం బాలాఖ్యం రామజన్మకమ్,
పత త్యచంచలో భక్త్యా భక్త్యా భోగా నిహేప్పితాన్,
అంతే శ్రీసూర్యసాయుజ్యం గచ్ఛత్యత్ర న సంశయః.

తా॥ ఎవఁడు శ్రీమద్రామాయణంబున మొదటిదియు, రాముని జననము మొదలగు కథలు గలిగినదియైన బాలకాండమును జదువుచున్నాఁడో, ఎవఁడు నిలుకడగల మనస్సుతో వినుచున్నాఁడో, వాఁ డిహలోకంబున సకల సౌఖ్యములం బొంది, యంతమున నూర్యలోకంబును బొందుచున్నాఁడు. సంశయము లేదు.

శ్లో॥ రామాయ రామభద్రాయ రామచంద్రాయ వేధనే,
రఘునాథాయ నాథాయ సీతాయాః పతయే నమః.

శ్లో॥ య దక్షరపదభ్రష్టం మాత్రాహీనంతు యద్భవేత్,
తత్సర్వం క్షమ్యతాం దేవ నారాయణ నమోఽస్తుతే.

ఓం తత్సత్; శ్రీకృష్ణార్పణమస్తు

వచన గ్రంథములు

ప్రతి 1-కి రు. అ.

ఆంధ్ర వచనభాగవతము, ద్వాదశస్కంధములు, ఒకటే సంపుటము	9	0
,, మాడుసంపుటములు	10	8
ఆంధ్ర వచనభారతము, ఆదిసభాపర్వములు	5	0
,, ఆరణ్యపర్వము	5	0
,, విరాటోద్యోగపర్వములు	5	8
,, భీష్మద్రోణపర్వములు	7	8
,, కర్ణశల్య సౌప్తికస్త్రీపర్వములు	5	8
,, శాంతిపర్వము	7	8
,, ఆనుశాసనికము మొదలు స్వర్గారోహణపర్వమువరకు	7	8

ఆంధ్ర వచనవాల్మీకిరామాయణము

బాలకాండము	2	8	సుందరకాండము	3	0
అయోధ్యాకాండము	5	0	యుద్ధకాండము	7	8
ఆరణ్యకాండము	2	8	ఉత్తరకాండము	3	8
కిష్కింధాకాండము	2	8	పూర్వ 1, 2 సంపుటములు	24	0

అనంతసాగరము, బుక్కరాయసముద్రచరిత్రము	...	0	12
అరేబియన్ సైన్సుకథలు	...	2	0
అయిదుగురుదొంగలకథలు	...	0	8
ఆంధ్రవాఙ్మయచరిత్రసంగ్రహము	...	3	0
ఆంధ్రకవిజీవితములు, శ్రీగురుజాడ శ్రీరామమూర్తిగారిది	...	6	0
ఈసంబంధితకథలు, 2-వ భాగము	...	0	12
ఋషులచరిత్ర	...	1	0
చార్ దర్శిషుకథలు	...	0	8
చిత్రరత్నాకరము, గుర్జాడ శ్రీరామమూర్తిగారిది	...	1	0
జగత్కథ, H. G. Well's History of the World,			
కొ, శతకోపాచార్యులు	...	6	0
తాతాచార్యులకథలు	...	0	12
తిలకుగారి పెన్సిల్వేనియా, ఉపన్యాసములు	...	0	14
తులసీదాసురామాయణము, వచనము	...	12	8
త్రిలింగకథలు	...	1	0

	ప్రతి 1-కి రూ. అ.
తెనాలిరామలింగనికథలు, జీవితము	... 0 8
,, A. S. P. అయ్యరుగారిది	... 0 8
దక్కనుపూర్వకథలు	... 2 8
దశకుమారచరిత్రము, సంజీవరాయశాస్త్రిగారిది	... 3 0
ద్వాదశోపనిషత్తులు, తెనుగువచనము	... 5 0
నలుగురుమంత్రులకథలు	... 0 6
నీతిరత్నాకరము	... 0 8
నీతిచంద్రిక, శ్రీచిన్నయనూరిగారిది	... 0 12
,, చీకతో	... 1 4
పరమానందశిష్యులకథలు	... 0 4
పంజాబుఅల్లరి	... 0 8
పంచతంత్రము, వచనము, సులభశైలి	... 0 12
పురాణగాథలు I	... 1 0
,, II	... 1 0
బాజీరాయని చరిత్ర	... 1 4
బేతాళునికథలు	... 0 12
భారతరమణీమణులు, ప్రథమభాగము	... 1 4
,, రెండవభాగము	... 0 10
,, మూడవభాగము	... 0 8
భాగవతకథ, ప్రభుదత్తబ్రహ్మచారి 2-వ భాగము	... 2 0
భోజునికథలు	... 1 0
భోజకాళిదాసకథలు, I-వ భాగము	... 1 4
,, II-వ భాగము	... 1 4
శ్రీమహాభక్తవిజయము	... 12 0
మర్యాదరామన్నకథలు	... 0 8
మైరావణచరిత్ర	... 0 2
యజుర్వేదకథాసంగ్రహము	... 0 8
శ్రీత్యాగరాజకీర్తనహారము	... 5 0

వావిళ్ల రామస్వామిశాస్త్రిలు అండ్ సన్స్,

పోస్టుబాక్సు 1372.

292, ఎస్.పి. నేడ్, చెన్నపురి. 1.

